

یونیورسٹی ڈیم گم ٿيل خواب

ٽيون ايڊيشن

ناول

عبدالرافع شيخ

نئون نياڻو

يونيورسٽيءَ ۾ گم ٿيل خواب

(ناول)

عبدالرافع شيخ

نئون نياپو اڪيڊمي

سچل ڳوٺ، ڪراچي، سنڌ

ڪتاب جو نالو: يونيورسٽيءَ ۾ ڪم ٿيل خواب

موضوع: ناول

ليکڪ: عبدالرافع شيخ

تعداد: هڪ هزار

چاپو ٿيون: جنوري 2020

پاران: نئون نياپو اڪيڊمي

C-4 سچل ڳوٺ، گلشن اقبال ٽائون، ڪراچي سنڌ

Ph # 021- 34690389 Cell # 0333-32115821

مُلھ = 200/

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو۔

Digitized by M. H. Panhwar Institute of Sindh Studies, Jamshoro.

لرپنا

شهر جانان ڄامشوري جي
جنهن جي هوائن ۾
ڪيترن ئي محبت ڪندڙن جي
وصل جا تهڪ ۽ فراق جا سڌڪا
اڄ به گونججن پيا.

۽

انهن خوبصورت ماڻهن جي
يادن جي نانءَ
جيڪي زندگي جي مايوس
گهڙين ۾ به مسڪرائڻ تي
مجبور ڪنديون آهن.

پنهنجي پاران

ڪتاب لکڻ ڪو سولو ڪم ڪونهي، خاص طور تي مون جهڙي ڪاروباري مڊل ڪلاس فيملي سان تعلق رکندڙ ماڻهوءَ. جن کي ڪتاب سان ايتري تائين دلچسپي هوندي آهي، جيستائين کين مالي فائدي جي اميد هوندي آهي. سندن پسنديدہ ڪتاب يا ته ڪورس جو هوندو آهي، جنهن کي پڙهي هوبورو ڪريت ٿيڻ جا خواب ڏسندا آهن يا وري کاتن ۽ ڏيتي لپتي جا ڪتاب کين دلڪش لڳندا آهن. شايد اها مڊل ڪلاس جي مجبوري به آهي، ڇاڪاڻ ته هي طبقو اميري ۽ غريبي جي هڪ عجيب پل صراط تي بيٺل هوندو آهي، هڪ طرف پري کان اميري جي خوبصورتِي ديوي پنهنجون ٻانهون کولي پنهنجي حسن جي دعوت ڏيندي آهي ته ٻئي طرف ٿوري فاصلي تي غربت جي ڏاڏڻ، پنهنجي رت پياڪ ڏندن سان ٿورو ويجهو اڇڻ جي انتظار ۾ هوندي آهي. ان طبقي جا ماڻهو جيترا ان ڏاڏڻ کان ٻنل هوندا آهن اوترا وري دولت جي ديوي جي ويجهو ويڃڻ جا مشتاق پڻ هوندا آهن، ان کانسواءِ کين ان ڳالهه جو به پوري طرح احساس آهي ته انهن جون نه صرف دوستيون ۽ تعلقات پر انهن سان گڏ انهن جا رشتا ناتا به دولت جي ڳنڍ ۾ ٻڌل آهن، ٿورڙي ڪاروبار ۾ غلطي سان نه رڳو هي طبقو پنهنجي دولت وڃائي ويهندو آهي پر ان سان گڏ کانس ۽ پنهنجن دوستن عزيزن جي سڪ ۽ محبت به ڪسجي ويندي آهي، پوءِ تعلقات بس ۾ گڏ سفر ڪندڙ مسافرن جهڙا ٿي ويندا آهن، ويجهو هوندي به ڏور.

هن طبقي جو فرد هجڻ جي ڪري مون به دولت ڪمائڻ جي ڊڪ ۾ پيڇڻ جي ڪيترائي دفعا ڪوشش ڪئي آهي، پر پوءِ جڏهن به ان جي ويجهو پهچندو آهيان ته مون کي دولت جي ديوي غربت جي ڏاڏڻ کان به وڌيڪ پوائتي لڳندي آهي، تڏهن ئي آءٌ وڌيڪ اڳتي ڊڪ ۾ بدران ڪنهن ڪنڊ ۾ ڪو ڪتاب کولي پڙهڻ شروع ڪندو آهيان، ڪڏهن امر جليل، منتويا ڪرشن چندر جون ڪهاڻيون، جن ۾ انسانن سان انهن جي عيبن سميت محبت ڪرڻ جو درس هوندو آهي، ته ڪڏهن غالب، اياز ناصر ڪاظمي ۽ فيض جي شاعري پڙهندو آهيان، جيڪا دل جي ڳل تي پيار سان هٿرور کي دلجاءِ ڏيندي آهي.

اوهان به جيڪڏهن ڪنهن ڊوڙ کان فرار ٿي هي ڪتاب پڙهڻ
وينا آهيوت ته ٿي سگهي ٿو اوهان ڪٿي منهنجي سوچ سان اتفاق نه ڪيو
پر مان اوهان کان والٽيئر جهڙي وڏي دل جي اميد رکان ٿو والٽيئر اڪثر
پنهنجن مخالفن کي چونڊو هيو ته

“مان اوهان جي سوچ سان اختلاف رکان ٿو پر مان اوهان جي
سوچ جي آزاديءَ لاءِ پنهنجي زندگي جي آخري گهڙي تائين وڙهندس.”
ڪتاب بابت توهان جي راڻي ۽ تنقيد جو شدت سان انتظار
رهندو.

عبدالرافع شيخ

401- بلاڪ M، ماڊل ٽائون ايڪسٽينشن لاهور

موبائيل: 0333_7501345

abdulrafio@hotmail.com

یونیورسٹیءِ مِ گم تیل خواب

(ناول)

عبدالرافع شیخ

ان ڏينهن گهر کان ٻاهر قدم رکڻ سان ايئن لڳو ڄڻ ڪنهن وڏي
تڪريءَ تان پهريون دفعو اڪيلي سر پرواز لاءِ زمين ۽ آسمان جي لامحدود
وسعتن ۾ چڏيو ويو هجان، منهنجي هڪ اک ۾ يونيورسٽي جي آزاد فضا
۾ شامل ٿيڻ جي خوشي هئي ته ٻي اک ۾ جدائي جي اداسي. گهر کان
جدائي جنهن جو ذرو ذرو منهنجي وجود کان آشنا هيو. امڙ کان جدائي
جنهن کان هر نماز کان پوءِ مصليٰ تي پيار ۽ دعا ۾ ويڙهيل مٺي ملندي هئي
۽ بابا کان جدائي، جنهن کي منهنجا سڀ دوست نڪما ۽ منهنجو
ڪهاڻين ۽ ناول پڙهڻ جو شوق ذهني عياشي لڳندو هيو.

هڪ نظر گهر جي بند ٿيل دروازي تي وڌم ته محسوس ٿيو ڄڻ در
جي پويان امڙ بيٺي هجي ۽ در ديوارون هوندي به مون کي ممتا جي نظر سان
ڏسي رهي هجي، مان به هلڪي مرڪ سان کيس دلچاءِ ڏيندي. بيگ کي
مضبوطيءَ سان کڻي، پنهنجي سوت شاهد سان گڏ هلڻ لڳس. سامان بيگ
۾ رکڻ وقت مون کي خوف ٿيو هو ته ايترو سامان هجڻ ڪري بيگ ڏاڍو
ڳورو ٿي ويندو پر هاڻي مون کي لڳو ته ڄڻ بيگ ۾ سامان نه پر منهنجا ۽
منهنجي والدين جا خواب هيا، يونيورسٽي ۾ پڙهڻ کان پوءِ هڪ سٺي
زندگيءَ جا خواب.

خوابن ۾ ته سڄي ڪائنات سماجي ويندي آهي پر خواب ڪيڏا
نه هلڪا ۽ بي وزن هوندا آهن؟

اسٽاپ تي پهتاسين ته ڪوچ هلڻ لاءِ تيار هئي. ڪوچ تي سفر
منهنجي لاءِ نئين ڳالهه ته نه هئي پر هن پيري سفر لاءِ منهنجا احساس
متجي چڪا هئا، مون سوچيو هيو ته هن سفر ۾ خوبصورت احساس سان
گڏ بس ۾ ڪي خوبصورت چهره به گڏ هم سفر هوندا، پر پنهنجين سڀني تي
ويهي جڏهن سڄي بس جو جائزو ورتو ته سخت مايوسي ٿي، اتفاقن سڄي
بس ۾ گهڻائي مردن جي هئي ۽ صرف ٻه ڪراڙيون عورتون پوئين سڀني تي

وينل نظر آيون. هڪ لمحې لاءِ ته مايوسي ٿي پر جلد ئي هڪ ٻيو خيال آيو. جيئن پاڙي ۾ ڪجهه گهر، ڪرائي لاءِ خالي هجن ۽ اسان سٺن ڪرائيدارن جي اچڻ جي اميد رکندا آهيون، تيئن بس جون ڪجهه سیتون خالي هيون ۽ مون کي اميد ٿي ته متان انهن تي ڪي خوبصورت چوڪريون اچي ويهن، جن کي ڏسي دل بي اختيار ”سبحان الله“ چئي گاڏي هلڻ لڳي پر اهي سیتون ائين ئي خالي رهيون. جلد ئي مان مايوس ٿي پنهنجي سیت تي ٽيڪ ڏئي، پنهنجي ذهن کي ڪنهن ناراض ٻار وانگر دلا سوڏيڻ لڳس.

منهنجا خيال، مون کان اڳ يونيورسٽي پهتا، مان ڪنهن صبح جو تيار ٿي يونيورسٽي ۾ پنهنجي ڪلاس ڏانهن وڃي رهيو هيس، ڪاريدور جي موڙ تي اوچتو ئي هڪ خوبصورت چوڪريءَ سان ٽڪراءُ سبب هن جا ڪتاب ڪري پيا هيا.

سنهي ڊگهي قد جي چوڪري جنهن جون خوبصورت وڏيون اکيون مون کي گهورڻ لڳيون هيون، مون کي ايئن لڳو جڻ چئي رهي هجي.

”توهان جي تعريف؟“

مون سوچيو کيس چوان.

”مان آهيان..... توهان جي ضرورت.“

اوچتو ڪنڌ تي هلڪي مک لڳي ۽ يونيورسٽيءَ ۾ مليل چوڪري اکين اڳيان غائب ٿي وئي هئي، اکين اڳيان چوسيل انب جهڙي شڪل جهڙو شاهد اچي ويو هيو هن ڪاوڙ ۾ گهوريندي سامهون اشارو ڪيو ڏنر ته ڪلينر بينو ٽڪيٽ گهري رهيو هو.

”سائين ٽڪيٽ ڏيکاريو“ ڪلينر مون کي پاڻ ڏانهن ڏسندي يڪدم چيو هو جڏهن ڳالهائي رهيو هيو ته هن جا اڳيان ٻه ڏند ائين ٻاهر نڪتا پئي آيا، جڻ اجهو هو اسان جي ڳچي ۾ چڪ هڻي رت پيئڻ شروع ڪندو. مون يڪدم کيسي مان ٽڪيٽ ڪڍي هن کي ڏيکاري خوف کان منهن شاهد ڏانهن ڪري ڇڏيم. شاهد مون کي پاڻ ڏانهن ڏسندي ڏٺو ته پنهنجي روايتي انداز ۾ ٽڪڙو ٽڪڙو ڳالهائيندي چيو.

”اڙي بد فضيلت! اهو ڪهڙو نمونو آهي، گاڏي اڃا هلي مس آهي ۽ تون کونگرا هڻڻ شروع ڪيا آهن، ماڻهو ڪجهه صبر ڪندو آهي.“

“اڙي يارا! توسجھو مزو خراب ڪري ڇڏيو اهڙي وي آءِ پي چوڪريءَ جا خيال پئي ڏنا، خبر اٿئي هوءَ مون سان ٽڪرائجي پئي ۽ هن جا ڪتاب ڪري پيا”.

مون جوش ۾ هن کي چوڪريءَ جي باري ۾ ٻڌائڻ شروع ڪيو. آءٌ ان چوڪريءَ جي تعريف ڪري رهيو هيس جو شاهد وڃ ۾ ڳالهائيندي چيو.

“تون ته آهين ئي واٽرو سدائين پيو ماڻهن سان ٽڪرائين. ڇڱو ٻڌاءِ چوڪريءَ جا ڪتاب ڪريا ته توڏنا هن وٽ ڪهڙا ڪتاب هئا؟”.

“نه مون خيال ڪونه ڪيو” مون لاپرواهي مان چيو.
“يلا هوءَ ڪتاب جلدي جلدي ته ڪونه پئي کڻي” هن جاسوسن وانگر سوال ڪيو.

“ها ها جلدي ۾ کڻي رهي هئي” مون حيرت مان هن ڏانهن ڏسي چيو “يار توکي ڪيئن خبر پئي”.

شاهد مون ڏانهن ڏسي مرڪندي چيو.
“يار تون مڃ نه مڃ پر هن وٽ شادي جي پهرين رات يا شادي کان اڳ ۽ شادي کان پوءِ جهڙا ڪتاب هوندا”.

“شت اپ يار” مون ڪاوڙ ۾ شاهد ڏانهن ڏسي چيو. هن ته منهنجي خوابن واري حسين چوڪريءَ جو سڄو اميڇ ئي خراب ڪري ڇڏيو. اها شاهد جي پراڻي عادت آهي، ڇڱي پلي شئي تي گندو تبصرو ڪري موڊ ئي بگاڙي ڇڏيندو آهي.

شاهد منهنجو نه صرف سئوٽ پر ننڍپڻ جو دوست پڻ آهي، عمر ۽ پڙهائي ۾ هو مون کان ٽي سال وڏو ۽ قد ۾ 4 انچ ننڍو آهي، سنهڙو نڪ، ٿلها چپ، ننڍڙيون اکيون وڏي پيشاني، جيڪا انجنيئرنگ ۾ داخلا کان پوءِ ڏينهنون ڏينهن وڏي ٿيندي پئي وڃي، سندس چهر ۾ ڀرڪشش هن جون مڃيون هيون، جيڪي چپ جي مٿان سنهڙي ليڪ وانگر اهڙي طرح سيٽ ڪندو هيو ڇڻ ڪويلين جي قطار پئي وڃي، طبيعت ۾ باقي ماڻهو ڀلو هيو. يارن جو يار هر وقت کل پوڳ ڪرڻ ۽ مذاق سهڻ وارو.

هو مون سان ڳالهين ڪرڻ جي موڊ ۾ هيو پر منهنجو موڊ اڪيون بند ڪري سمهڻ جو هيو. مون وري اڪيون بند ڪري ڇڏيون، اکين جو بند

ڪرڻ هيو ۽ حسين پري صورت چوڪريون اڳيان اينديون رهيون، گهڻو وقت اڳ اسان کي يونيورسٽيءَ جي معنيٰ ٻڌائي وئي هئي ”هڪ اهڙي تعليم گاهه جت مڪمل آزاديءَ سان خوبصورت چوڪرين سان گڏ تعليم ڏني ويندي آهي ۽ جنهن تعليم کان پوءِ جلدي ماڻهو وڏو ڪامور ويا بيورو ڪريٽ ٿي ويندو آهي ۽ پوءِ سرڪاري گهر، گهر ٻاهران سرڪاري گاڏي ۽ گهر اندر سرڪاري نوڪر چاڪر“. ان وقت منهنجي خيالن ۾ گهڙي گهڙي ڪاٺي نه ڪاٺي چوڪري اچي رهي هئي ۽ ساڳيو سوال ڪري رهي هئي.

”رافع توهان جيڪي نوٽس ٺاهيا آهن اسان کي فوتو ڪاپي لاءِ ڏيندو.“ ۽ پوءِ هوءَ جيڪا يونيورسٽي ۾ سڀ کان خوبصورت چوڪري هئي، مون ڏانهن آئي ۽ ساڳيو سوال ڪيائين ته ائين لڳو ڇو هر طرف موسيقي وڃي رهي آ. پر ان موسيقيءَ ۾ اچانڪ جڏهن شاهد جو بي سرو آواز ڪنن تي پيو ته اک کلي پئي، شاهد ڪاوڙ ۾ ڏسندي چيو.

”يار اٺ مهڙاچي وئي هل ته ٻاهران مهڙ جا مشهور پڪوڙا ۽ مائو ڪارانه.“

مان به وڌيڪ ڳالهين ۾ دير نه ڪندي هڪدم سيٽ تان اٿيم ۽ شاهد سان گڏ هيٺ لٿم، ٻاهران دڪان تان اڃان شيون وٺي رهيا هئاسين جو ڪوچ جي ڊرائيور هارن ڏيڻ شروع ڪيو. جلدي جلدي دڪاندار کي پئسا ڏئي شيون ڪنيون گاڏي ۾ چڙهي اسين، سيٽ جي ڀرسان پهتاسين ته پاڙي وارن سيٽن تي منظر ٿي بدليل هيو. ڀرسان واري سيٽ تي هڪ خوبصورت نوجوان چوڪري ويئي هئي، زيورن ۽ هٿن ۾ خوبصورت ٻڙائن سان لڳل مهندي مان لڳي پئي ته ڇڻ هاڻي شادي ٿي هجيس. هن جي شادي شده هجڻ جو سوچي منهنجي دل مان هڪ ڏڪ جي لهر اٿي. جيڪا هر خوبصورت چوڪريءَ جي شادي ٿيڻ تي گذريل ٻن سالن کان اٿندي آهي. الاڻي ڇو جڏهن به ڪنهن خوبصورت چوڪريءَ جي شادي جو ٻڌندو آهيان ته ٿورو ڏک ٿيندو آهي ۽ خيال ايندو آهي ته ويڄاريءَ جي الاڻي ڪهڙي قسم جي ماڻهو سان شادي ٿي آهي؟ سندس خيال به رکندو يا ڪو نه پوءِ سوچيندو آهيان جيڪڏهن هن جي مون سان شادي ٿئي ها ته ڪيڏو نه خيال رکانس ها.

مون وري هن ڏانهن ڏٺو ته خيال آيو جيڪڏهن هن جي شادي ٿيل آهي ته پوءِ هن جو مڙس ڪٿي آهي؟ ايئن ته ناهي هوءَ زبردستي نڪاح ٿيڻ ڪري گهران پڇي اچي هن ڪوچ ۾ ويٺي آهي، پوءِ ته مون کي هن جي مدد ڪرڻ گهرجي. مان اڃا اهو سوچي رهيو هئس، جو هڪ همراھ بوسڪي ڪپڙا ۽ سنڌي ٽوپي پاتل اچي پهتو جنهن کي ڏسي هوءَ چوڪري سري وڃي دري واري سيت تي ويٺي مون کي هو همراھ پنهنجي ۽ هن جي وچ ۾ ائين لڳو جڻ ديوار چين اچي وئي هجي، مان اتي بيٺو بيٺو چوڪريءَ کي ڏسي رهيو هئس جو شاهد مون کي سيت ڏانهن ڏڪو ڏيندي چيو ”اڙي ويهه نه پنهنجي سيت تي“. مان پهرئين سيت تي ويهي تنگن، پوئين ڪندي شاهد کي چيو.

”تون دري واري سيت تي ويهه، مان هتي ويهندس.“
 شاهد سيت تي ويهندي مرڪندي مون ڏانهن ڏسي آهستي چيائين

”وٽي تي ڇا؟“

مون ڪو جواب ڪونه ڏنو ۽ ان همراھ کي ان اميد سان ڏسي رهيو هيم ته من ٿورو هيڏي هوڏي چري پري ته وري چوڪريءَ جو چهرو ڏسي سگهان. شايد اهو سمراھ به منهنجي نظرن کي سمجهي ويو تڏهن هن جي چهري تي ناگوار تاثر اڀرڻ لڳا.

”گهڻو هن پاسي نه ڏس ڙي، مڙس نه ڪاوڙجيس.“ شاهد ڏاڍي آهستي سان چيو. مون يڪدم نظرون شاهد ڏانهن ڦيرائيندي چيم.
 ”مان هن کي ڪٿي پيو ڏسان.“

”نه هوءَ توڏانهن پئي ڏسي!“ شاهد ساجي پاسي ڏانهن ڪنڌ لوڏائي طنز مان چيو.

ٿوري دير گذرڻ کان پوءِ مون وري چور نظرن سان هڪ سيڪنڊ لاءِ هن ڏانهن ڏٺو هوءَ ته ڪونه نظر آئي پر هن جو مڙس ٽوپي لاهي پنهنجا نالي ماتر وار ٺاهڻ ۾ مصروف هيو. مون هن جو اڏاڏو ڳالھ ٻالھ ٻالھ ڏٺو ته ڏاڍو ڏک ٿيو. ”ڇا خوبصورت چوڪري آهي ۽ وري مڙس ڪهڙو مليو اٿس!؟ ڏاڍي ناانصافي ٿي آهي ويڃاريءَ سان!“ اهو سوچيندي منهنجو هٿ پاڻمرادو پنهنجي وارن ڏانهن هليو ويو ۽ مان هٿ جي آڱرين سان وار ٺاهڻ

لڳس. شايد لاشعوري طور ان وقت مون ان چوڪريءَ کي ڏيکارڻ پئي چاهيو ته ڏس هن کي ته وار به ڪونهن، مون کي ته وار به آهن.

ان کان پوءِ سڄي واٽ مون کي ننڊ ڪونه آئي. ٿوري ٿوري وقفي سان مان هن کي گهڙي پل لاءِ اهڙي طرح ڏسندو رهيس جو هن جي مڙس کي محسوس ئي ڪونه ٿيو ته مان هن جي حورن جهڙي زال کي ڏسي رهيو آهيان. جيتوڻيڪ هن جو چهرو صرف ڪجهه سيڪنڊن لاءِ ڏسڻ لاءِ پئي مليو پر ان کان پوءِ ان کي خيالن ۾ محسوس ڪندي ڪافي منٽ سٺا گذري پئي ويا. وقت جو ڪم ئي گذرڻ هوندو آهي پر جڏهن گاڏي ڄامشوري پهتي ته ان ڏينهن لڳو ڄڻ گاڏي ۾ وقت ڪجهه جلدي گذري ويو. مان شاهد سان سامان کڻي ان حسرت سان گاڏيءَ مان لٿس ته شل زندگي ۾ هن چوڪريءَ کي وري ڪٿي ڏسڻ نصيب ٿئي. گاڏيءَ مان هيٺ لهڻ سان ڄامشوري جي تيز هوائن اسان جو استقبال ڪيو. ڦاٽڪ تي ڪافي رش لڳي پئي هئي. هڪ نظر چئني پاسن کان ڦيرائي ڏني ته هر طرف نوجوان ڏسي، لڳو ڄڻ جواني هن شهر ۾ ئي جنم وٺندي آ. جنهن طرف به نظر وئي نوجوان شاگرد جوانيءَ ۾ مست، زندگيءَ جي نواڻ ۾ پريل، ايئن لڳي رهيا هئا جيئن ڪنهن باغ ۾ بهار جي مند ۾ رنگ ۾ رنگي ٿڙيل گل، ڪو برگر ڪٽ وارن ۽ ٽي شرت ۾ پنهنجي خيالن ۾ وڃي رهيو هو ته ڪو وري 8 ميٽرن جي ڊگهي ويڪري شلوار پايون، لٽي سان وڏن زميندارن وانگر گهمي رهيو هو. مون کي هڪ ڳالهه ياد آئي ۽ مون ڊگهو ساھ کڻي شهر جي خوشبو سنگهڻ جي ڪوشش ڪئي. هڪ دوست مون کي ٻڌايو هيو ته ڄامشوري ۾ هزارين شاگرد رهن ٿا ۽ هر وقت سوين شاگرد ڪجهه نه ڪجهه لکڻ ۾ مصروف هوندا آهن. ڀلي اهي سبجيڪٽس جا نوٽس ٺاهيندا هجن يا ڪنهن حسينا ڏانهن پيار ڀريو ليٽر لکندا هجن پر هت هر سيڪنڊ ۾ ڪجهه نه ڪجهه لکيو ويندو آهي. جنهن جي ڪري ڄامشوري جي هوائن ۾ هر وقت مس جي مهڪ ضرور محسوس ٿيندي آهي. پر مون کي ته مس جي مهڪ صفا محسوس ڪونه ٿي. ها ڏونهين جي ڌپ ضرور پکڙيل هئي! مان ڪلهي ۾ ٿيلهو لتڪائيندو شاهد جي پويان هلندو رهيم.

هڪ هوٽل ۾ اچي ويٺاسين، هوٽل جونالوپڙهي مون کي ڪل اچي وئي، ”دلبر هوٽل“. هوٽل ۾ چئني پاسن کان ڏنر ۾ ڪوبه دلبر جوڙو نظر

ڪونه آيو. سڀ ڇوڪرا ٿي ڇوڪرا نظر آيا، مون ٽيبل تي رکيل جڳ مان گلاس ۾ پاڻي وجهندي شاهد کان پڇيو.

”سٺو! هت ڪوئي دلبر ڪونه ٻيو نظر اچي.“ شاهد هوٽل جي ڪائونٽر ڏانهن وڌين مڇين واري پوڙهي ڏانهن اشارو ڪندي چيو. ”هي اٿئي ڇاڇو دلبر، هن هوٽل جو مالڪ.“

چانهه جو آرڊر ڏيڻ کان پوءِ شاهد مون کي سمجهائيندي چيو.

”سٺو! هت ڪنهن کي به ايئن محسوس ڪونه ڪرائجانءِ ته تون نئون شاگرد آهين نه ته ڏاڍي جٺ ڪندڙي. شل نه سينيٽرن کي خبر پوي ته نئون شاگرد آهي پوءِ ته ان کي روئاري ٿي بس ڪندا آهن. تنهنجي بئچ 94 آهي تون سڀني کي ٻڌائجانءِ ته تون 93 جو شاگرد آهين.“ شاهد جي ڳالهه ٻڌي مان ٿورو پريشان ٿي ويس، مون هن ڏي ڏسندي چيو.

”ڪهڙو مذاق ڪندا آهن؟“

اهو ته ڊينڊ ٿو ڪري ته تون ڪنهن جي ور ٿو چڙهين، جي ڪامريڊن کي هت اچي وٺين ته هو داڍو ڌڪو ڏيندڙي ۽ پوءِ ماني ڪارائڻ يا چانهه پيارڻ لاءِ چونڊڻي، باقي جي عام ڪنهن ڇوڪرن جي هت اچي وٺين ته اهي هر قسم جي مذاق ڪري سگهن ٿا، جيئن پوئين دفعي اسان نون ڇوڪرن کان بوت پالش ڪرايائين، وري ڪجهه ڇوڪرن هڪ ڇوڪري کي اچي سوڙهو ڪيو ته تون پينٽ جي هيٺان انڊر ويئر ڇو ڪونه پاتو آهي، توکي خبر آهي ته هتي نياڻيون به پڙهنديون آهن، ڇوڪرو ويچارو قسم ڪٽڻ لڳو ته سائين مون انڊر ويئر پاتو آهي پر ٽيسٽائين جان نه ڇڏيائون، جيستائين هن پينٽ لاهي نه ڏيکاري هن جي پينٽ لاهڻ سان ڇوڪرن هن جي پينٽ کسي هن کي هن جي روم مان ڪڍي ڇڏيو ويچارو روم جي ٻاهران ونگ ۾ شرٽ ۽ انڊر ويئر پائي ڪافي دير روم ڪلچ جو انتظار ڪندو رهيو.“

”يار اها ته ڏاڍي زيادتي آهي.“ مون احتجاجي لهجي ۾ شاهد کي چيو.

”اڙي بابا هت هر شيءِ جائز آهي، ٻڌو نه اٿئي ته محبت ۽ يونيورسٽي ۾ هر شيءِ جائز هوندي آهي.“

”اڃا هڪڙي مزي جي ڳالهه ٿو ٻڌايان.“ شاهد مون ڏي ڏسندي چيو

”چوڪرن کي خبر پئي ته هڪڙي ونگ ۾ ڪيترائي نوان شاگرد رهيل آهن، انهن ڪنڊ ۾ ٺهيل باٿ روم جون سڀ لائيتون ڪڍي ڇڏيائون ۽ لپٽرن ۾ رکيل لوٽن ۾ ڪٽيل ڳاڙها مرچ وجهي ڇڏيائون پوءِ ته جيڪو چوڪرو باٿ روم مان نڪري ته رڙيون لڳيون پيون هجن.“

”اف خدايا“ مون ٻئي هٿ مٿي کي ڏئي ڇڏيا.

بيري جڏهن چانهه ميز تي رکي ته مون چانهه جو ڪپ کڻندي شاهد کان پڇيو. ”سوٽ سڄ ٻڌائجانءِ تون جڏهن نئون آيو هيئن ته توسان ڪهڙي مذاق ڪيائون؟“

”ها ها ها“ شاهد تهڪ ڏنو ”اسان لکي هئاسين، اسان کان هڪ سال اڳ ڪجهه چوڪرن ٻن وڏن زميندارن جي ٻارن سان ڏاڍي مذاق ڪئي، ان تي اهي چوڪرا ڪاوڙجي ويا، آخر رئيساڻا ٻار هئا، هنن ڳوٺان ڪوڙ ماڻهو گهرايائون ۽ مذاق ڪرڻ وارن کي ٺاهوڪي مار ڪڍرايائون، نه ڏٺائون ته ڪامريڊ آهن يا عام چوڪرا، سڀني کي سٺي مار ڏيارڻ کان پوءِ يونيورسٽي جو رخ ڪونه ڪيائون، ان کان پوءِ جڏهن اسان جي بئچ آئي ته ڪنهن همت ئي نه ڪئي ته اسان سان مذاق ڪري ايئن پيارا اسان مذاق بڻجڻ کان بچي وياسين.“ شاهد فاتحانه انداز ۾ مسڪرائڻ لڳو.

”تون گهٻراءِ نه، مان ڪوشش ڪندس توسان ڪو مذاق ڪونه ڪري ها، جي ڪنهن ڪامريڊ جي هٿ چڙهي وئين ته پوءِ ڪجهه ڪونه ڪري سگهجو.“ شاهد چانهه جو ڍڪ ڀريندي چيو.

”يار ڪامريڊن جي ايڏي لاءِ هوندي آهي ڇا، ڪامريڊ ٿبو ڪيئن آهي.“ مون تجسس مان شاهد کان پڇيو.

”سائين ڪامريڊن جي لٽي پڇ ٿي ڪونه، جنهن سان وڻين جهڳڙو ڪن، جنهن کي چاهين مار ڪين، چانهه ماني جا پئسا ڪونه ڏين، ڪپڙا ڌوبيءَ کان مفت ڏورائين، کين ڪنهن غريب هوٽل واري جي يا ڌوبيءَ جي همت ڇا ٿيندي ڪجهه چوڻ جي! انهن کان ته يونيورسٽي جا استاد ۽ انتظاميه به ڊپ کائيندي آهي.“

شاهد مون ڏانهن ڏسي چانهه جو آخري ڍڪ پي ڪوپ ميز تي رکندي چيو ”ڪامريڊ ٿيڻ لاءِ توهان ڪنهن سياسي پارٽي جا عهديدار هجوا يا ان جي عهديدارن سان اثر وپهڻ هجي. هونئن عام طرح ڪامريڊ

تن قسمن جا هوندا آهن، هڪ لک باز ڪامريڊ، جن جو ڪم صرف داها ڏيڻ هو. -و آهي، ٻيا وري مفتي ڪامريڊ هوندا آهن، جيڪي غربت يا ٻي ڪنهن مجبوري جي ڪري ماني ٽڪي مفت کائڻ لاءِ ڪامريڊ ٿيندا آهن، تيان وري سوشل ڪامريڊ هوندا آهن جيڪي ڪجهه ڪرڻ جي نيت سان ڪامريڊ ٿيندا آهن پر اهي اسان جي يونيورسٽي ۾ نالي ماتر آهن. ڪامريڊ هر قسم جي داداگيري ڪري سگهن ٿا، جيڪڏهن ڪو انهن جي خلاف ايڪشن ڪنندو ته ٻيا عهديدار ڪلاسن جو بائيڪاٽ ڪرائي ڇڏيندا ۽ پوءِ يونيورسٽي بند.

”پوءِ ڀلا تون ڪامريڊ چون ٿئين“ مون شاهد کي چيو.

”اسان شريف ماڻهو آهيون، اسان جو ڇا وڃي داداگيري سان، هونئن به ڪامريڊ سڳورا رڳو عيش ڪونه ڪندا آهن، ڪڏهن ڪڏهن يونيورسٽي انتظاميه جي شڪايت تي پوليس به پڪڙي ويندي اٿن پر وري ڪجهه ڏينهن بعد احتجاجي تحريڪن کان پوءِ ڇڏائجي ايندا آهن، اسان جيڪڏهن هڪ دفعو الله نه ڪري جيل وڃئون ته خاندان ۾ ٿرڻو مچي وڃي، تون ئي ٻڌاءِ ڪهڙي عزت رهندي ان کان سواءِ مختلف پارٽين جا ڪامريڊ پاڻ ۾ اڪثر وڙهندا به آهن، ڪڏهن ڪڏهن ته هڪ ٻئي کي سڏيون گوليون به هڻندا آهن. مان جنهن هاسٽل ۾ رهندو آهيان اتي هڪڙي روم ۾ هڪڙي پارٽي جي ٻن شاگردن کي هڪ ٻي پارٽي جي شاگردن گوليون هڻي ماري ڇڏيو، جنهن روم ۾ انهن کي ماريو ويو. ان روم کي هاڻي شهداءِ روم چيو ويندو آهي.

شاهد جي ڳالهه ٻڌي مون کان خوف منجهان سيسرات نڪري ويا. ”يار هي ته ڏاڍو ظلم آهي، پيءُ ماءُ ڪهڙا خواب اکين ۾ سجائي اولاد کي يونيورسٽي موڪلين ٿا ۽ هت انهن جو حشر ڇا پيو ٿئي.“ مون اداس لهجي ۾ شاهد ڏانهن ڏسي چيو.

”بس ڇا ڪجي“ اهو چئي شاهد ڪرسي تان اٿي واڄ ڏسندي چيائين ”شتل اچڻ جو تائيم ٿي ويو آهي اٿ ته هاسٽل هلون.“

ڪائونٽر تي پئسا ڏيڻ کان پوءِ شاهد مون کي سمجهايو ته هت لوڪل سروس ۾ هاسٽلن کان ڄامشورو ڦاٽڪ تائين اچڻ لاءِ يونيورسٽيءَ جون پنهنجون بسون آهن، جن کي شتل چئبو آهي، جيڪي مختلف تائيم

تي هلنديون آهن. باقي حيدرآباد اچڻ وڃڻ لاءِ سنڌ سرڪار جون بسون هلنديون آهن، شاهد جي ”سنڌ سرڪار“ چوڻ سان ڪجهه تسلي ٿي ته هت پاڪستان يا سنڌ سرڪار آهي ته سهي، نه ته يونيورسٽي جون خوفناڪ ڳالهائون ٻڌي مون کي لڳو هو ته هت رڳو ”ڪامريڊ سرڪار“ آهي.

ٻاهر روڊ تي کوڙ سارا شاگرد شتل جي انتظار ۾ بيٺا هئا، ڇوڪرن جو ايڏو وڏو تعداد ڏسي مون شاهد کان پڇيو.

”سوت گهڻيون بليون اينديون؟“

”هڪ ايندي آهر ڪلاڪ ۾.“

”پوءِ ايڏا سارا شاگرد ڪيئن ماپندا؟“

”ڪجهه سيٽن تي ويهندا، ڪجهه سيٽن جي وچ ۾ رستي تي بيهندا ۽ ڪجهه مٿي ڇت تي ويهندا باقي جيڪي بچندا سي يا ته ٽي روييا پري رکيا ۾ ايندا يا وري ڪلاڪ انتظار ڪندا.“

ڪجهه دير کان پوءِ جڏهن شتل آئي ته توقع مطابق ڇوڪرا ائين بس ۾ چڙهڻ لڳا جيئن شادي جي ماني ڏانهن مهمان بچندا آهن. اسان به همت ڪري بس اندر بيٺهڻ جي جاءِ حاصل ڪري ورتي. سيٽن تي ويٺل شاگرد اسان پيٺن کي اهڙي نظرن سان ڏسي رهيا هئا، جيئن برهمڻ شودرن کي ڏسندا آهن.

هڪ هنڌ جڏهن شتل پيٺي تي شاهد لهڻ لاءِ چيو، شايد اها ئي هاسٽل هئي، سامهون هڪڙي وڏي گيت جونڊيڙو دروازو کليل هيو. جت هڪ سپاهي ويٺل هيو هاسٽل جي بلڊنگ ڪافي پراڻي هئي، روايتي ان ڪلر پٽيون تيز نيري ڪلر جا دروازا، جڳهه جڳهه تان تڻل فرش، اندر گهڙياسين ته سامهون ڪمرن جي لائين هئي، سڀ ڪمرا جائن پائرن وانگر هڪجهڙا پيا لڳن، ڪمرن جي ٻاهران ڪاريڊور ٺهيل هئي جنهن جي سامهون اجڙيل باغ هيو ۽ باغ جي هن پاسي وري ڪمرن جي قطار هئي. هيءُ پراڻي به منزل بلڊنگ ڪافي مختلف هئي، ان جديد هاسٽل بلڊنگ کان جيڪا منهنجي تصور ۾ هئي.

هلندي هلندي شاهد هڪڙي ڪمري آڏو بيٺي رهيو کيسي مان ڇاڀي ڪڍي هن روم جو لاک کوليو ته اندر وياسين، ننڍڙي روم ۾ ناسي

رنگ جو ڪارپيٽ وڇايل هيو ۽ هڪڙي ڪنڊ کان اتر واري پاسي هڪ پلنگ ۽ اولهه طرف ٻه استدي ٽيبل رکيل هيون جڏهن ته پٽ ۾ هڪ الماري پڻ لڳل هئي.

“ويلڪم توروم نمبر 59 لطيف هاسٽل” شاهد پنهنجو ٿيلهو پلنگ هيٺان رکندي چيو.

آن؛ پنهنجو ٿيلهو شاهد جي ٿيلهي سان گڏ رکي پلنگ تي ليٽي پيس.

“جيڪڏهن فريش ٿيڻو هجي ته بات روم ٻنهي پاسي ونگ جي شروع ۽ آخر ۾ اٿئي ۽ صابن هي سامهون پيو اٿئي”. شاهد پلنگ جي ڀرسان هڪ ننڍڙي ڪارنر ٽيبل ڏانهن اشارو ڪندي چيو جنهن تي ٻن صابن ڊائين ۾ صابن ٻه پيسٽون ٻه برش رکيل هئا، جڏهن ته ان جي مٿان هڪ آئينو لڳل هيو.

مان صابن کڻي ڪمرن کان گذرندو. آخر ۾ ٺهيل واش روم ۾ آيم. هڪ وڏي ڪمري ۾ ٻه واش بيسن لڳل هيون ۽ انهن جي پويان لائين ۾ چار ننڍا ننڍا ڪمرا ٺهيل هئا، جن ۾ ٻه نوائليٽ هئا ۽ ٻه وهنجڻ لاءِ بات روم هيا.

مان جڏهن هڪ نوائليٽ ۾ ويس ته مون کي فلمن ۾ ڏنل هندن جو ڪجورا ۾ ٺهيل مندر ياد اچڻ لڳو جنهن ۾ مختلف جنسي عمل ڪندي انسانن جا مجسما ٺهيل آهن، هن نوائليٽ جي ڀتين ۽ دروازن تي ڪافي ساريون ننڍيون تصويرون ٺهيل هيون، جن ۾ ڪلاڪار مختلف جنسي عملن کي تصوير جو روپ ڏنو هيو تصويرن جي هيٺان ڪافي دلچسپ جملا لکيل هئا. هڪ هنڌ لکيل هو “خبردار تصويرون ڏسي ڪو غلط ڪم ڪرڻ جي ڪوشش نه ڪندا” جڏهن ته ٻي جڳهه تي تصويرون سان گڏ لکيل هيو “سڀ حق ۽ واسطا ٽيڪسٽ بڪ بورڊ وٽ محفوظ آهن”. وري هڪڙي پاسي هڪڙن اکرن ۾ لکيل هيو “مهرباني ڪري پنهنجي ڪيل عمل تي پاڻي وجهي ويندا”. ان جي هيٺان ٽي ٻين اکرن ۾ لکيل هيو “اسان انجنيئر آهيون پنگي ڪونه آهيون”. وري ان جي هيٺان پهرين اکرن واري جواب ۾ لکيو هيو ته، “ٻوڙ اوهاڻ پاڻ کي صاف ڪرڻ لاءِ به هڪ پنگي وٺي ايندا ڪريو”. مون کي ليٽرن ۾ ٺهيل تصويرون ۽ لکيل جملا

ڏاڏا دلچسپ لڳا، ان ڪري مان اتان نڪري، ڀر واري ليٽرن ۾ هليو ويو. اهو سوچي ته ڏسان ٻئي توائليٽ ۾ ڪهڙا ڪارٽون ۽ جملا لکيل آهن. هت پينٽر پوري فلم ٺاهي ڇڏي هئي. پهرين تصوير ۾ مرد ۽ عورت کي جنسي عمل ڪندي ڏيکاريو هئائين، ٻي تصوير ۾ ٻار ٿيندو ڏيکاريو هو. ٽئين تصوير ۾ ان ٻار کي وڏو ڪري ان کي ماءُ پيءُ سان گڏ ڏيکاريو هو ۽ چوٿين تصوير ۾ اهو ٻار هاسٽل جي ليٽرن ۾ ويٺل ڏيکاريو هئائين. ڪافي دير تصويرون ڏسڻ کان پوءِ مون ليٽرن ۾ رکيل لوٽي جو پاڻي هاري چيڪ ڪيم ته متان ان ۾ ڪجهه وڌل هجي، ان کان پوءِ فارغ ٿي ٻاهر نڪري آيس.

“ايڏي دير خير ته هيو؟” شاهد منهنجي روم ۾ داخل ٿيڻ سان سوال ڪيو.

“ها ٿورو اسٽڊي ۾ مصروف ٿي ويس ان ڪري دير ٿي وئي.”

“اسٽڊي؟” شاهد تعجب ۾ سوال ڪيو.

“اڙي يار توائليٽ جي ڀتين تي ايتريون علمي ڳالهيون لکيل هيون جو لڳي پيو جهڙي نموني ڪتاب مهانگا ٿي رهيا آهن ته اڳتي هلي اديبن کي پنهنجون تحريرون توائليٽس جي ڀتين تي ئي لکرائڻيون پونديون، جيڪي بنا خرچ جي ڇپجن ۽ بنا خرچ جي پڙهجن.”

ساهد هڪ وڏو تهڪ ڏئي چيو “بات روم مان ته لڳندو ئي ڪو نه ته هتي انجنيئر ٿا رهن.”

مون صابڻ ميز تي رکندي چيو.

“مان سوچيندو آهيان ڪنهن معاشري جي ذهني سمجھڻي هجي ته اوهان ان معاشري جي توائليٽس کي ڏسو جي صاف هجن ته معنيٰ ماڻهو به جسماني ۽ ذهني طرح صاف آهن ۽ جي گندگي سان ڀريل هجن ته سمجهو ته ماڻهو به گندگي پسند آهن.”

ساهد ڊگهو ساھ کڻندي چيو “ڇڱو هاڻي اٺ ته هلون ماني ڪاٽڻ.”

“ستين بجي ماني؟” مون گهڙي ۾ وقت ڏسندي شاهد کان پڇيو.

“يار هت ڪيئن ٿي سادي ستين ائين بجي کان ڪافي رش ٿي ويندي آهي. هونئن ته ٻه ڪينيٽيون آهن، هڪ سنڌ يونيورسٽي جي بلاڪ هاسٽل تي آهي ۽ ٻي سينٽرل ڪينيٽين آهي. پاڻ کي بلاڪ هاسٽل جي

ماني ئي نيڪ لڳندي آهي ان ڪري اوڏانهن ئي تاهلون.

ڪينٽين ۾ داخل ٿياسين ته تيز هوائن ۾ وڏي آواز سان شمن ميرالي جو گانو ٻڌڻ ۾ آيو. اونهاري جي ڪري ٻاهر لان جي ڪناري کان اٺ ڏهه ٽيبلون رکيل هيون. صرف هڪڙي ٽيبل تي ان وقت چار پنج چوڪرا ماني کائي رهيا هئا، اسان به هڪڙي ٽيبل تي ويٺاسين، ڪينٽين ۾ شمن ميرالي جو گانو ٻڌي شاهد شڪر ادا ڪندي چيو.

”جنهن ڏينهن ٽيپ خراب هوندي آهي ته ماني پڇاڻڻ وارو اڌ ڪلاڪ ۾ هڪڙي ماني پڇائيندو آهي ۽ شاگرد ماني جو انتظار ڪندا آهن.“

بيرو جڏهن آرڊر وٺڻ آيو ته شاهد چيس.

”هڪ سبزي هڪ انڊو.“

مان شاهد ڏانهن ٿورو ناراضگي مان ڏسڻ لڳس، جنهن بنا منهنجي پڇڻ جي ته مان ڇا کائيندس، پنهنجي مرضي سان آرڊر ڏئي ڇڏيو.

”سٺو پلاهن سبزي ۽ انڊو هنن جو خاص ڊش آهي ڇا؟“ مون طنزيه لهجي ۾ شاهد کان پڇيو.

”خاص سمجهين يا عام هت سڄو سال رات جي ماني ۾ سبزي انڊو ۽ دال هوندي آهي، ان ڪري مون اهو آرڊر ڏنو دال ۾ ڪڏهن ڪڏهن پٿر به وڌل هوندا آهن. ان ڪري مان ڪونه کائيندو آهيان، جي توکي کائڻي هجي ته گريبي ۾ گهرائجان.“

شاهد سامهون واري ٽيبل تي ويٺل چوڪرن ڏانهن ڏسندي چيو

”هت نيڪي تي ماني اٿئي. ستين روپين ۾ جيتري ماني توڙي پاڇي جي گريبي وٺئي گهرائجان، گوشت مرغي وغيره منجهند جو هوندي آهي، اها نون روپين ۾ هڪ ٻوٽي سان گڏ جيتري رس ۽ جيتري سبزي ماني کائين!“

”پر رات جي ماني ۾ گوشت مرغي چو نه ڪن“

ان کان اڳ جو شاهد منهنجي سوال جو جواب ڏئي هن ڪينٽين ۾ ڀري کان نون ايندڙ چوڪرن جي ٽولي کي هٿ مٿي ڪري سلام ڪيو ۽ پوءِ مون ڏانهن ڏسندي چوڻ لڳو.

”يار هت اڳ ۾ ئي منجهند جي ويلي تي ڪينٽين وارا دانهن

ڪندا آهن ته اڌ گوشت مرغيون ڪامريڊ ۽ انهن جا ڇاڙتا ۽ مهمان بنا پئسي جي ڪاٺي ٿا وڃن، پوءِ رات جو ڪيئن ڪن، ٻيو وري اسان ٻڌو آهي، خبر نه آهي صحيح آهي يا غلط ته يونيورسٽي انتظاميه به ڪيٽين وارن کي جهليو آهي ته گهڻو گوشت مرغي شاگردن کي نه کارايو انهن جي پڙهائي تي اثر پوندو جيڪڏهن شاگرد گهڻو گوشت مرغي کائيندا ته شادي شده جلدي گهر ڀڄڻ جي ڪندا ۽ ڪنوارا وري بگڙجي پوندا.

شاهد جي ڳالهه ٻڌي مون کان تهڪ نڪري ويو.

”ان کان سواءِ اسان کي لڳي ٿو ته انتظاميه ڪيٽين جي اتي ۾ ڪا شيءِ ملائي ٿي، جنهن جي ڪري مون پاڻ محسوس ڪيو ته جيترو تائيم يونيورسٽي ۾ هوندا آهيون، برا خيال تمام گهٽ ايندا آهن.“ شاهد تعجب ۾ چيو.

”سوت پوءِ ته خيال ڪرڻ گهرجي ايئن نه ٿي جو جڏهن اسين يونيورسٽي کان فارغ ٿيون ته بلڪل ئي فارغ هجون.“

”ها ها ها“ منهنجا لفظ ٻڌي شاهد تهڪ ڏئي کلڻ لڳو.

ماني ڪاٺ کان پوءِ شاهد مون کي ٿوري فاصلي تي ٺهيل يونيورسٽي جي سينٽرل ڪيٽين، جنهن کي شاگرد سي سي سڏيندا آهن، ڏيکارڻ آيو. ڪيٽين ۾ اينٽرنس وٽ هڪ ڪنڊ کان ننڍڙو جنرل اسٽور هيو ۽ ٻئي طرف ڪيٽين جو ڪچن هيو جنهن کي لوهي گرل هئي، شاگرد پئسا ڏئي ماني ڪٺائي اندر هال ۾ ويهي ڪاٺي رهيا هئا، هال ڪافي وڏو هيو جنهن ۾ چئني پاسي ايئر ڪنڊيشنر لڳل هيون، جڏهن ته ڀتين تي هر پارٽي جا ڪافي پوسٽر لڳل هئا جنهن ۾ اڪثر پوسٽرن تي مختلف پارٽي عهديدارن کي آزاد ڪرڻ جو مطالبو لکيل هيو اسين به پنهنجي چانهه کنيون هڪ ٽيبل تي اچي ويٺاسين، ڪيٽين ۾ ڪافي گوڙ لڳو پيو هيو سڄو کان مٿي شاگرد هال ۾ موجود هئا، جن مان اڪثريت گلاس ٽيبل سان ڪٽڪاٺ ۾ يا رڙيون ڪري پيري کي سڏ ڪرڻ ۾ مصروف هئي.

”يار هر طرف مڏڪر ئي مڏڪر آهن، ڇوڪريون ماني ڪو نه

کائينديون آهن ڇا؟“ مون شاهد کان پڇيو.

”ڇوڪريون ماني پنهنجي هاسٽل ۾ کائينديون آهن، سنڌ

يونيورسٽي واريون ڇوڪريون مارئي هاسٽل ۾، مهراڻ جو ايلسا قاضي

هاستل ۾".

"ڇا اسان اتي ماني ڪونه ٿا کائي سگهون؟" مون شاهد ڏانهن ڏسندي پڇيو، "منهنجو مطلب آ ڪيئن ۾ ته ڪوئي به وڃي سگهي ٿو نه؟"

"افسوس! اهي هاستلون صرف چوڪرين لاءِ مخصوص آهن. توجهڙا صرف انهن هاستلن کي ٻاهران ڏسندا آهن ۽ اندر خيالن ۾ گهمي ايندا آهن". شاهد مرڪندي چيو.

ڇانهن پي جڏهن اسان روم تي وياسين ته شاهد جو پارٽنر به ڳونان آيل هيو. هاستل ۾ روم شاهد ۽ ان جي پارٽنر علي جي نالي آلات هيو ان کان سواءِ به هڪ ٻيو پارٽنر هيو جيڪو صرف نالي ۾ پارٽنر هيو جنهن جي فيس شاهد ۽ علي پريندا هئا. هاستل ۾ روم ٽن جڻن کي آلات ٿيندو هيو پر اڪثر شاگرد هڪڙو پارٽنر ڪنهن شهر رهندڙ چوڪري کي ڪري ان جي فيس پاڻ پريندا هئا ته جيئن ٻه چڻا مزي سان رهي سگهن ۽ جيڪڏهن ڪو مهمان وغيره اچي ته مسئلو ڪونه ٿئي، علي، شاهد جو ڪلاس ميٽ هيو سندس شخصيت ڪافي نرالي هئي، ڊگهو قد اچورنگ، وڏيون مڇون شاهد ٻڌايو هيو ته کيس پڙهائي کان سواءِ هر شيءِ ۾ دلچسپي هئي، چرس ۽ پنگ جو نشو و نما قاعدگي سان ڪندو هيو. اسين جڏهن روم ۾ پهتاسين ته علي ڪيڏانهن وڃڻ جي تياري ۾ هيو هن مون سان هٿ ملائي خيريت پڇا ڪئي ۽ ڪمري مان هليو ويو. شاهد ٻڌايو ته مٿان واري روم ۾ سڀ موالِي شاگرد گڏ ٿيندا آهن. جتي پنگ ۽ چرس پيئندا آهن. مون کي اهو ٻڌي ڏاڍي حيرت ٿي ته انجنيئرنگ يونيورسٽي جا شاگرد به موالِي ٿي سگهن ٿا.

ٿوري ئي دير ٿيندي جو چٽ مان آواز اچڻ لڳو جن مٿئين فلور تي ڪا شيءِ ڪٽجي رهي هجي، شاهد مون کي آواز ڏانهن متوجہ ڏسي چيائين "پريشان نه ٿي، مٿي پنگ گهوٽجي رهي آهي".

مان هن آواز کان پريشان ڪرسي تي ويٺو ڪجهه سوچي رهيو هيس جو روم جي در تي ڪنهن ناڪ ڪيو هڪ چوڪري اڌ دروازو کولي ٻاهر بيٺي، صرف منهن، روم ۾ ڪندي شاهد کي ٻاهر سڏ ڪيو.

"مان ٿوري دير ۾ اچان ٿو". اهي چئي شاهد ان سان گڏ ٻاهر

نڪري ويو ٿوري دير کان پوءِ وري دروازي تي ناڪ ٿي ۽ ڇهه ڇوڪرا هڪ ٻئي پٺيان اندر آيا. مان تعجب ۾ هئڻ ڏانهن ڏسي رهيو هئس پر هو ڏاڍي مزي سان اڇي ڪمري تي قبضو ڪري ويٺا. انهن مان ٻه ڄڻا ڪرسي تي ۽ چار ڄڻا پلنگ تي ويهي رهيا. هڪڙي وڏين مڇين واري مون ڏانهن مصنوعي ڪاوڙ ۾ ڏسندي چيو.

”ته تون آهين نئون رنگروت، نالو ڇا ٿئي؟“

هن جي نئين رنگروت چوڻ سان مون کي پڪ ٿي وئي ته هي سينئر شاگرد آهن. جيڪي ريگنگ لاءِ آيا آهن، مون دل ٿي دل ۾ الله پاڪ کان مدد گهري ۽ پاڻ کي دل ۾ چيو ”يار رافع هونئن ته پاڻ کي وڏو سياڻو سمجهندو آهين، هاڻي ڏي منهن ته خبر پوي.“

”اڙي ڪامريد جي ڳالهه ڪونه ٻڌئي ڇا نالو ٻڌاءِ.“ ڪٽ تي ويٺل هڪڙي ننڍي قد جي شاگرد مون کي خيالن ۾ ڏسي چيو.

”سائين نواب عبدالرافع چانڊيو.“ مون هر وڀروائين ٿي ڇوڪرن تي رعب رکڻ لاءِ ذات چانڊيو ٻڌائي، ڇو جو اسان جي علائقي ۾ چانڊيا هڪ ڳوري ذات سمجهي ويندي آهي. جڏهن ته شيخ ڪمزور ۽ ڊڄڻا مشهور آهن. منهنجي نالي ٻڌائڻ سان ڪٽ تي ويٺل ڇوڪرا پاڻ ۾ هڪ ٻئي کي ڏسڻ لڳا.

تڏهن ڪرسي تي ويٺل وڏين مڇين واري ڇوڪري مون ڏانهن ڏسندي چيو.

”صحيح پيو ٻڌائين؟ اسان ته ٻڌو هيو سين تون شاهد شيخ جو مائٽ آهين.“

”مائٽ نه سائين دوست آهيون ۽ ساڳي تر جا پڻ آهيون.“ مون نماڻي آواز ۾ چيو.

”چانڊيا صاحب هيءَ يونيورسٽي آهي هتي نوابي ماڻهو گهر ڇڏ ايندا آهن، توهان به هت شاگرد آهيو. پاڻ کي شاگرد ٿي سمجهو“ ٻي ڪرسي تي ويٺل سانوري ڇوڪري ڪجهه نرم لهجي ۾ چيو.

”جي سائين برابر.“ مون ڪنڌ لوڏي جواب ڏنو.

”يلا ڪو هٿيار ته ڪونه کڻي آيو آهين نه؟“ ڪٽ تي ويٺل هڪ ٻئي ڇوڪري پڇيو.

“نه في الحال نه، بابي ته ڏنوپڻي پر مون سوچيو پهرئين هاسٽل جو ماحول ڏسي اچان، سائين چاهي جو اسان جون ڪافي دشمنيون آهن، ان ڪري پنهنجي بچاءَ لاءِ هٿيار ته ٻار ٻچو به رکندو آهي”.

ڪٿ تي وينل چوڪرا هائي هڪ ٻئي ڏانهن ڏسڻ بدران ڪرسي تي وينل چوڪرن ڏانهن ڏسڻ لڳا، ڪجهه دير ڇپ رهڻ کان پوءِ ڪرسي تي وينل سانوري چوڪري مون ڏانهن ڏسندي چيو.

“چانڊيا صاحب مهمان توهان وٽ آيا آهن، ڪا خدمت چاڪري ڪون ڪندو؟” هن جو لهجو هاڻي دوستاڻو هيو.

“سائين مان ته نئون آيو آهيان ڪا شيءِ ورتي ڪونهي، باقي شاهد جي ٿيلهي ۾ بسڪيٽ ۽ پيون شيون پيون آهن جنهن کي تالو لڳل آهي”.

جهه ئي جڻا هڪ ٻئي کي مايوسي ۾ ڏسندي اٿي بيهي موڪلائڻ لڳا. مان هنن کي ٻاهر ڪڍي روم بند ڪري شڪر الحمدالله پڙهي ڪٿ تي ليتي پيم.

روم جو دروازو کلڻ جو آواز آيو، مون اڪيون کوليون ته مٿان شاهد بيٺو کلي رهيو هيو.

“ڏاڍو سوئر آهين هنن کي وري ٻڌايو اٿئي ته چانڊيو نواب آهين”.

“يار سيلف ڊفينس ۾ سڀ جائز هوندو آهي” مون اتي ئي ليتي جواب ڏنم. ڪجهه ئي دير ۾ مون کي ننڊ اچي وئي.

صبح جو الارم وڄڻ لڳو ته شاهد ۽ مان يڪدم اٿي ويٺا سڀين جڏهن ته علي پاسو ورائي سمهي پيو، شاهد، علي جي ڪليل وات ڏانهن ڏسندي چيو “لڳي تواج به آخري ڪلاس ۾ ايندو”.

شاهد ۽ مان پنهنجا پنهنجا برش، پيسٽ ۽ صابن کڻي توائليٽ جو رخ ڪيو سين، توائليٽ ۾ ويڳن اسٽينڊ جهڙي رش لڳي پئي هئي، ٻن واش بيسن تي ٻه جڻا بيٺا ڏاڙهي لاهي رهيا هئا، جڏهن ته انهن جي پاسي ۾ چار چڻا برش ڪري رهيا هئا، انهن مان هڪڙو ايڏو زور سان برش سان ڏندن کي مهتي رهيو جڻ سالن جي مير ڄميل هجي، وري هڪڙو برش کي وات ۾ وجهيون ڪنهن سوچ ۾ گر هيويو يا شايد ننڊ اچي رهي هيس. ٻئي توائليٽ ۽ باٿ روم نه صرف پيريل هئا پر هر هڪ جي ٻاهران ٻه ٻه جڻا بيٺل

ڏسي اندازو ٿي ويو ته اسان جو وارو ڪافي دير سان ايندو. شاهد ۽ مان به پنهنجا برش ڏوٽي ان تي پيسٽ رکي ڏندن کي صاف ڪرڻ ۾ لڳي وياسين. بات روم جي ٻاهران اچو ٿوال ڍڪيل چوڪري هئي کي ٻڌائيندي چيو. “خبر اٿئي اندر ڪير آهي؟”

“ڪير آهي؟” ڀرسان نيري ٿوال اوڙهيل چوڪري اکين مان چپيون ڪڍندي پڇيو.

“نياض ميمڻ اٿئي” هن ڀر جوش لهجي ۾ چيو.
“پوءِ ٿي وڃي” اهو چئي هڪ ٻئي کي اک هڻي. بات روم جي دروازي تي زور سان ناڪ ڪري ڊڪي اچي واش بيسن وٽ اسان سان گڏ بيهي رهيا. ٿوري دير ۾ بات روم مان پاڻي ۾ پڳل، هڪ صفا ننگو چوڪرو نڪري پڇڻ لڳو.

“ادا ڪنهن دروازو ڪٽڪايو. ڪنهن کي تڪليف آهي؟”
اچي ٿوال وارو جيڪو اسان جي ڀرسان ئي بيٺو هيو تنهن ان ننگي چوڪري کي غور سان ڏسندي چيو.

“يار پلمبر هيو چيڪ ڪرڻ آيو هيو ته پاڻي صحيح اچي رهيو آهي يا نه. مون جڏهن ٻڌايو مانس ته پاڻي ٺيڪ ٿو اچي ته هليو ويو. توهان وهنجو آرام سان.”

“هاڻي وري ڇا وهنجان سڄو ٽيمپو ٿي وڃي.” اهو چئي اهو ننگو چوڪرو دروازي ۾ لتڪندڙ ٿوال کڻي ان کي تنگن ۽ پيٽ تي ٻڌي ٽوائليٽ مان نڪري ويو. مون کي ان چوڪري جي بيباڪي ۽ بي حياتي ڏاڍي عجيب لڳي. جيئن ئي بات روم خالي ٿيو نيري ٿوال وارا ٻئي چوڪرا گڏ هڪ ئي بات روم ۾ هليا ويا، ٻڻ جڻن کي گڏ اندر ويندو ڏسي لڳو جڻ مان يورپ ۾ اچي ويو آهيان.

ساڍي اٺين بجي تيار ٿي مهراڻ يونيورسٽي جي ڪينٽين تي پهتاسين. ڪينٽين صفا سنڌ يونيورسٽي جي سينٽرل ڪينٽين جهڙي هئي. بس ان کان ڊيگهه ۾ ٿوري ننڍي ۽ حالت ۾ ٿوري چڱي، وڏي هال ۾ ٻنهي پاسن کان صوفي جهڙيون بئچون رکيل هيون جن جي وچ ۾ ٽيبلون هيون. هال جي هڪڙي پاسي کان هڪ ڏاڙهي سان همراھ چٽڙيا گهر جي پنڇري وانگر لوهي گرل جي پويان ويٺو چوڪرن کان پئسا وٺي ماني ۽ چانهه ڏئي

رهيو هيو اتي هڪڙي ڪنڊ واري ٽيبل تي ويهي پيري کي سڏ ڪري ٻن
آملين جو آرڊر ڏنوسين، پيري جڏهن اسان جي اڳيان ناشتو رکيو ته شاهد
ناشتي ڏانهن ڏسندي چيو.

“سٺو هيءُ امداد جي ڪينٽين اٿي، هن ڪينٽين جي ماني
جنهن هضم ڪري ورتي، ان ۾ اها خوبي اچي ويندي آهي جو زندگي ۾
ڪٿي به هليو وڃي، ڪهڙي به ماني اڳيان رکندس، منٿن ۾ لڪڙ هضم پٿر
هضم.”

ناشتو ڪرڻ کان پوءِ شاهد مون کي منهنجي ڪلاس جو رستو
سمجهائي پاڻ پنهنجي ڊپارٽمينٽ ڏانهن هليو ويو. مان شاهد جي ٻڌايل
رستي تي وڃي رهيو هئس منهنجي ڀرسان ٻه ڇوڪرا ڪتاب هٿ ۾ کنيون
وڃي رهيا هئا، مون کي لڳو ته هي ٻه ساڳي ڪلاس ۾ وڃي رهيا آهن، ان
ڪري مان ڪنفرم ڪرڻ لاءِ انهن جي ڀرسان اچي هلندي هلندي پڇيم.
“ادا توهان به 94 سول ۾ پڙهي رهيا آهيو؟”

هو پهريون ته مون کي بيهي پير کان مٿي تائين غور سان ڏسڻ لڳا
پوءِ هڪ ٻئي ڏانهن ڏسندي مرڪندي چيائون “نه اسين 91 بئچ جا
آهيون.” اهو چئي هنن وري هلڻ شروع ڪيو اسان اڳتي وڌي رهيا هئاسين
جو پويان کان نڪ نڪ ڪندي هڪ ننڍڙي قد واري چشمو پاتل ڇوڪري
اسان کي ڪراس ڪندي تڪڙو تڪڙو اڳتي وڃڻ لڳي. هن ڇوڪريءَ کي
ويندو ڏسي انهن ٻن ڇوڪرن مان هڪ سڀني وڃائي “چراڪي دل ميرا
گوريا چلي” سر ۾ چيو اهو چئي ٻئي چٽا هڪ ٻئي ڏي منهن ڪري ايئن
بيهي رهيا جڻ هوائي ڪافي دير کان بيٺا ڳالهائي رهيا هجن جڏهن ته
ڇوڪري سڀني ٻڌي هڪدم اتي بيهجي وئي، هن جڏهن پوئتي ڪاوڙ ۾
ڏٺو ته اتي ان وقت هن جي پويان مان اچي رهيو هئس، مون هن کي پاڻ ڏانهن
ڪاوڙ ۾ ڏسندي ڏٺو ته مان اڳتي وڌڻ بدران اتي ئي بيهجي ويس، هوءُ مڙي
منهنجي ڀرسان آئي ۽ ڪاوڙ ۾ ڳالهائيندي چيائين.

“تو کي شرم نه ٿو اچي ڇوڪرين کي تنگ ٿو ڪرين، تنهنجي
پنهنجي ماءُ پيٽ ڪونهي، ڪنهن توکي عورت جو احترام ڪرڻ نه
سيکاريو آهي، شرم اچڻ گهرجي توکي، تو جهڙن ڇوڪرن جي ڪري
ڇوڪرين جو پڙهڻ ته ڇا پر گهر کان نڪرڻ ڏکيو ٿي ويو آهي، تو ڇا

سمجھو؟ مان عام چوڪرين وانگر تنهنجي بدتميزي چپ چاپ برداشت ڪندس. مٿس! جي تون آئنده اهڙي ڪا بدتميزي مون سان يا ڪنهن به چوڪريءَ سان ڪئي ته يونيورسٽي ۾ تون رهندين يا سماري قاضي رهندي”.

“مس مون نه..... مون نه..... هو” مون هن کي حقيقت ٻڌائڻ چاهي پر منهنجي زبان بيوس ٿي وئي هئي تڏهن ئي مون هٿ جي اشاري سان هن کي اصل چوڪرن ڏانهن اشارو ڪري سمجھائڻ جي ڪوشش ڪئي.

هن جڏهن منهنجي هٿ جي طرف ڏٺو ته اتي بيٺل ٻئي چوڪرا تهڪ ڏئي کلڻ لڳا پر جڏهن هنن هن چوڪريءَ جو ڪاوڙ ۾ ڳاڙهو چهرو ڏٺو ته هڪدم ڪل رڪجي وين ۽ تڪڙا تڪڙا قدم وڌائيندا اتان هليا ويا. مون سمجهيو ته هاڻي هن چوڪريءَ کي پنهنجي غلطيءَ جو احساس ٿيندو ۽ مون کان معذرت ڪندي پر هوءَ بنا ڪجهه چئي اتان هلي وئي. مان به تڪل قدم سان آهستي آهستي ڳولهيٺندو ڳولهيٺندو ڪلاس ۾ پهچي ويس.

ڪلاس ۾ اڃان استاد ڪونه آيو هيو جنهن جي ڪري ڪافي ڳوڙ لڳو پيو هيو ڪجهه چوڪرا بئنچن تي ويٺا ڪچهري ۾ مصروف هئا ۽ ڪجهه بيٺي بيٺي حال احوال ڪري رهيا هئا. هڪڙو چوڪرو بورڊ تي لکي رهيو هيو “ويلڪم ٽو سول 94” مان چپ چاپ هڪڙي وڏي ڊيسڪ جي ڪنڊ کان ويهي رهيس. ڪلاس ۾ ٻن لائينن ۾ ڇهه وڏيون ڊيسڪون هڪڙي پاسي ۽ ڇهه ڊيڪسيون ٻئي پاسي رکيل هيون وچ ۾ رستو هيو هر ڊيسڪ تي پنج چوڪرا ويهي پئي سگهيا. مان ان وقت ڊيسڪ تي ويٺو ان چوڪريءَ جي باري ۾ سوچي رهيو هئس. جنهن پهرئين ڏينهن ئي منهنجو پٽڪو لاهي ڇڏيو. منهنجي ذهن ۾ هن جا لفظ هٿوڙي وانگر لڳي رهيا هئا. هن جو نالو منهنجي ذهن ۾ اچڻ سان منهنجي طبيعت ۾ اهڙي ته ناگواري اچي رهي هئي جيئن آمريڪا يا اسرائيل جي حڪمران جي نالي سان ڪنهن ملان جي طبيعت ٿي ويندي آهي. مان پنهنجي سوچن ۾ اهڙو ته گم هيم جو استاد جي اچڻ جي خبر ئي ڪونه پئي. جڏهن ڪلاس ۾ هڪدم خاموشي ٿي وئي ته مون سامهون ڏٺو بورڊ جي ڀرسان ڪلين شيو نوجوان عيٺڪ پاتل بيٺو اسان ڏانهن ڏسي رهيو هيو ڪلاس ۾ مڪمل خاموشي

ٽيٽ تي هن پنهنجو تعارف ڪرائيندي ٻڌايو ته هونيورسٽي ۾ ليڪچرار آهي ۽ اسان کي ڇهن مهينن تائين انجنيئرنگ ۾ استعمال ٿيندڙ مٽيريل لوهه سيمينٽ سرن بابت پڙهائيندو.

هن پنهنجو تعارف ڪرائڻ کان پوءِ سڀني چوڪرن کي واري واري سان تعارف ڪرائڻ لاءِ چيو اڃا پهرين بئنج تي ويٺل چوڪري تعارف ڪرائڻ لاءِ وات کوليو مس ته استاد کان اجازت وٺي چار چوڪريون ڪلاس ۾ داخل ٿيون، تقريبن سڀني ڏيسڪن تي ٻه ٻه ٽي ٽي چوڪرا ويٺا هئا، چوڪريون هر هر ڪڏهن شاگردن ڏانهن ڏسي رهيون هيون ته من ڪو انهن مان ڏيسڪ خالي ڪري ۽ ڪڏهن استاد ڏانهن ڏسي رهيون، استاد پاڻ ڏانهن چوڪرين جون التجائي نظرون ڏنيون ته هن اڳين ڏيسڪ تي ويٺل ٽن چوڪرن کي ڏيسڪ ڇڏي ڪري پوئين ڏيسڪ تي ويهڻ لاءِ چيو پر انهن مان هڪڙي چوڪري بيهي استاد کي چيو.

”سر اسان جي معاشري ۾ عورتون آخر اها ناانصافي ڪيستائين ڪنديون، هڪ طرف ته هو گوڙ ڪنديون آهن ته اسان کي مردن جي برابر حق ملن، ٻئي پاسي وري هو اسان سان گڏ ويهڻ ڪو نه ٿيون چاهين، يونيورسٽي جي داخلا هجي يا نوڪري جو انٽرويو عورتون برابري جي بنياد تي پهچي وينديون آهن، باقي بل جمع ڪرائڻ لاءِ قطار ۾ ڪونه بيهنديون، بس ۾ سفر ڪرڻ وقت ويهي سفر ڪرڻ پنهنجو ازالو حق تصور ڪنديون، سر عورتن کي جي اسان جي برابري ڪرڻي آهي ته اسان سان هر هنڌ برابري وارو سلوڪ ڪن، اسان جي ڏيسڪن تي ٻن چئن جي گنجائش آهي جي هو اسان سان ويهڻ چاهين ته موست ويلڪم“.

”پاءُ ٿورو سري ويهه“ هن چوڪري ٻين چوڪرن کي پنهنجو ويجهو ويهڻ لاءِ چيو ته جيئن چوڪرين لاءِ ڪافي جڳهه ٿئي.

چوڪري جو جواب ٻڌي هر هڪ شاگرد ان ڏانهن ايئن تعريفِي نظرن سان ڏسي رهيو هيو جڻ هوانهن جي جذبن جي عڪاسي ڪري رهيو هجي، مون ان چوڪري کي جڏهن غور سان ڏٺو ته هن جو ڊگهو قد، هلڪيون مڇون جيڪي صرف پاسن کان هيون ۽ وچ تي اڃا ڪونه ڄميون هيون ۽ پتڪڙين اکين مان هو ايڏو سياڻو ڪونه پئي لڳو جهڙيون ڳالهون ڪيون هئائين.

استاد پهرئين چوڪرين ڏانهن ڏٺو جيڪي ڪاوڙ ۾ ان چوڪري ڏانهن ڏسي رهيون هيون، پوءِ ان چوڪري سان مخاطب ٿيندي ٿڌو ساهه کڻندي چيائين.

”ادا توهان بلڪل صحيح ٿا چئو ته عورتون اسان سان ڏاڍيون ناانصافيون ٿيون ڪن پر هي عورتون نه چوڪريون آهن. توهان مهرباني ڪري هنن کي ڏيسڪ خالي ڪري ڏيو.“

استاد جيئن ئي ڳالهائڻ بند ڪيو ته صفا پوئين ڏيسڪ تان ڪنهن چوڪري شرارتي لهجي ۾ چيو.

”سائين غور سان ڏسو چارئي عورتون اٿن.“

پويان آيل جملي چوڪرين کي ويتر ڪاوڙ ڏياري ڇڏي تڏهن انهن مان هڪ چوڪري جيڪا پنهنجي ڊگهي قد جي ڪري چوڪري گهٽ ۽ عورت گهڻي پئي لڳي، خالي بئنج تي بلڪل آخري ڪنڊ کان ائين اچي ويئي جو ٿورو وڌيڪ سرڻ سان هيٺ اچي ڪري پئي ها. چوڪريءَ کي اهڙي اٿائي سان ويٺل ڏسي ڏيسڪ تي ويٺل ٽئي چوڪرا اٿي وڃي پوئتي ويهي رهيا. تڏهن استاد جي ڀرسان بيٺل باقي ٽي چوڪريون تڪڙا تڪڙا قدم کڻنديون اچي پهرين ڏيسڪ تي ويهي رهيون.

استاد جڏهن تعارف ڪرائڻ لاءِ چيو ته سڀ کان پهرئين چوڪرين کي موقعو مليو. سڀ کان پهرين چوڪري جيڪا ننڍي قد سان ننڍن اکين واري گول مٿول ڄڻ چيني يا جاپاني هجي پنهنجون نالو شازيه ٻڌايو. ان کان پوءِ وچولي قد سان اچي رنگ هجڻ باوجود طوطي وانگر نڪ هجڻ جي ڪري بي ڪشش چوڪري پنهنجون نالو ماريه ٻڌايو. وري ٽيون نمبر چوڪري جيڪا سانوري ڪلر هجڻ جي ڪري ڳاڙهي لباس ۾ عجيب پئي لڳي تنهن پنهنجون نالو ثريا ٻڌايو. جڏهن ته آخر ۾ ويٺل عورتن جهڙي ڊگهي ۽ موٽي چوڪريءَ پنهنجون نالو ثناء ٻڌايو. ڪلاس ۾ چارئي چوڪريون قبول صورت ڏسي ٿورو افسوس به ٿيو ۽ ٿوري خوشي به ٿي. افسوس ان ڪري ٿيو جو جيڪو سوچيو هيو ته يونيورسٽي ۾ گڏ خوبصورت چوڪريون پڙهنديون، پهرئين هيلوها ۽ پوءِ دوستي ۽ ان کان پوءِ محبت ٿيندي اهو هاڻي هيلوها ۽ تائين ٿي ختم ٿيندو نظر اچي رهيو هيو جڏهن ته خوشي ان ڳالهه جي هئي ته اميءَ جي مرضيءَ مطابق هاڻي پيار محبت کان پري صرف

پڙهائي تي توجهه رهندي هونئن به صبح واري مس سماني کان بي عزتي
کان پوءِ يونيورسٽي جي چوڪرين کان ٿورو ڊپ لڳي رهيو هو.

چوڪرين کان پوءِ چوڪرن تعارف ڪرائڻ شروع ڪيو. جڏهن
ان پتڪڙين اکين واري سياڻي چوڪري تعارف ڪرايو ته سڀ ان ڏانهن
غور سان ڏسي رهيا هئا. هن پنهنجون نالو محمد شفيق عالمي فرام
حيدرآباد ٻڌايو ۽ جڏهن منهنجو وارو آيو ۽ مون عبدالرافع شيخ فراهم
شهدادڪوٽ ٻڌايو ته استاد کي نالو سمجھه پر ئي ڪونه آيو. هن وري ٻڌائڻ
لاءِ چيو مون جڏهن وري ٻڌايو ته هن نالو غور سان ٻڌي ڪنڌ لوڏي چيو
”اوڪي مسٽر عبدالراشد“. مون کي ان وقت نه صرف اميءَ جو مرحوم ڏاڏي
تي ڪاوڙ اچي رهي هئي، جنهن منهنجون نالور ڪيو هيس پر ان سان گڏ
يونيورسٽيءَ ۾ پهريون استاد ئي ايڏو سمجھه وارو ڏسي ٻين استادن جي عقل
بابت به ڳڻتي ورائي وئي.

ڪلاس ۾ واري واري سان چوڪرا پنهنجو تعارف ڪرائيندا
رهيا، مون کي لڳو ته ٻيا چوڪرا به مون وانگر تعارف ان ڪري غور سان
ٻڌي رهيا آهن ته متان ڪو ڪلاس ۾ ڳوٺائي نڪري پئي. ان وقت اوچتو
چوڪرا تهڪ ڏئي ڪلڻ لڳا جڏهن هڪ شاگرد پنهنجو تعارف انجنيئر
قمرالزمان وگهيو فرام شاهائي محلا دادو ڪرايو.

هن جو تعارف ڪرائڻ هيو ۽ پويان چوڪرن جا آواز اچڻ شروع
ٿي ويا.

”پاءُ گهر نمبر به ٻڌاءِ.....“

”شاهائي محلو ايڏو پيلو آهي ڇا؟“

”شاهائي محلي ۾ ڪهڙي نت پات تي؟“

”منظور سخيڙائي جي گهر کان ڪهڙي طرف؟“

چوڪرو ويچارو شاهائي محلو ٻڌائي ڦاسي ويو.

جڏهن تعارف ختم ٿيو ته دوستائي انداز ۾ استاد شاگردن کان

پڇيو.

”اڄ ڀلا حال احوال ۾ ئي ليڪچر پورو ڪندو يا پڙهڻ جو مود به

آهي؟“

چوڪرين جي ٻئي پاسي اڳين بئنج تي ويٺل هڪ شاگرد چيو.

“سائين اڄ پهريون ڏينهن آهي، ان ڪري صرف حال احوال ٿيڻ گهرجي ته جيئن هڪ ٻئي کي سمجهي سگهون، وڌيڪ جيڪا سنگت جي صلاح”. لفظ “سنگت” چوندي جڏهن چوڪري چوڪرين جي طرف ڏٺو ته ڪلاس ۾ تهڪ گونجڻ لڳا.

استاد به سمجهي ويو ته شاگردن جو اڄ پڙهڻ جو موڊ بلڪل ڪونهي تڏهن اسان سان مخاطب ٿيندي چيو.

“توهان سڀ واري واري سان ٻڌايو ته انجنيئر ٿيڻ چوڻا چاهيو؟”

“مان دريءَ جي پاسي ۾ ٻيون نمبر ڊيسڪ تي ويٺو هيس، مون کان پهرين تقريبن پندرهن سورنهن چوڪريون چوڪرا هيا ان ڪري مون وٽ ڪافي وقت هيو سوچڻ لاءِ ته مان انجنيئر چوڻي چاهيان، پهرئين ته ڪجهه شاگردن روايتي جواب ڏنو ته سائين ملڪ جي خدمت لاءِ يا ڪنهن چيو سائين انجنيئر ملڪ جو معمار آهي. ملڪ ۾ سٺيون سٺيون بلڊنگون روڊ پليون ٺاهيندو آهي، ان ڪري اسين به انجنيئر ٿيڻ ٿا چاهيون، جڏهن انجنيئر قمر الزمان وگهيو فرام شاهائي محلا دادو جو وارو آيو ته ان ڏاڍو دلچسپ جواب ڏنو هن چيو

“سائين منهنجو پيءُ ۽ منهنجو چاچو گڏ پڙهندا هئا پر اتفاق سان منهنجي چاچي جي انجنيئرنگ ۾ داخلا ٿي وئي ۽ هو انجنيئر ٿي ويو جڏهن ته منهنجي پيءُ جي داخلا ڪونه ٿي سگهي ۽ هن دڪان ڪوليو اڄ منهنجي چاچي وٽ انجنيئر ٿيڻ جي ڪري ڪافي ڏوڪڙ آهن ۽ هو اسان کان رهڻي، ڪرڻي ۽ اٿڻ ويهڻ ۾ به ڪافي اڳتي آهي، ان جي ڪري ئي منهنجي پيءُ مون کي انجنيئر بڻائڻ چاهيو ته هن کان ته منهنجو چاچو گوءِ ڪٿي ويو پر مون کان منهنجا سئوٽ اڳتي نه نڪري وڃن”.

استاد قمر الزمان جو جواب ٻڌي مرڪندي هن کان پڇيو.

“تنهنجو سئوٽ ڇا ٿو پڙهي؟”

“سائين هن پڙهائي ڇڏي بزنس شروع ڪيو آهي” قمر الزمان استاد

ڏانهن ڏسي چيو.

“پوءِ ته لڳي ٿو هن پيري وري تنهنجو سئوٽ توکان گوءِ ڪٿي ويندو چو جو اڳتي زمانو انجنيئرن جو هيو هاڻي ته ڪاروبار جو دور آهي”. استاد جو جواب ٻڌي قمر الزمان جي چهري تي مايوسي اچي وئي.

چوڪرا واري واري سان پنهنجو پنهنجو جواب ٻڌائي رهيا هئا پر مون کي اڃا تائين سمجهه ۾ نه پئي آيو ته مان ڪهڙو جواب ڏيان، ڪڏهن سوچيم چوان انجنيئر ٿيڻ پيو چاهيان عزت جي لاءِ، ڪڏهن سوچيم ته چوان دولت لاءِ، جڏهن ڪنهن جواب تي متفق ڪونه ٿيس ته مون اڪيون بند ڪري پنهنجو پاڻ کان وري پڇيو ته انجنيئر ڇو پيو ٿيڻ چاهيان، جڏهن منهنجي ڀر وارو چوڪرو جواب ڏئي ويهي رهيو ته مان جواب ڏيڻ لاءِ اتي بيٺم پر ڪو جواب سمجهه ۾ نه اچڻ جي ڪري خاموش رهيم ڪجهه سيڪنڊ خاموش رهڻ کان پوءِ اچانڪ مون کي هڪ شرارتي جواب ذهن ۾ اچي ويو مون استاد ڏانهن ڏسندي چيو.

“سائين اصل ۾ اسان جي برادري ۾ هر سٺي چوڪريءَ جي رشتي لاءِ ان جا مالڪ ڏسندا آهن يا ته چوڪرو ڊاڪٽر هجي يا انجنيئر، ان ڪري مون وٽ اهي ٻه چوائس هيون، رهيو سوال ته مان ڊاڪٽر ڇو نه ٿيس ته ان جي وجهه اسپرٽ جي بوءِ آهي، مون کي اسپتال ۾ موجود اسپرٽ جي بوءِ ۾ چڪر ايندا آهن.”

منهنجو جواب ٻڌي ڪلاس ۾ ويٺل ڪافي چوڪرا کلڻ لڳا پر منهنجي جواب کان وڌيڪ پويان ڪنهن جي ان چيل جملي تي وڌيڪ تهڪ گونجڻ لڳا ته اسپتال ۾ صرف اسپرٽ جي بوءِ نه پر خوبصورت ڊاڪٽريائين ۽ نرسن جي خوشبو به هوندي آهي.

جڏهن شفيق عالمائي جو وارو آيو ته ڪلاس ۾ مڪمل خاموشي ڇانئجي وئي، ائين لڳو ڄڻ هر شاگرد هن کي ٻڌڻ پيو چاهي، هن پنهنجي جواب ۾ چيو.

“سائين اسان کي ننڍپڻ کان اهو ٻڌايو ويو آهي ته ڌرتي به انسان جي ماءُ هوندي آهي ۽ مان جڏهن به ڪنهن روڊ ڪنهن پل يا ڪنهن بلڊنگ کي ڏسندو هيس ته ائين لڳندو هيو ڄڻ اهي منهنجي ماءُ جا زيور آهن پر مون کي اڪثر مايوسي ٿيندي هئي، اهي زيور ڏسي ائين لڳندو هيو ڄڻ ڪنهن سوناري انهن ۾ سون جي بدران پتل ملايو هجي. اڪثر پليون، رستا، بلڊنگيون جيڪي منهنجي ماءُ جي سيني تي ٺاهيون وينديون آهن، اڃا ٺهنديون مس آهن ته ڊهڻ شروع ٿي وينديون آهن، مون کي انهن سونارن تي ڪاوڙ ايندي آهي، جيڪي ماءُ سان به بي ايمانيءَ مان نه ٿا مڙن، تنهن

ڪري مون اهو پڻ ڪيو ته پنهنجي ڌرتي ماءُ کي مان زيورن سان سينگاريندس. اهڙيون عمارتون ٺاهيندو جو دنيا ڏسندي ته ڏندين آڱريون اچي ويندن.

عالمائي جو جواب ٻڌي اڪثر چوڪرن جي اکين ۾ چمڪ اچي وئي. ائين پئي لڳو جڻ اهي چوڪرا چئي رهيا هجن ته اسان به مستقبل ۾ هڪ سٺا سونارا ٿي ڏيکارينداسين. اڃا هڪ ٻه چوڪرا جواب ڏيڻ لاءِ رهن پيا جو ڪلاس جي دروازي تي هڪ ٻيو استاد پهچي ويو يونيورسٽي ۾ گھنڊ وڃائڻ جو سسٽم ڪونه هيو استاد وقت جي حساب سان پاڻ ئي ڪلاس ۾ پهچي رهيو هو. ٻئي استاد کي در تي ڏسي استاد جلدي جلدي ۾ اسان سڀني جي حاضري پري اسان کي نئين استاد جي حوالي ڪري پاڻ ڪلاس مان نڪري ويو.

نئون آيل استاد وچولي عمر جو هيو سندس ڪاري ڏاڙهي ۾ ڪٽي ڪٽي اڇو وار نظر اچي رهيو هيو. هو پنهنجي ڏاڙهي، موتي جسم ۽ اڌ گنجي مٿي جي ڪري 45 يا 50 سالن جو لڳي رهيو هو پر مون جڏهن ان کي غور سان ڏٺو ته هو مون کي 40 کان به گھٽ جو محسوس ٿيو. ان استاد کي اسان کي مئٿس پڙهائڻ جو شرف حاصل ٿيل هيو. روايت موجب هن استاد به سڀني شاگردن کي مختصر تعارف ڪرائڻ لاءِ چيو پنجن منٽن ۾ سڀني شاگردن پنهنجو تعارف ڪرائي ڇڏيو ته ان کان پوءِ ٻين پنجن منٽن ۾ استاد سبجيڪٽ بابت ٿوري ڄاڻ ڏني ته ڪهڙا عنوان اٿس ۽ اسان کي اهو ٻڌائي ڊيڄاري ڇڏيائين ته هي سبجيڪٽ انهن کي صحيح سمجهه ۾ ايندو جيڪي يارهين ٻارهين جي مئٿس صحيح پڙهي چڪا آهن. اڃا استاد کي آئي ڏهه منٽ مس ٿيا جو هو حاضري پري ڪلاس مان هليو ويو. استاد جي وڃڻ کان پوءِ ڪلاس ۾ ڪافي گوڙ شروع ٿي ويو هر هڪ حال احوال ۾ لڳي ويو. ڪيترائي چوڪرا شفيق عالمائي کي چنڊڙي ويا. دل ته منهنجي به ڪري پئي ان سان حال احوال ڪيان، پر ان وقت هن جي چوڌاري ڪيترائي چوڪرا ڏسي ان خواهش کي ڪجهه دير لاءِ روڪي ڇڏيو. مون جڏهن سامهون واري بئچ تي قمر الزمان وگهيو کي واندو ويٺل ڏٺو ته ان جي ڀرسان وڃي ويهي رهيم، هيلو هاءِ کان پوءِ جڏهن حال احوال شروع ٿيا ته مون کي هي همراه ڪافي سادو ۽ مخلص لڳو جنهن ۾ ڪا فارملٽي ڪانه

هتي جيڪا ڳالهه دل ۾ اچي پئي، سا ڪري پيو ڏئي. هن ڪجهه دير هيڏانهن هوڏانهن جون ڳالهيون ڪرڻ کان پوءِ مون کي چيو.

“سائين اوهان جيڪو چيونه ته توهان جي برادري ۾ ڊاڪٽر انجنيئر کي رشتا سٺا ملندا آهن اسان وٽ به ائين اٿو منهنجي داخلا جيئن ئي ٿي ته منهنجي گهر ڪافي مائٽن ۽ پارٽيوارن چوڪرين جي مائٽن جا فون منهنجي امڙ ڏانهن اچڻ شروع ٿي ويا. ڪنهن عورت امڙ کي چانهه پيئڻ جي دعوت ڏني ته ڪنهن ماني يا گهر ڏسڻ جي بهاني پئي گهرائڻ چاهيو ۽ مزي جي ڳالهه ٻڌايانو؟” هن وڏي جوش ۾ مون کان پڇيو.

“ها ها” مون به اهڙي طرح هن کي چيو جو هن کي لڳو ته مان وڏي چاهه سان هن جي ڳالهه ٻڌي رهيو آهيان.

“مون سان ٻن چوڪرين فون تي به ڳالهائيو ۽ مون کي انجنيئرنگ ۾ داخلا تي مبارڪباد ڏني.”

“واهه واهه” مان دل ٿي دل ۾ پنهنجي مائٽن تي ڪاوڙجڻ لڳم، جن داخلا ٿيڻ کان پوءِ به لفت ڪونه ڪرائي. مان پنهنجي خيالن ۾ گم قمرالزمان وگهيو جون ڳالهيون ڪندڙ لوڏي ٻڌي رهيو هيم اوچتو هن منهنجي ڪلهي تي هٿ رکي چيو.

“سائين ڪلاس شروع ٿيڻ ۾ اڃا اڌ ڪلاڪ آهي، چونه هلي ڪينٽين ۾ چانهه پيئون.”

مون گهڙي ۾ ڏٺو ته واقعي اڃا اڌ ڪلاڪ هيو مان ۽ قمرالزمان وگهيو ڪلاس مان ٻاهر نڪري ڪاريدور کان گذري رهيا هئاسين ته سامهون سماني قاضي پنهنجي سهيلين سان گڏ اچي رهي هئي. هن کي ڏسي مون کي ڪاوڙ ته ڏاڍي پئي اچي پر مان ڪري ڪجهه ڪونه پيو سگهيس. هڪ ته هوءَ عورت ذات ۽ ٻيو وري مون کان سينئر، هونئن به پاڻي ۾ رهي ڪري وڳوڻءَ سان دشمني ته ڪونه ڪبي آهي. اهو سوچي مان خاموشي سان هن کي ڏسندو اڳتي نڪري ويس، ٿورو اڳتي ويو هوندس جو اوچتو مون کي هڪ خيال آيو ۽ قمرالزمان کي هڪڙو منٽ انتظار ڪرڻ جو چئي پوئتي پير ڪيم. سماني قاضي جي ڀرسان پهچي مون هن کي سلام ڪيو هن مون کي پاڻ سان مخاطب ڏٺو ته اتي ئي بيهي رهي، مون هن جي طرف ڏسي ڏاڍي نمائي آواز ۾ اداڪاري ڪندي چيم.

“مير توهان کي صبح جو کائي غلط فهمي ٿي هئي ۽ توهان مون کي ڏاڍو برويلو ڳالهائيو اصل ۾ مون سڀني کون وڃائي هئي مان ان قسم جي حرڪت ڪري ئي کون تو سگهان.”

“ها..... ها..... مون کي لڳو!.....” هن ڪنفيوز ٿيندي پنهنجي سهيلين ڏانهن ڏسي چيو ان کان اڳ جو هو ٻيو ڪجهه چوي ها مون وري ڳالهائيندي چيو.

“مير مان هڪ سٺي فيملي جو فرد آهيان، اسان کي ننڍپڻ کان عورتن جو احترام ڪرڻ سيکاريو ويو آهي نه کي تنگ ڪرڻ.”

“ها... مون کي احساس آهي پر.....”

مون وري هن جي ڳالهه ڪٽيندي چيو.

“ڏسونه جيڪڏهن مان ڪولوفر چوڪرو هجان ها ته اوهان وٽ کون اچان ها، مان پنهنجي ماءُ جو سنو پٽ آهيان مون کي لڳو توهان کي مون بابت غلط فهمي ٿي آهي ۽ اهو منهنجو اخلاقي فرض آهي ته ان غلط فهمي کي دور ڪيان ۽ مون....”

“توهان منهنجي ڳالهه به ٻڌندو يا پنهنجي.....” هن مسڪرائيندي مون ڏانهن ڏسي جملي کي اڌ ۾ روڪي ڇڏيو شايد ان کان پوءِ هو لفظ بڪواس چوڻ واري هئي پر مروتن چپ ٿي وئي.

“جي جي اوهان چئو ڇا پيون چوڻ چاهيو؟” مون عاجزي ۾ چيو.

“مان اهو پئي چوڻ چاهيان ته واقعي مون کي غلط فهمي ٿي هئي ۽ پڇڻ ٿي چاهيان ته سوري چوڻ سان ڪم هلي ويندو؟” هن هڪ ساھي ۾ اهو سڀ ڪجهه چيو.

منهنجي دل ته ڏاڍو چيو چوانس ته سوري سان ڪم نه هلندو. ها جيڪڏهن ڏهه دفعا ڪن پڪڙي ات ويهه ڪرين ته پوءِ نيڪ آهي. پر مان هن جي پريشان چهره ڏانهن ڏسي ڪجهه نرم ٿي ويس ۽ هن جي موت جي ڪوهه جهڙي اکين ۾ ڏسندي چيم.

“مير سوري جي ڪا ڳالهه ڪونهي پر اوهان ڳالهائڻ کان اڳ ۾ ٿورو دماغ کان ڪم وٺنديون ڪيو جيڪڏهن دماغ پاڻ وٽ سمجهيو ته....”

اهو چئي مان تڪڙا قدم کڻندو قمرالزمان وڳهيو ڏانهن آيم، ان وقت مون کي ٿورو ڊپ محسوس ٿي رهيو هيو ته متان هو ڪنهن کي ڏانهن

ڏٺي مار ڪيرائي شاهد مون کي ٻڌايو هيو ته يونيورسٽي ۾ ڪافي شاگرد ويچارا انتظار ۾ هوندا آهن ته ڪاٺي چوڪري انهن کي ڪو حڪم ڪري پوءِ ڀلي هو ڪوئي جيترا چوند هجن پر شينهن سان وڙهڻ ۾ دير ڪونه ڪندا آهن ۽ ڪامريڊ ته خاص منتظر هوندا آهن ته هو ڪنهن طرح چوڪريءَ جي ڪم اچي نيڪي ڪمائين، ڪڏهن ڪڏهن ته هو چوڪريءَ جي چوڻ کان سواءِ ئي ميدان ۾ لهي ايندا آهن بقول شاهد جي هڪ دفعي ڪينٽين جي ٻاهران هڪ چوڪرو هڪ چوڪريءَ کي ڪنهن ڳالهه تي ڌڙڪا ڏئي رهيو هيو ته ڪامريڊ کي ڪاوڙاچي وئي، هن چوڪري کي ڳچي کان پڪڙي مار ڪيندو چوڻ لڳس.

”اڙي نياڳا تون سنڌ جي نياڻي کي، سنڌ جي ماري کي تو ڳالهائين، تو ڇا سمجهيو ته يونيورسٽي ۾ هن چوڪريءَ جو مالڪي وارو ڪونهي ۽ تون هن کي بي جهجڪ تنگ ڪندئين“ هو ڳالهائيندو به وڃي پيو ۽ چوڪري کي ٿڌون به هڻندو پيو وڃي. تان جو چوڪريءَ اچي ڪامريڊ کي هٿ ٻڌا ته ادا هن کي ڇڏيو هي منهنجو وڏو ڀاءُ آهي ۽ مون کي ڌڙڪا پيو ڏئي ته مان هن جو رجسٽر گهر ڇو وساري آيم.“

قمر الزمان ۽ مان امداد جي ڪينٽين ۾ ويٺاسين، قمر الزمان گلاس ۾ پياڻي وجهي مون ڏانهن وڌائيندي چيو.

”سائين توهان ته ڪمال ڪري ڇڏيو پهرئين ڏينهن ئي چوڪري سيت.“

”ها يار بس ڇا ڪجي جنهن مقصد لاءِ يونيورسٽيءَ ۾ آيا آهيو؟ اهو ته پورو ڪرڻو آهي نه.“

قمر الزمان منهنجي ڳالهه تي وڏو تهڪ ڏنو هن مون ڏانهن ڏسي آهستي چيو ”سائين مون کي به طريقو ٻڌايو نه؟“

”يار مذاق ڇڏ نه، تون ڪافي سمارٽ آهين، توسان ته ڪيتريون چوڪريون سيت هونديون“ مون هن جي گلابي چهري ڏانهن ڏسندي چيم.

”سائين اهي ته دادو ۾ سيت آهن نه، اهي به سيت ڪونهن بس ويچارين ماءُ پيءُ کي رشتي ڳولھڻ جي پريشاني ڏيڻ ڪونه ٿيون چاهين، مان چاهيان تو ڪا يونيورسٽي جي پڙهيل لکيل ذهين چوڪري سيت هجي جنهن کي ڪوڙ چوڪرا چاهين پر هوءَ صرف مون کي چاهي، صرف

مون کي”.

“الله سائين توهان جي مراد پوري ڪندو” مون بيرري کي هٿ سان اشارو ڪري سڏ ڪندي چيو.

مون بيرري کي ٻه ڇانهيون چيون ته قمرالزمان پڻ واري ٽيبل تي ويٺل شاگردن کي سموسا کائيندي ڏسي سموسن جو به آرڊر ڏئي ڇڏيو. ڇانهه پي اسين جڏهن ڪلاس ۾ پهتاسين ته استاد اڳ ۾ ئي ڪلاس ۾ پهتل هيو ۽ واري واري سان ڪلاس ۾ ايندڙ چوڪرن کي ڏسي رهيو هيو. جڏهن ڪافي شاگرد ڪلاس ۾ اچي ڊيسڪن تي ويهي رهيا ته استاد ڳالهائڻ جي ڪوشش ڪئي پر هن اڃا پهريون لفظ ڪونه چيو جو چار شاگرد ڪلاس ۾ داخل ٿيا جن کي مون پهرين ڪلاس ۾ ڪونه ڏٺو هيو. هنن جا ڪلف وارا ڪاٺن جا ڪپڙا ۽ رعبدار شڪلون ڏسي مون کي شڪ پيو ته هي ڪامريڊ آهن، منهنجو شڪ تڏهن پڪ ۾ بدلجي ويو. جڏهن هنن يونيورسٽي ۾ داخلا وٺڻ تي پليڪار چئي پنهنجو تعارف ڪرائيو ۽ پنهنجي پارٽي ۾ شموليت جي دعوت ڏني، ڪافي دير پنهنجي پارٽي جي باري ۾ ۽ ان جي جدوجهد جي باري ۾ ٻڌائڻ کان پوءِ انهن اسان جي ڪلاس ۾ ويٺل هڪ شاگرد جو تعارف ڪرائيندي ٻڌايو ته هو انهن جي پارٽي جو اسان جي ڪلاس ۾ نمائندو آهي ۽ اڄ کان پوءِ اسان جي ڪلاس جو سي آر پڻ هوندو سي آر لفظ مون پهريون دفعو ٻڌو هيو ته صرف مون پر ٻين چوڪرن جا چهره به ان لفظ ٻڌڻ کان پوءِ سواليه ڏسي مون کي لڳو ته ڪلاس جي اڪثر شاگردن کي سي آر جي خبر ڪونهي. شايد ڪامريڊن کي اسان جي احتجاجي جوا احساس هيو تڏهن هنن وضاحت ڪندي ٻڌايو ته سي آر معنيٰ ڪلاس رپريزينٽيٽو جيئن اسڪول ۾ مانيٽر هوندو آهي. تيئن يونيورسٽي ۾ سي آر هوندو آهي. مون پنهنجي ڪلاس جي سي آر کي ڪلف واري ڪاٺن ۾ ڏٺو ته خيال آيو “يلا ڪاٺن ڪامريڊن جو يونيفارم ته ڪونهي؟”

ڪامريڊ جڏهن پنهنجي تقرير ختم ڪري هليا ويا ته استاد پنهنجو تعارف ڪرايو استاد جي اچڻ وارن مان لڳي پيو ته ڪافي پراڻو استاد آهي، هن اسان سان مخاطب ٿيندي چيو.

“توهان کي هن عظيم اداري ۾ داخلا وٺڻ تي مبارڪباد هجي، هي

يونيورسٽي جيڪا ايشيا جي سڀ کان وڏي انجنيئرنگ يونيورسٽي آهي جنهن ۾ ايتريون ٽيڪنالاجيز پڙهيائون وڃن ٿيون ۽ پاڪستان ۾ پهرين نمبر جي يونيورسٽي آهي. جنهن ۾ سڀ کان وڌيڪ پي ايڇ ڊي استاد آهن.

استاد جو اهو چوڻ هيو ۽ پويان هڪ چوڪري آواز ڏنو.
“اها يونيورسٽي جنهن ۾ سڀ کان وڌيڪ ڪارميد آهن”
استاد جي لفظن اسان کي به سڀڻائي ڇڏيو ته اسان هڪ وڏي يونيورسٽي ۾ پڙهي رهيا آهيون. وري جو استاد جڏهن اسان کي ٻڌايو ته ڊاڪٽر ۽ انجنيئر هر معاشري جي پڙهيل لکيل طبقي جي ڪريم يعني ملائي هوندا آهن ته ڪافي شاگرد ٺهي ڏيسڪ تي ويٺا. ڪافي ساري تعريفن کان پوءِ هن استاد تعارف ڪرائڻ لاءِ چيو ۽ تعارف ۾ نه صرف پنهنجو نالو پر پنهنجي پيءُ جو نالو ۽ ان جي روزگار بابت ٻڌائڻ لاءِ چيو سڀني شاگردن واري واري سان پنهنجو تعارف ڪرائيو تعارف ٻڌڻ کان پوءِ استاد جڏهن ڪلاس مان وڃڻ لڳو ته ڪافي شاگردن هڪ ئي وقت ڳالهائيندي استاد کي حاضري لڳائڻ لاءِ چيو. اصل ۾ يونيورسٽي جو قانون هيو ته هر سبجيڪٽ جون 100 مان 10 مارڪون حاضري تي هيون. استاد سڀني چوڪرن کي هڪ هڪ ٿي ان جي آفيس ۾ اچي حاضري لڳرائڻ لاءِ چيو.

مان جڏهن استاد جي آفيس ۾ حاضري لڳرائڻ ويس ته مون کي هن جي ياداشت تي حيرت ٿي. هن مون ڏانهن ڏسي چيو ته توهان جو والد صاحب چانورن جو ڪاروبار ڪندو آهي نه؟

مون ها ڪئي ته هن چيو
“شيخ صاحب مون کي سٺا چانور ڪپن، گهر لاءِ اوهان وٺي ڏئي سگهو ٿا؟”

ان وقت مون کي سمجهه ۾ آيو ته سائين پيءُ جو ڪاروبار ڇو پيو پڇي.

جڏهن چوٿين ۽ آخري ڪلاس جو وقت ٿيو ته مون سمجهيو هن ۾ به ساڳي طرح پهرئين ڏينهن جي ڪري صرف تعارف ٿيندو پر هي ڪلاس ٻين کان مختلف هيو. هڪ شاگرد ٻڌايو ته هي ورڪشاپ جو

ڪلاس اهي جيڪو هن ڪلاس ۾ نه پر يونيورسٽي جي ٺهيل ورڪشاپ ۾
 ٿيندو. اسين جڏهن ورڪشاپ ۾ پهتاسين ته اتي پٽيوالي لسٽ ۾ نمبر
 پڙهي پنهنجي پنهنجي شاپ ۾ ويڃڻ لاءِ چيو اصل ۾ ورڪشاپ جو
 سبجيڪٽ پريڪٽيڪل هيو جنهن ۾ پنجن هنرن جي تعليم پئي ڏني
 وڃي. هڪڙو اليڪٽرڪ شاپ هيو جنهن ۾ بجلي جو ڪم سيکاريو
 ويندو هيو. جيئن اليڪٽريشن تارون ڳنڍيندو ۽ بٽڻ هڻندو آهي تيئن ئي
 هت شاگرد کي بنيادي تربيت ڏني پئي وڃي. ٻيو وري وڌ شاپ هيو جنهن ۾
 لڪڙي جو هڪڙو ٽڪرو ۽ اوزار ڏنا پيا وڃن ۽ ان کي ڪٽي رندو هڻي
 چيل سائيز جو ڪڏهن فريم پيو ٺاهرائيو وڃي ۽ ڪڏهن ٻي ڪا شيءِ
 تيون شاپ مشينن جو هيو جنهن ۾ ليٽ ۽ ڊرل مشين سان لوھ جي پيس
 کي ڪٽي ٺاهڻ سيکاريو پيو وڃي. چوٿون ۽ پنجون شاپ فورجنگ ۽
 فٽنگ جا هيا جيڪي سين کان ڏکيا هيا جن ۾ لوھ جي ٽڪر کي هٿ ۽
 ڪجهه اوزارن جي مدد سان ڪٽي ٺاهڻو هيو. منهنجو نمبر اڄوڪي ڏينهن
 فورجنگ شاپ ۾ لڳل هيو اسان جڏهن ان شاپ واري هال ۾ پهتاسين ته ان
 ڪمري ۾ ٻنهي پاسي کان پندرهن ويهه چلها ٻرندڙ ڏسي پریشان ٿي
 وياسين. وڌيڪ حيرت تڏهن ٿي جڏهن استاد هڪ ٽي انچ ڊگهو ۽ ٽي انچ
 ويڪرو لوھ جو ٽڪرو ڏنو ۽ چيائين ته هن کي ڇهه انچ ڊگهو ۽ ڇهه انچ
 ويڪرو ڪري ڇڏيو. ٽڪرو ڏسي اسان کي ڏاڍو اچرج لڳو هر شاگرد
 جيڪو يونيورسٽي ۾ داخلا ملڻ سان پاڻ کي چيف انجنيئر سمجهڻ لڳو
 هيو سوچڻ لڳو ته يونيورسٽي هنن سان فراڊ ڪري انجنيئر بدران لوهر ته
 نٿي بنائڻ چاهي.

هر هڪ شاگرد پنهنجو لوھ جو ٽڪرو هٿوڙو ۽ چمٽو وٺي
 هڪڙي هڪڙي چلھ تي بيهي رهيو هڪ اسسٽنٽ اسان کي سمجھايو ته
 لوھ کي باھ تي رکو جڏهن صفا ڳاڙهو ٿي وڃي ته چمٽي سان ڪڍي
 هٿوڙن سان ڪٽيوس جيستائين ڊيگهه وڌندي رهيس وري جڏهن ٿڌو ٿي
 وڃي ۽ وڌيڪ ڊگهو نه ٿئي ته پوءِ وري باھ ۾ وجهي گرم ڪيوس ۽ ساڳيو
 ڀروسو بچر ورجايو.

هڪ اڳ ۾ ئي گرمي هئي، مٿان وري باھ پئي ٻري ته وِتر گرمي
 ٿي وئي. هر شاگرد کي استاد تي ڪاوڙ پئي اچي جيڪو مزي سان پنهنجي

افيس ۾ ويٺو هيو ۽ اسان جي مٿان اسستنت بيهاري ڳرو ڪم ڏنو هئائين، هڪ شاگرد جڏهن هٿوڙا هڻي هڻي ٽڪي پيو ته ٿڌو ساهه ڀري چيائين،
 ”ظالم کي رحم به ڪونه آيو. تن انهن مان ساڍا ٽي يا چار انچ ڪرڻ لاءِ چئبو آهي ڪن پهرين ڏينهن ئي ڇهه انچ“
 وري هڪڙي شاگرد ٻانهن سان پگهر اگهندي چيو ”امان تو واري انجنير بنائڻ واري خواهش ته مون کي ماري وڌو“.

پنهنجي ٽڪري کي ڪٽڻ کان پوءِ مون وري ان کي باهه ۾ رکي جڏهن پنهنجي کاٻي پاسي ڏٺم ته مون کي لڳو ڇوڪرا منهنجي طرف ڏسي رهيا آهن پر پوءِ جڏهن مون پنهنجي ساڄي پاسي نهاريو ته خبر پئي منهنجي ساڄي پاسي ٻن ڇوڪرن کان پوءِ ٽنءُ بيٺي هٿوڙا هلائي رهي آهي. لوهه تي به ۽ دٻين تي به. هٿوڙو جيتوڻيڪ هوءَ گهڻي زور سان ڪونه هڻي رهي هئي پوءِ به سندس جسم ائين جهٽڪا هڻي رهيو هو جيئن ڪچي روڊ تي هلندڙ بس ۾ بيٺل ماڻهن جو جسم هڻندو آهي؟ هن کي ڏسي مون کان به پنهنجو لوهه جو ٽڪرو وسري ويو. هن جي چهري ۾ ايتري ڪشش ڪونه هئي جيتري هن جي جسم ۾ ان وقت ڪشش پيدا ٿي وئي. هن کي ڏسندي ڏسندي وقت گذرڻ جو احساس ئي ڪونه ٿيو خبر تڏهن پئي جڏهن اسستنت ٻڌايو ته باقي پنج منٽ رهجي ويا آهن. جلدي ڪم ختم ڪري پنهنجا پنهنجا ٽڪرا سائين جي آفيس ۾ جمع ڪرايو. مون جڏهن پنهنجي ٽڪري جي ماپ ورتي ته ان وقت ان جي ڊيگهه چار انچ ۽ ويڪرا ساڍا ٽي انچ ڏسي منهنجو پگهر وڌيڪ تيز ٿي ويو. مون کي ان وقت پاڻ تي ڏاڍي ڪاوڙ پئي آئي جو مون پنهنجو وقت ٽنءَ کي ٽڪر ۾ وڃائي ڇڏيو. منهنجي حالت ان وقت ان جاري جهڙي هئي جيڪو پنهنجا پئسا جوا ۾ هارائڻ کان پوءِ سوچيندو آ ته جيڪر اهي پئسا ڪاروبار ۾ لڳايان ها.

جيئن جيئن منٽ گذري رهيا هئا تيئن تيئن منهنجي پريشاني وڌي رهي هئي. نه پيو وڌي ته اهو نياڳو لوهه جو ٽڪرو ڪونه پيو وڌي ۽ ڏي به ڪا ڏانهن، گرم هجي ته هٿوڙو ڪم ڏيکاري آخر تنگ ٿي مون هٿيار ڦٽي ڪندي هٿوڙو هڻڻ بند ڪيو پر چوندا آهن ته پريشاني به الله ڏئي، ته خوشي به الله ڏئي هو وڏو رحمان، رحيم ۽ بي وسن جو وسيلو آهي. تڏهن ان

وقت هن مون ڏانهن پتيوالي کي وسيلو ڪري موڪليو پتيوالو منهنجي
پرسان اچي آهستي سان جوڻ لڳو
”سائين ڪم ڪونه ٿيو؟“

”چاچا ڪوشش ته ڏاڍي ڪيم پر لوهه ڏاڍو سخت هيو“ مون
مايوسي مان چيم.

”ابا پوءِ ڇٽ ته لوهه کي نرم ڪري ڏيانءِ...“

”اهو ڪيئن ڀلا؟“

”ڏي ڏهر روپيا ته 6x6 انچن جو سنو ٺهيل ٽڪرو ٿو آڻي ڏيانءِ
10 مان 10 نمبر ملندئي.“

مون خوشي سان کيسي مان ڏهر روپيا ڪڍي وڌي رازداري سان
چاچي کي ڏنم ۽ هن اهڙو ته فرسٽ ڪلاس ٽڪرو آڻي ڏنو جو مان به
ڪلاڪ ٻيا لڳايان هان ته به ڪونه ٺهي هان.

ٻئي ڏينهن به ساڳا ڪلاس هٿا پراج استاد حال احوال ڪرڻ
بدران بورڊ تي لکي لکي پنهنجو وقت پورو ڪري وڃي رهيا هئا، تقريبن
ڪلاس ۾ سڀني چوڪرن جو حال مون وانگر هيو استاد جو ليڪچر
سمجهه ۾ گهٽ اچڻ باوجود پنن تي پوري جو پورو لکي رهيا هئاسين. اڄ
جو ڏينهن ان ڪري به ڪلهه کان پلو هيو جواج ورڪشاپ جي ڪلاس
جي بدران انگريزي جو ڪلاس هيو جت ٻڌو هيو ته استاد به عورتون هيون.

اسين جڏهن انگريزي جو ڪلاس وٺڻ لاءِ ان لاءِ ٺهيل مخصوص
ڪلاس ۾ وياسين ته ڪلاس ڏسي ائين لڳو جڻ انگلستان پهچي ويا
آهيون. سڄي ڪلاس ۾ قالين وڇايل، ويهڻ لاءِ جديد قسم جون ڪرسيون
جن تي ڪتاب رکڻ لاءِ اسٽينڊ ٺهيل هئي، پويان پٽ تي لڳل ٻن
ايئر ڪنڊيشنر اونهاري کي به سيارو ڪري ڇڏيو هيو سامهون واري پٽ
تي ڪاري بدران ڪير کان به اچو بورڊ جنهن تي مارڪر سان اکر لکيل هئا،
وري جو ڪلاس ۾ مس آئي ته اها ان بورڊ کان به اچي، 23، 24 سالن جي
عمر جي رٽڙ جي گڏيءَ جهڙي مس کي ڏسي چوڪرن جي چهرن تي رونق
اچي وئي.

مس بورڊ تي انگريزي ۾ ڪجهه لکي رهي هئي پر مان به ٻين
چوڪرن وانگر بورڊ کي گهٽ ۽ مس کي گهڻو ڏسي رهيو هيم اوچتو

جڏهن مون کي خيال آيو ته استاد پيءُ ماءُ وانگر هوندا آهن ته خيالن ۾ بابا سان گڏ ان مس کي بيٺل ڏسي شرمندگي ٿيڻ لڳي، ڪٿي 40 سالن جو پيءُ ۽ ڪٿي اسان جيتري ماءُ،

مس کي ڏسندي ڏسندي انگلش جي ڪلاس ۾ وقت گذرڻ جي خبر ئي ڪونه پئي ۽ نه ئي مس جي پڙهائيل ليڪچر جي ئي ڪا خبر پئي.



يونيورسٽي ۾ آئي سال کان وڌيڪ عرصو گذري ويو پر پوءِ به اهو ڪجهه حاصل ٿي نه سگهيو جنهن جي اميد هئي. شروع شروع ۾ ته هر شيءِ وڻندڙ پئي لڳي، ڪينٽين جي ماني، ڦاٽڪ جي ڪڙاهي، مارئي ۽ ايلسا قاضي هاسٽل جون چوڪريون، پر پوءِ ماحول ۾ يڪسانيت جي ڪري اداسي به ٿيندي هئي، پر روز ساڳي طرح تيار ٿي ڪلاس وڃڻ، منجهند جو موتي اچي ماني کائي ننڊ ڪرڻ ۽ پوءِ شام جويا ته هاسٽل تي ويهي وقت گذارڻو هيويا وري شاهد سان گڏ ڦاٽڪ تي چڪر لڳندو هيو. ان کان پوءِ ٿوري گهڻي پڙهائي ۽ پوءِ ننڊ.

روز اهو ئي ساڳيو روٽين ڪڏهن ڪڏهن ته بوريت ايتري ٿيندي هئي جو وقت گذارڻ به ڏکيو ٿي ويندو هيو ان وقت بس اها اميد هوندي هئي ته ٻن ٽن ڏينهن کان پوءِ موڪل ٿيندي ته گهران چڪر هڻي اچبو ته وري نوان تازا ٿي وينداسين. گذريل هڪ سال ۾ ڪڏهن به ائين ڪونه ٿيو جو پندرهن ڏينهن کان مٿي ڪلاس هليا هجن ٻارهن تيرنهن ڏينهن ڪلاس ائين ڪرڻ کان پوءِ چوڪرا ملي فيصلو ڪندا هئا ته هاڻي موڪل ڪرڻ گهرجي. جڏهن موڪل جو فيصلو ٿي ويندو هيو جيڪا گهٽ ۾ گهٽ هڪ هفتو هوندي هئي ته ڪلاس جو CR اعلان ڪندو هيو ته هڪ هفتي لاءِ ڪلاس بند ڪيو ٿو وڃي، ان ڪري ڪو به شاگرد ڪلاس ائين ڪرڻ جي ڪوشش نه ڪري نه ته ذميوار پاڻ هوندو ان کان علاوه بورڊ تي لکي ڇڏيندا هئا ته اسان هڪ هفتي لاءِ گهر وڃي رهيا آهيون استاد صاحبان ڪلاس ۾ اچڻ جي تڪليف نه ڪن. اڪثر ٻن ٽن ڪاميڊن چوڪرن جي ڪري ڪلاس ۾ موڪل ٿي ويندي هئي ڇاڪاڻ ته جيڪڏهن هو صرف پاڻ موڪل ڪن ها ته انهن جي غير حاضري لڳي

ها ۽ حاضري جون مارڪون ڪٽجي وڃن ها پر جڏهن سڄو ڪلاس موڪل ڪندو هيو ته اهو ڏينهن ئي ڳڻپ ۾ ڪونه ايندو هيو موڪل ۾ مزو ته ڏاڍو هيو پر ان جي سزا اها پوڳڻي پئي جو امتحان جيڪو سيمسٽر سسٽم هجڻ جي ڪري ڇهن مهينن ۾ ٿيڻو هيو اهو نون مهينن ۾ ٿيو. پهرئين سيمسٽر جي امتحان مان ئي اسان کي اندازو ٿي ويو ته اسان کي يونيورسٽي ۾ اٺ سيمسٽر پاس ڪرڻ کان پوءِ ڊگري ملڻي آهي ۽ هر سيمسٽر ڇهن مهينن بدران نون مهينن ۾ ٿيڻ جي ڪري ڊگري به چئن سالن بدران ڇهن سالن ۾ ملندي. جڏهن ڇهه مهينا يونيورسٽي ۾ آئي ٿيا هئا ته اسان جي ڊپارٽمينٽ جي چيئرمين ڪلاس ۾ اچي چوڪرن کي ڏاڍو سمجهايائين ته موڪل گهٽ ڪيو ته جيئن ڪلاس وڌيڪ هلن ۽ ڪورس پورو ٿي سگهي. پر شاگردن کي لڳي پيو ڊگري وٺڻ جي ڪائي جلدي ڪو نه هئي. آخر مجبور ٿي يونيورسٽي انتظاميه اڃا اڌ ڪورس مڪمل ٿيڻ باوجود نون مهينن ۾ اسان جو سيمسٽر ڪرائيو مزي جي ڳالهه اها هئي جو امتحان سبجيڪٽ جي ان حصي مان ٿيو جيڪو اسان کي پڙهايو ويو هيو ان ڳالهه شاگردن جو ويتر مٿو خراب ڪري ڇڏيو هنن جي ذهن ۾ اها ڳالهه ويهجي وئي ته جيڪڏهن ڪلاس گهڻا اٿيند ڪبا ته استاد ڪورس به گهڻو پڙهائي وٺندا پوءِ امتحان به گهڻي ڪورس مان ٿيندو ان ڪري هو اڃا وڌيڪ موڪلون ڪرڻ لڳا.

مون کي موڪلون پهرئين ته ڏاڍيون سٺيون لڳيون، مهيني ۾ پندرهن ڏينهن گهر ۽ پندرهن ڏينهن يونيورسٽي ۾ پر پوءِ مون محسوس ڪيو ته گهر ۾ گهڻو رهڻ جي ڪري مائٽ سمجهڻ لڳا هئا ته مان يونيورسٽي مان گسائي ٿو اچان، جنهن جي ڪري منهنجي يونيورسٽي مان اچڻ جي ڪري انهن جي ملڻ ۾ جيڪا پهريون گرمجوشي هوندي هئي، اها ختم ٿي وئي، ڪڏهن ڪڏهن ته يونيورسٽي مان موٽي اچي مائٽن سان ملڻ ويندو هئس ته هو مون کي ڏسي پهريون سوال ڪندا هئا.

”ڏي خبر اڃا اتي آهين، يونيورسٽي ڪڏهن ٿو وڃين.“

ان وقت منهنجي دل چوندي هئي يونيورسٽي مان موٽان ئي ڪونه پر پوءِ ڪا شيءِ اهڙي هئي ئي ڪا نه جيڪا يونيورسٽي ۾ روڪي رکي، داخلا کان اڳ ذهن ۾ يونيورسٽي جي تصور سان خوبصورت چهرن تي

خوبصورت اڪيون جن ۾ پنهنجي لاءِ پيار ٿمڪندو نظر ايندو هيو ۽ پر پوءِ هر پاسي چوڪرين جي اکين ۾ تانڊا ڏسي خبر پئي ته نه يونيورسٽي ڪوهه قاف آهي جنهن ۾ ڀريون رهنديون آهن ۽ نه اسان کي شهزادا آهيون، يونيورسٽي ۾ پڙهندڙ خوبصورت سمارت ۽ روزنن ڪپڙن ۾ ايندڙ ڪافي شاگردن کي ڏسي يقين ٿي ويو ته هت پنهنجي دال ڪونه ڳرندي، ڇاڪاڻ ته اسان جي يونيورسٽي ۾ ايتريون چوڪريون ڪونه هيون، جيترا ٽپ ٽاپ چوڪرا هئا. ظاهر آ پهرين ته انهن کي وارو ملڻو هيو مٿان وري هاسٽل جو پاڻي هيو جيڪو ڏينهن ڏينهن مٿي تان ائين وار ڳم ڪري رهيو هيو جيئن جادوگر توبي مان ڪبوتر ڳم ڪندو آهي. پهرين سال ئي آئيني ۾ مٿي جي پاسن کي وارن کان آڇو ڏسي ڊپ ٿيڻ لڳندو هيو ته ڪٿي آخري سال ۾ وڃي مٿي تي جهال نه بچي.

اسين جڏهن ٻئين سال ۾ آياسين ته شاهد فائينل جو امتحان ڏئي يونيورسٽي مان وڃڻ جي تياري ڪري رهيو هو. هن کان پوءِ لڳندو هيو ته يونيورسٽي ۾ بوريت اڃا وڏي ويندي، پر پوءِ يونيورسٽي جي بور زندگيءَ ۾ هڪدم خوشگوار تبديليون اچڻ شروع ٿي ويون، ٻئين سال ۾ اچڻ سان يونيورسٽي اسان کي هاسٽل ۾ پنهنجو ڪمر وڌو. هر ڪمري ۾ ٽي شاگرد رهڻا هئا. مون قمر الزمان وگهيو ۽ شفيق عالمڻي هڪ ئي روم ۾ رهڻ جي درخواست ڏنيسين جيڪا منظور ٿي وئي، گذريل ڏيڍ سال ۾ منهنجي چوڪرين کان سواءِ باقي سڀني شاگردن سان سٺي دوستي ٿي وئي هئي پر گهڻي ويجهڙاڻپ شفيق عالمڻي ۽ قمر الزمان وگهيو سان هئي، جيتوڻيڪ هو ٻئي هڪ ٻئي جي ابتڙ هئا ۽ مان ٿورو ٿورو پنهنجي جهڙو هئس.

قمر الزمان کي هر وقت عشق محبت جون ڳالهيون پسند هيون، کيس پڙهائي کان سواءِ يونيورسٽي جي هر شيءِ وڻندي هئي، جڏهن ته عالمڻي کي پڙهائي ۽ علمي ادبي ڳالهيون کان سواءِ ڪا به شيءِ ڪونه وڻي، مان پڙهي ٿڪجي پوان ته قمر الزمان سان چوڪرين جون ڳالهيون ڪيان، عالمڻي پڙهي ٿڪجي پوي ته ڪورس جو ڪتاب رکي ڪهاڻين جو ڪتاب پڙهڻ شروع ڪري يا وري مون سان ڪنهن سنجيده موضوع تي ڳالهائي. باقي قمر الزمان ته پڙهي بلڪل ڪونه، ان ڪري ٿڪجي به ڪونه. بس چوڪرين جون ڳالهيون هجن ۽ هي هجي، هن جي دل چوندِي

هتي ته ڪوهر وقت هن سان چوڪرين جون يا ننڍپڻ جون ڳالهيون ڪري ڪيس ننڍپڻ ايڏو ته پسند هيس جواڃا تائين برش به ٻارن وارو هڻندو هيو ۽ اهي ساڳيو: ننڍپڻ واريون تافيون کڻمڻا کائيندو هيو ننڍپڻ کان سواءِ ڪيس ننڊ سان به عشق هيو رات جو جڏهن به سمهندو هيو ته وهنجي پائوڊر ڪريم ۽ پرفيوم هڻي پوءِ سمهندو هيو ته جيئن ننڊ ۾ ڪا چوڪري مليس ته اها امپريس ٿئيس.

هڪڙي ڏينهن مان ۽ عالمائي پنهنجي پنهنجي ٽيبلن اڳيان ويٺا پڙهي رهيا هئاسين ۽ قمر الزمان واڪ مين لڳايون ڪٿ تي ليتيو گانا ٻڌي رهيو هيو ڪافي دير گانا ٻڌڻ کان پوءِ هن ڪنن مان هيڊ فون ڪڍندي مون ڏانهن ڏسي چيو.

”يار رافع توهان ايترو چوڻا پڙهو؟“

”اڙي پڙهنداسين ڪونه ته وڏا ماڻهو ڪيئن ٿينداسين؟“ مون ڪي قائد اعظم جو چيل جملو ياد اچي ويو.

”وڏو ماڻهو به ته زندگي مان وڌيڪ مزو وٺڻ لاءِ ٿبو آهي، توهان ڪي پڪ آهي ته پڙهڻ سان وڏا ماڻهو ٿي ويندو؟“

مون هن جي ڳالهه جو ڪو جواب ڪونه ڏنو هن وري ڳالهائيندي

چيو

”خبر اٿي مان چونه پڙهندو آهيان؟ ان ڪري ته ائين نه ٿيئي جو مان زندگي جو اڄ ”سيالڻي جي آسري تي هنن خشڪ ۽ بور ڪتابن ڪي ڏئي ڇڏيان ۽ پوءِ سيالڻو ٿئي ٿي ڪونه ٿي سگهي ٿو مان ڊگري وٺڻ سان يا ان کان اڳ ۾ ئي مري وڃان. پوءِ ته رن به وٺي ته رلي به وٺي نه؟“

هن جي ڳالهه ٻڌي مون سان گڏ عالمائي کان به ٽهڪ نڪري ويو. مون سمجهيو ته هو ڪتاب ۾ گر آهي پر هو به قمر الزمان جي ڳالهه ٻڌي رهيو هيو عالمائي ڪي ڪلندو ڏسي قمر الزمان هن سان مخاطب ٿيندي چيو.

”يار عالمائي تون ته ڪافي سمجهدار آهين هڪڙي ڳالهه ڪافي ڏينهن کان سمجهه ۾ ڪونه پئي اچي، ٻڌائيندين؟“

”ها چئ“

”يار چوڪريون ائين چوڪنديون آهن؟ مان جڏهن به ڪنهن مائٽ جي گهر ويندو آهيان ته اتي وينل چوڪريون هڪدم مون ڪي ڏسي

پنهنجي سيني کي رٿي سان ائين لکائڻ جون ڪوششون ڪنديون آهن جيئن ڪو سينٽ ڪنهن ڌاڙيل کي ڏسي پنهنجي دولت کي لڪائڻ جي ناڪام ڪوشش ڪندو آهي. ڇا هو سمجهنديون آهن ته مان....”
”شت اپ يار”

قمر الزمان جي ڳالهه ڪٽيندي عالمائي ڪاوڙ ۾ چيس ۽ وري پڙهڻ ۾ لڳي ويو.

مون ڪتاب بند ڪري قمر الزمان جي شرارتي چهره ڏانهن ڏسندي چيو.

”يار قمر الزمان ان سوال جو جواب ته تو پاڻ مثال سان ڏئي ڇڏيو اصل ۾ تنهنجون مائتاڻيون توکي ڌاڙيل سمجهنديون اٿئي ۽ تنهنجي ڊپ کان هو پنهنجي دولت کي لڪائڻ چاهينديون آهن.”

”واهه واهه واهه ڏس عالمائي! اڄ هڪ بيوقوف به عقل جي ڳالهه ڪئي اٿئي. ان خوشي ۾ اڄ مان توهان سيني کي پيٽي جو ملڪ شيڪ پياريندس، هلو بند ڪيو ڪتاب.”

اهو چئي قمر الزمان منهنجا ڪتاب ٽيبل تان مون کان پري ڪري رکي ڇڏيائين ۽ جڏهن عالمائي جي ٽيبل تي وڃي ان جا به ڪتاب هٽائڻ لڳو ته هن عالمائي جي چهره تي ڪاوڙ ڏسي هڪدم سياستدانن وانگر بيان مٽائي ڇڏيو.

”اسان اها خوشي بعد ۾ ملهائينداسين هن وقت پڙهائي جو وقت آهي.”

اهو چئي هن عالمائي جي اڳيان رکيل ڪتاب هن جي وٽر ويجهو رکي ڇڏيا.

عالمائي قمر الزمان جو ڊنل چهرو ڏسي ڪتاب پري ڪندي مون ڏانهن ڏسي چيو ”رافع هل ته اسان ٿا هلي ملڪ شيڪ پي اچئون، قمر الزمان جو موڊ ڪونهي.”

قمر الزمان سان گڏ هڪڙي ڪمري ۾ رهندي يونيورسٽي ۾ بورڊن جو احساس بلڪل ڪونه ٿيندو هيو مذاق ۾ هن کي اڪثر چونڊو هئس ”قمر الزمان اسان سول انجنيئر آهيو ۽ تون انٽرنيمنٽ انجنيئر آهين.” اسين اڪثر شام جو گهمڻ ڄامشورو ڦاٽڪ تي ويندا هئاسين.

ڦاٽڪ کان منت ۾ ڪيتريون ئي گاڏيون ڪراچي وڃڻ لاءِ يا ڪراچي کان اندرون سنڌ وڃڻ لاءِ گذرنديون هيون، قمر الزمان هڪ گيمر ايجاد ڪئي هئي. ڦاٽڪ وٽ روڊ جي ڪناري کان ريلوي جو هڪ وڏو گرڊر لڳل هيو. اسين ان تي وڃي ويهي رهندا هياسين ۽ قمر الزمان ڪراچي کان ايندڙ ۽ مان ڪراچي ويندڙ گاڏيون ڏسندو هئڻ ان سان مقابلو شروع ٿيندو هيو. اڌ ڪلاڪ ۾ جنهن جي پاسي وارين گاڏين ۾ وڌيڪ سهڻيون چوڪريون ويٺيون هونديون هيون اهو ڪٿي ويندو هيو عام چوڪري تي 1 نمبر. قبول صورت تي 2 ۽ خوبصورت تي 5 نمبر هئا، عالمائي کي جج مقرر ڪندا هئاسين، پهرين ڏينهن هونئن ئي سندو رهيو پر پوءِ اسان جي دل رکڻ لاءِ اهڙو راضي ٿي ويو جو هاڻي چوڻ کان اڳ ئي جج ٿي ويندو هيو. هڪڙي ڏينهن قمر الزمان مون کان ڪافي نمبر وڌيڪ ڪٽي ويو هيو. مون عالمائي کي اک هڻي پنهنجا نمبر وڌائڻ لاءِ چيو ان کان پوءِ جيڪا ڪراچي ان ۾ ڪا به چوڪري ڏسي رڙ ڪري چوان ”ڏاڍي سهڻي آهي پنج نمبر“ ۽ عالمائي بلڪل نڪ ڇڻي پني تي لڪندو وڃي، قمر الزمان به مسلسل پنج نمبرن جي رڙ ٻڌي سمجهي ويو ته اسان بي ايماني ڪري رهيا آهيون، هڪڙي گاڏي ۾ جڏهن هڪ موٽي چوڪري ڏسي مون رڙ ڪندي چيو. ”ڏاڍي سهڻي آ پنج نمبر“ ته قمر الزمان ڪاوڙ ۾ چيو ”اڙي هيءُ سهڻي آهي“.

”ها“ مون هن تي دهمان ڪندي چيو.

”وري سوچ؟“ هن مون ڏانهن ڏسي چيو.

”ها ڏس ته ڪيڏي سهڻي آهي ڇا ٿي ويو آهي تنهنجي نظر کي“.

مون ابتو قمر الزمان تي ڪاوڙجندي چيم.

”اڙي جيڪڏهن هيءُ سهڻي آهي ته الله ڪندو اهڙي ئي سهڻي

زال ملندڙي ۽ ٻڌ منهنجي زبان ڪاري اٿئي جيڪو چوندو آهيان اهو تي

ويندو آهي.“ هن ڏيچاريندي چيو.

”يار تون پنهنجا لفظ واپس وٺ عالمائي لک هڪ نمبر“ مون

شڪست مڃيندي چيم.

عالمائي ۽ قمر الزمان جي طبيعت ۾ ڪافي فرق هيو پر جيئن

چوندا آهن ته گدرو گدري کي ڏسي رنگ مٽائيندو آهي، تيئن گڏ رهڻ

ڪري ٻنهي ۾ هڪ ٻي جي شخصيت جو ٿورو ٿورو حصو شامل ٿي ويو.

ڪجهه مهينن ۾ ئي عالمائي به ڪچهري ۾ حصو وٺڻ لڳو پر هن جي ڪچهري ڪرڻ جو انداز مختلف هوندو هيو. هو ڪنهن هڪ موضوع تي ڳالهائڻ لاءِ چونڊو هيو. اڪثر موضوع به هو پاڻ ڏيندو هيو. ان ڏينهن هن چيو اچو ته بحث ٿا ڪريون ته چريو ڪنهن کي چئبو آهي. قمر الزمان کي شرارت سمجهي هن پت تي لڳل آئينو ڪوڪي مان ڪڍي عالمائي جي اڳيان رکي چيائين.

”هن ۾ ڏس چريو نظر اچي ويندي.“

”ڇڱو تنهنجي ڳالهه سچ ٿا مڃيون ته مان چريو آهيان. پوءِ تون اهو ٻڌاءِ تو ۾ ۽ مون ۾ ڪهڙو فرق آهي؟ تون چاچي ڪري سٺو سمجهيو ٿو وڃين ۽ مان ڇو ٿو چريو لڳان؟“

”ان جي ڪري جو تون اهي ڳالهيون ڪندو آهين جيڪي ٻين جي سمجهه کان ٻاهر هونديون آهن.“

”ان جو مطلب ته نيوٽن کي به چريو سمجهيو ويندو هوندو جڏهن هن وٽ تان صوف ڪرندي ڏسي چيو ته صوف هيٺ ڇو ڪريو مٿي ڇو نه ويو؟“

عالمائي سواليه نظرن سان قمر الزمان ڏانهن ڏسي پڇيو. مان ڏاڍي مزي سان ٻنهي جون ڳالهيون ٻڌي رهيو هئس.

”اڙي عالمائي مزي جي ڳالهه ٿو ٻڌايان؟“

قمر الزمان پنهنجي ڪرسي تان اٿي عالمائي جي ڪرسي ڀرسان رکيل پلنگ تي ويهندي چيو.

”بابو چوندو آهي ته نيوٽن کان اڳ ۾ اسان جي ڏاڏي جي ڏاڏي به اهوئي سوال ڪيو هيو ته صوف زمين تي ڇو ڪريو پر پوءِ جڏهن سڀ هن کي چوڻ لڳا. ”چريا صوف زمين تي نه ڪرندو ته ٻيو پڙهي جي پٽڪي تي ڪرندو ڇا ان ڏينهن کان پوءِ ڇپ ٿي ويو ۽ نيوٽن گوڙ ڪئي ويو.“

”رافع! تون ٻڌاءِ چريو ڇاڪي چئبو آهي؟“ عالمائي قمر الزمان کي غير سنجيده ڏسي مون کان پڇيو.

”يار منهنجي خيال ۾ ته چريو ان کي چئبو آهي جيڪو اهڙيون ڳالهيون ڪري جنهن کي عقل تسليم ڪونه ڪري ڀلي اهي عقل کان هيٺا آهن هجن يا عقل کان مٿا هيون.“

“عقل کي جيڪڏهن صحيح ۽ غلط ثابت ڪرڻ جو ذريعو سمجهون ته ڪوڙ ڳالهيون اهڙيون آهن جن کي عقل ڪونه مڃيندو آهي. سچ ٻڌائجانءِ تنهنجو عقل مڃي ٿو ته هي سامهون نظر ايندڙ سچ اسان کان لکين ڪلوميٽر پري آهي ۽ جي عقل جي ٿو ڳالهه ڪرين پوءِ ته هر ماڻهو جو پنهنجو پنهنجو عقل هوندو آهي. جيڪڏهن تون ڪنهن بهراڙي جي ماڻهو کي جنهن کي جهاز جي خبر نه هجي ٻڌائيندي ته هزارين مرڻ لوه جو هڪ ٽڪرو هوا ۾ اڏامندو آهي ته هو تنهنجي ڳالهه ڪونه مڃيندو ڇا ان جو مطلب اهو ٿيو ته تون چريو آهين.”

“يار عالمائي تون ڳالهيون ڏاڍيون پليون ٿو ڪرين، واهه جي ننڊ پئي اچي.”

قمر الزمان عالمائي جي پلنگ تي ٺٽي لٽي، چادر منهن تي ڏيندي چيو.

اڪثر عالمائي جون ڳالهيون ٻڌندي ٻڌندي قمر الزمان کي ننڊ اچي ويندي هئي پر ان ڏينهن عالمائي قمر الزمان جي ننڊ اڏائي ڇڏي جڏهن قمر الزمان وڏي جوش ۾ 95 بئج جي هڪ چوڪريءَ جي سونهن جي تعريف ڪري رهيو هيو تعريف ٻڌي عالمائي چيس.

“قمر الزمان اهو ٻڌاءِ چوڪري سهڻي آهي يا تنهنجون اکيون جن کي اها چوڪري سهڻي لڳي؟”

“يار چوڪري سهڻي آهي ايتري سهڻي آهي جو حورون به نه پڄن.”

“پوءِ جي چوڪري سهڻي آهي ته سين کي سهڻي لڳي نه؟ اها چوڪري جيتري توکي سهڻي لڳندي آهي اوتري ٻين کي سهڻي چو نه پئي لڳي؟”

“هر ڪنهن جي ڏسڻ جو پنهنجو پنهنجو انداز آهي.” قمر الزمان وضاحت ڪئي.

“مطلب ته سونهن اکين ۾ هوندي آهي تڏهن هڪڙي چوڪري ڪنهن کي خوبصورت لڳندي آهي ۽ ڪنهن کي ان ۾ ڪا ڪشش نظر ڪونه ايندي آهي.”

“هاها بلڪل” قمر الزمان ڪنڌ لوڏيندي چيو.

“پوءِ جيڪڏهن سونهن اکين ۾ هوندي آهي ته خوبصورت اکين کي هر شيءِ خوبصورت لڳڻ گهرجي. تنهنجي اکين کي موٽي ثنا چو نه خوبصورت لڳندي آهي.”

“ها اها ته سوچڻ جي ڳالهه آهي جي اڪيون سهڻيون ٿينديون آهن ته اکين کي پوءِ هر شيءِ سٺي لڳڻ گهرجي.”

“جي سونهن شيءِ ۾ هوندي آ ته پوءِ اها شيءِ هر ڪنهن کي وڻڻ گهرجي” قمر الزمان عالمائي جي ڳالهه دهرائي مرڪندو رهيو.

ڪجهه ڏينهن کان پوءِ جڏهن ڳوٺان ٿي موٽي آيو ته اسان کي فخر مان ٻڌائيندي چيائين.

“يار سڄي دادو کي پريشان ڪري ڇڏيو مانءُ ته سونهن اکين ۾ هوندي آهي يا شين ۾ هر ڪو منهنجي تعريف ڪرڻ لڳو ته واه جو دماغ اٿس.”



حاشو جي مقناطيسي هوائن، هاسٽل جي دير تائين جا ڳندڙ راتين ۽ عالمائي ۽ قمر الزمان جي دلچسپ صحبت ۾ زندگي ننڍپڻ جي بي فڪريءَ وانگر ڏاڍي خوشگوار گذري رهي هئي جو ان ۾ ادبي پروگرامن وڌيڪ رنگ پري ڇڏيا.

يونيورسٽي ۾ هڪڙي ادبي تنظيم هر هفتي گڏجاڻي ڪرائيندي هئي جنهن ۾ شاعري ۽ ڪهاڻين سان دلچسپي رکندڙ ڪيترائي شاگرد شريڪ ٿي پنهنجون تخليقون ٻڌائيندا هئا. هڪڙي پروگرام ۾ مون جڏهن سماني قاضي کي شاعري پڙهندي ڏٺو ته پهريون ڀيرو مون کي هوءَ اهڙي چوڪري لڳي جنهن جي سيني ۾ محبت ڪندڙ دل ۽ اکين ۾ اهڙي گهرائي نظر آئي جنهن ۾ ٻڌڻ جي خواهش ڪئي يونيورسٽي ۾ هر شاگرد ايندو آهي. ان کان اڳ ۾ ته هوءَ جڏهن به ملندي هئي ته هٿلر جي ننڍي پيٽ لڳندي هئي پر ان ڏينهن الائي ڇو هوءَ مون کي محبت جي ديوي وانگر مقدس لڳي. هن سڀني جي اڳيان آزاد نظر پڙهي.

“جاپان جا ماڻهو جديد رويوٺ ٺاهڻ ۾ مصروف آهن
آمريڪا جا ماڻهو وڌيڪ خطرناڪ ٻه ٺاهڻ ۾ مصروف آهن

جرمني جا ماڻهو نئين قسم جي ڪار ٺاهڻ ۾ مصروف آهن
منهنجي ملڪ جا ماڻهو ها منهنجي ملڪ جا ماڻهو
پنهنجي ڏينهن جو ڏاج ٺاهڻ ۾ مصروف آهن.

سماني شاعري پڙهي بس ڪئي ته سڀني کان وڌيڪ مون تاڙيون
وڃايون، جنهن کي نه صرف منهنجي ڀرسان ويٺل شاگردن پر خود سماني
به محسوس ڪيو.

جڏهن پروگرام ختم ٿيو ۽ سماني هاسٽل وڃڻ لڳي ته مون به هن
سان گڏ هلڻ شروع ڪيو. هن مون کي پاڻ سان گڏ هلندو ڏسي چيو.
”جيسٽائين مون کي ياد اچي ٿو مون ته اوهان کي نه چيو هو
هاستل تائين ڇڏڻ لاءِ“.

”ضروري ته ڪونهي مان صرف اهوئي ڪيان، جيڪو اوهان مون
کي چئو ڪجهه سماجي ڪم ڪرڻ ته منهنجو اخلاقي فرض به آهي.“
”اخلاق توهان ۾“. هن طنز ۾ چيو.

”توهان جي شاعري ٻڌي ڏاڍي خوشي به ٿي ۽ افسوس به ٿيو“ مون
ڳالهه مٽائيندي چيو.

”ڇو ڇو“ خوشي ڇا ٿي ۽ افسوس ڇو؟“ هن تجسس ۾ پڇيو.
”خوشي ٿي ته اسان جي يونيورسٽي ۾ هڪ سٺي شاعره پڙهي
رهي آهي“.

”افسوس؟“ هن تڪڙ ۾ پڇيو.
”افسوس ان ڪري ٿيو جو اسان جو چاچو ويچارو ڏاج ٺاهڻ ۾
مصروف آهي“.

”چاچو؟“ هن تعجب ۾ مون ڏانهن ڏٺو.

”اوهان جو والد“

”منهنجو والد توهان جو چاچو ڪيئن ٿيو؟“

”توهان جو والد مسلمان منهنجو والد به مسلمان، مسلمان مسلمان
جو پيءُ هوندو آهي، ان حساب سان توهان جو والد منهنجو چاچو ۽ توهان
منهنجي سٺو“.

منهنجي دليل ٻڌي هوءَ تهڪ ڏئي کلڻ لڳي، تهڪ ڏيڻ سان هن
جي ڳل ۾ ڇڳهه پئجي رهيو هيو مان هن جي چهري کي غور سان ڏسڻ لڳم.

کلی سان هن جي سفید شفاف چھري تي نظر ايندڙ رڳون به چڻ خوشيءَ ۾
هن سان گڏ جھومي رھيون هيون.

هن مون ڏانهن ڏسي چيو.

“توهان جونالو عبدالرافع آھي نه؟ ۽ توهان مون کان هڪ
سيمسٽر جونيئر آھيو؟”

“جي پر توهان کي ڪيئن نالي جي خبر پئي” مون حيرت ۾ چيو.
“توهان پهريان شاگرد ھيو جنھن جونيئر هئڻ باوجود ايڏي همت
ڪري مون کي منهنجي ساھيڙين اڳيان ايترا سخت لفظ چيا. مان اوهان
کي ڪيئن ٿي وساري سگهان.”

“مان اوهان کي سوري به چوان ٿو ۽ ٽئڪ يو به” مون هلندي
هلندي هن ڏانهن ڏسي چيو.

“سوري ته منهنجي سمجھ ۾ اچي ٿي، ٽينڪ يو ڇا لاءِ؟” هن
اچرج ۾ مون ڏانهن ڏٺو.

“ٽينڪ يو ان جي لاءِ اوهان مون کي ڪونه ساريو ۽ اميد ڪيان
ٿو اڳتي به ڪونه ساريندو.”

منهنجا اھي لفظ ٻڌي هن جي چھري تي ڳاڙھاڻ ۽ چپن تي مرڪ
وڌيڪ گھري ٿي وئي، ان ڏينھن کان پوءِ ڪڏهن به مون هن جي لهجي ۾
ڀاڻ لاءِ اها پٿر جھڙي سختي ڪونه محسوس ڪئي، جنھن جي ڪري ھوءَ
سڄي يونيورسٽي ۾ مشھور ھئي بلڪه هن کي ڏسي ته مون کي احساس
ٿيندو ھيو ته ڪنھن به ٻاھران سخت نظر ايندڙ جو من، گل جيان نرم ٿي
سگھي ٿو.

پھرئين مان انھن چوڪرن تي ڪلندو ھئس جيڪي روز ايلسا
قاضي يا مارٽي ھاسٽل تي مريدن وانگر حاضري ڀريندا ھئا، پر پوءِ مان به
ان صف ۾ شامل ٿي ويس. ان وقت چوڪرين جي ھاسٽل تي شام جو
ڪنھن چوڪريءَ سان ملڻ لاءِ ويڃڻ برونه سمجھيو ويندو ھيو بلڪه ان ۾
انھن چوڪرن جي ويتر عزت ۽ لٽي وڌي ويندي ھئي، پھرئين ته هن سان
ملڻ به مان تفريح جو هڪ ذريعو سمجھندو ھيم پر پوءِ ڪجهه ڏينھن بعد
مون محسوس ڪيو ته ھوءَ صديون اڳ وڃايل منهنجي وجود جو حصو
آھي. جنھن ھاڻي اچي مون کي مڪمل ڪيو آھي. هن ۾ ته انيڪ خوبيون

هيون پر مون کي اڃ تائين سمجھ ڪونه آيو ته هن کي مون ۾ ڇا نظر آيو. مون کان ڪيئي ڀيرا سمارٽ، سلجهيل ۽ ذهين ڇوڪرا يونيورسٽي ۾ پڙهي رهيا هئا پوءِ آخر مون سان ملي ڪري ئي هوءَ ڇوڙائين پگهرجي وئي. ان شام اسان ايلسا قاضي هاسٽل کان واک ڪندي يونيورسٽي جي نئين ٺهندڙ آڊيٽوريم جي پوئين پاسي وڃي ويٺاسين، سماني سيمينٽ جي ٺهيل فرش تي ويهندي روز وانگر مون کان پڇيو.

”رافع اڃ ڏينهن ڪيئن گذريو؟“

”ڏينهن ڪنهن اسپتال جي سفيد چادر تي پيل ان غريب مريض جي ڏينهن وانگر گذريو جنهن کي اميد هجي ته شام ولايت کان آيل ڊاڪٽر اچي هن جو معائنو ڪندو.“

”ڇا مطلب؟“ هن ڄاڻي وائي اڻ ڄاڻ ٿيڻ جي ڪوشش ڪئي.

”مطلب! مطلب ته ڪنهن ٻار جي ان نه ڪندڙ ڏينهن وانگر گذريو جيڪو ڪافي دير کان شام جو انتظار ڪري رهيو هجي، ان شام جو جنهن ۾ هن جي پيءُ هن سان واعدو ڪيو آهي ته هن کي هن جي پسند جو رانديڪو وٺي ڏيندو.“

سماني مرڪندي مون ڏانهن ڏسندي چيو.

”رافع اڃا ڳالهه سمجھ ۾ ڪونه آئي“

مون سماني کي ڪلڙ دوران ڳل مڙهندڙ ڀنور ڏانهن ڏسندي چيو

”پلا آئين ڪٿي سمجھ ته اڃ منهنجو ڏينهن ان غريب نوجوان عورت جي ڏينهن وانگر گذريو جنهن کي ڪنهن معقول رشتي اچڻ جي آس ۾ ڪيترائي سال ٿي ويا آهن پر اڃ کان اڳ وٽس ڪو ئي به زندگي گذارڻ جو نياپو ڪٿي ڪونه آيو آهي پر اڃ کيس الائي ڇوپڪ هجي ته هن جو انتظار ختم ٿي ويندو.“

اسان ان قسم جون ڳالهيون روز ڪندا هئاسين پر هر روز ائين

لڳندو هيو جن اڃ پهريون دفعو اهي ڳالهيون ٿي رهيون هجن.

”تون ٻڌاءِ اڃ گهڻن پنهنجي ادن کي ڌڙڪا ڏئي آئين آهين“ مون

هن کان پڇيو.

”رافع!“ هن ناراضگي مان مون ڏانهن ٺهاريو اها هن جي عادت

هئي جڏهن به ڪا ڳالهه ڪونه وٺيس ته جواب ۾ صرف رافع چوندي هئي.

جيڪڏهن منهنجي ڪنهن ڳالهه تي شرمائجي ويندي هئي ته رافي چوندي هئي ۽ جي ڪا ڳالهه مڃاڻي هوندي هئس ته رافع جي عين کي زير ڏئي ائين رافع چوندي هئي جو دل تي ضرب لڳي ويندي هئي ۽ مان هن جي ڳالهه جو ڦاٽل ٿي ويندو هئس.

”سماني! اڪثر دوست مون کان پڇندا آهن ته منهنجي توسان ڪيئن لڳندي آهي؟ جڏهن ته اسان ٻنهي جي طبيعت ۾ ڏينهن رات جو فرق آهي.“

”پوءِ تون ڇا جواب ڏيندو آهين؟“

هن دلچسپي سان مون ڏانهن ڏسي پڇيو.

”مان تنهنجي تعريف ڪري هنن کي سمجهائيندو آهيان ته سماني ائين ڪونهي جيئن توهان سمجهو ٿا.“

”ڪهڙي تعريف ڪندو آهين؟“

”مان چوندو آهيان سماني بلڪل هندائي وانگر آهي ٻاهران سخت اندران نرم.“

”اها تعريف آهي.....؟“ هن پنهنجي روايتي انداز ۾ مسڪرائيندي چيو.

”اڙي بابا جيڪڏهن مان هنن جي اڳيان صحيح تعريف ڪيان ۽ پوءِ رقيب ٿي پون ته مان ڇا ڪندس. مس مس ته الله سائين ڪا سهيلي ڏني آهي.“

”رافع!“ هن مصنوعي ڪاوڙ ۾ چيو.

”سماني توکي يونيورسٽي ۾ ٿيندڙان حادثي جي خبر پئي جنهن ۾ هڪ شاگرد زخمي ٿي پيو؟“

مون سماني ڏانهن سنجيدگي سان ڏسي پڇيو.

”ڪهڙو حادثو؟“ هن اڻڄاڻائي جو اظهار ڪندي پڇيو.

”توسان محبت جو حادثو ۽ اهوزخمي مان آهيان.“ مون ڪلندي

جواب ڏنو.

”رافع، هن ڪاوڙ ۾ مون ڏانهن ڏسي مڪ اولاريندي چيو. ”مون کي

خبر آهي ته تون روز محبت جو اظهار چو ڪندو آهين ته جيئن مان به موت ۾ اظهار ڪيان. ها نه؟“

“ها بلڪل، ڏس محبوب پاڻ کان عمر ۾ وڏو هجي ته ڪافي ڳالهين جي وضاحت ڪرڻ جي ضرورت پيش نه ايندي آهي.”
 “رافع آءٌ صرف توکان تعليم ۾ وڌيڪ آهيان عمر ۾ نه، چڱو مان توسان اڄ محبت جو اظهار ڪيان ٿي.”

هن جا لفظ ٻڌي منهنجي ته ڄڻ عيد ٿي وئي، لڳو اجهو ڪوڙ ساري محبت جي خرچي ملڻ واري آهي.
 “رافع مان.....” هو ايترو چئي چپ ٿي وئي.
 “سماني چئون ٿي پليز”

رافع مان..... هن وري ايترو ئي چيو.
 “سماني ڪم آن يو آر بولد گرل” مون هن ۾ همت پيدا ڪندي

چيو.

“رافع آءٌ... آءٌ نويو آر..... ايڊيٽ”

اٺين روز ڪلاڪن جا ڪلاڪ اسان اهڙيون ڳالهيون ڪندا هئاسين جو وقت ته ڪافي گذري ويندو هيو پر پوءِ به لڳندو هيو اڃا هاڻي مليا آهيون ۽ اڃا وڌيڪ ڳالهيون ڪرڻ تي دل چوندي هئي پر آسمان جي ڏيئي کي اسان جي محبت جو ڪو احساس ڪونه هوندو هيو تڏهن ته پنهنجي وقت تي جبل پويان لڪي اسان کي مغرب ٿيڻ جو احساس ڏيندو هيو. مان ڪوشش ڪندو هئس ته سماني کي مغرب کان پهرين هاسٽل تي ڇڏي اچان، جنهن ڏينهن کان هن مون کي ٻڌايو هيو ته هن ۽ هن جي پيڻ کي هن جي ماءُ جيڪا هڪ پرائيوٽ ڪاليج ۾ پرنسپال آهي پاليو آهي ۽ هنن جو پيءُ پنهنجي ٻي زال سان گڏ، هنن کان لاتعلقي جي زندگي گذاري رهيو آهي تنهن ڏينهن کان منهنجي ڪوشش هوندي هئي ته سماني جي عزت جو پورو خيال رکان ته جيئن ڪو هن تي آڱر نه کڻي. مان سماني کي هاسٽل تي ڇڏي پنهنجي هاسٽل تي هليو ويندو هئس، جتي عالمائي پڙهائي ۾ ۽ قمر الزمان يا ته روم ۾ لڳي ويا ڪا مين تي گانا ٻڌڻ ۾ مصروف هوندو هيو يا وري هاسٽل جي گيت تي رکيل ٽيليفون تي ڪنهن چوڪريءَ سان ڳالهائيندي ملي ويندو هيو هاسٽل تي يونيورسٽي طرفان مفت لوڪل ٽيليفون جي سهولت هئي، جتي شهر ۾ فون ڪرڻ لاءِ آپريٽر کي چوڻو پوندو هيو جڏهن ته هڪ هاسٽل کان ٻي هاسٽل تي فون پاڻ

ڪري سگهجي هئي. اڪثر شاگرد مارئي يا ايلسا قاضي هاسٽل تي نون ڪري هوا ۾ تير هلائيندا هئا، جيڪي ڪڏهن ڪڏهن نشاني تي صحيح به وڃي لڳندا هئا، قمر الزمان کي به اڪثر مون اها ڪوشش ڪندي ڏٺو هيو پر هو اڃا تائين ڪامياب ڪونه ٿيو هيو. ڪيترين گارين ۽ ڌڙڪا ڪاٺر باوجود هن جا حوصلا بلند ڏسي مون کي ڪڏهن ڪڏهن شڪ ٿيندو هيو ته هن جو تعلق محمود غزنوي سان ته ڪونهي!

هڪڙي ڏينهن هن مارئي هاسٽل تي فون ڪئي ٻئي طرفان جڏهن ڪنهن چوڪريءَ هن کان پڇيو ته ڪنهن سان ڳالهائڻو آهي ته هن چيو: ”سهڻيءَ سان“.

ڪير سهڻي؟ ٻئي طرف چوڪريءَ پڇيس.

”جيڪا هاسٽل جي سڀ کان سهڻي چوڪري آهي ان سان ڳالهائڻو آهي“.

”اها ته مان آهيان چئو ڪهڙو ڪم آهي؟“ ٻئي طرفان جواب آيس.

”سچ! پوءِ ته ڪمال ٿي ويو توهان جو نالو ڇا آهي؟“

”منهنجو نالو ادي آهي ۽ اوهاڻ آبي، باجي به چئي سگهو ٿا.“

اهو چئي چوڪريءَ فون رکي ڇڏي پر ادي ٻڌي قمر الزمان ان کان اڳ ۾ ئي فون رکي چڪو هيو.

مان جڏهن هاسٽل جي روم ۾ آيم ته عالمڻي ۽ قمر الزمان جو ڪنهن موضوع تي بحث هلي رهيو هيو قمر الزمان مون کي ڏسي خوش ٿيندي چيو.

”رافع يار هن عالمڻي کي تون سمجهاءِ هي چئي پيو چوڪرين جي محبت وقت، پئسي ۽ زندگيءَ جو زيان آهي. تون جيڪو وقت گذاري آيو آهين ٻڌائينس ته اڃا پيو يا سڃاڻو.“

”يار عالمڻي اهو ته چوڪريءَ تي آهي نه، ڪجهه چوڪريون واقعي اهڙيون هونديون آهن جيڪي وقت ۽ پئسي جو زيان هونديون آهن، هنن جي دوستي جو مقصد ئي اسان جي پئسن تي ٽائيم پاس ڪرڻو هوندو آهي پر يار ڪجهه چوڪريون اهڙيون هونديون آهن جن جي دوستي، جن جي محبت توهان کي همٿائيندي آهي ڪجهه بهتر ڪرڻ لاءِ، ڏس ڪڏهن

ڪڏهن منهنجي دل ڪونه چوندِي آهي پڙهائيءَ لاءِ پر پوءِ خيال ايندو آهي، مون کي پڙهڻ گهرجي، سٺين مارڪن سان پاس ٿيڻ گهرجي ته جيئن سماني کي مون تي فخر رهي، ائين نه ٿئي جو هن کي اهو محسوس ٿئي مان يونيورسٽي جو سيڪنڊ ڪلاس اسٽوڊنٽ آهيان”.

عالمائي منهنجي دليل ٻڌي چوڻ لڳو.

”رافع ٿي سگهي ٿو ايئن هجي پر سڀني سان ائين ڪونه ٿيندو آهي، محبت ۾ اڪثر ماڻهوءَ جو حشر ان مک جهڙو ٿيندو آهي جيڪا بوتل ۾ رکيل ماکيءَ تي اچي ويهندي آهي، ماکي جو مزو وٺندي هن کي ماکي ڏاڍي مٺي لڳندي آهي ۽ هوءَ وڌيڪ ان جو مزو وٺڻ لاءِ اڃا وڌيڪ ان ۾ لهندي آهي ۽ جڏهن هوءَ خوب مزو وٺي ٻاهر نڪرڻ چاهيندي آهي ته ڪوشش باوجود ماکي مان تنگون نه ڇڏائي سگهندي آهي ۽ پوءِ اها ماکيءَ جي محبت هن جي موت جو سبب ٿيندي آهي”.

عالمائي جي دليل جوان وقت مون وٽ ڪو جواب ڪونه هيو، ان ڪري مان پنهنجي استبدادي ٿيل اڳيان رکيل ڪرسي تي ويهندي هن کي چيم.

”يار اهو بحث بعد ۾ ڪنداسين، ٿوري دير مان اسٽڊي ڪري وٺان ته پوءِ هلون ٿا ماني ڪاٺڙ”.

اهو چئي جان ڇڏائي پڙهائي ۾ لڳي ويس.

قمر الزمان کي منهنجي جواب تي مايوسي ٿي، هن کي اميد هئي ته مان جيڪڏهن عالمائي کان بحث ۾ نه به ڪٽيو ته به گهٽ ۾ گهٽ ڪافي دير تائين دليل ڏيندس ۽ جلدي شڪست نه مڃيندس.

چنچر هجڻ جي ڪري اسان رات جو ڏهين بجي تائين پڙهائي ڪندا رهياسين، ان کان پوءِ هر هفتي وانگر پنڌ ڦاٽڪ جورڊ ڪيوسين جيڪو اسان جي هاسٽل کان تقريبن 3 ڪلوميٽر پري هيو قمر الزمان جي رومانوي ڳالهين، عالمائي جي فلسفي ۽ ڄامشوري جي ٿڌڙي هوا ۾ فاصلي جي خبر ڪونه پوندي هئي، ڦاٽڪ جي گوشت جي ڪڙهي ڪافي عرصي کان مشهور پر ان جو اڳهه وڌيڪ هجڻ جي ڪري گهڻا شاگرد پنهنجن جي هٽل تي سبزي ڪڙهي کائيندا هئا. انهن پنهنجن جي هٽل تي هر قسم جي ڪڙهي ملندي هئي پٽائن جي ڪڙهي، پينڊين جي ڪڙهي ۽ انڊي دال جي ڪڙهي، کتن تي پلتي هڻي ويهي پليت بجاءِ ڪڙهي ۾

ماني کائيندي ڏاڍو مزو ايندو هيو ۽ ٽي ڪلاڪ ڦاٽڪ تي گذرڻ بعد اسين وري پنڌ هاسٽل ويندا هئاسين رات جو هڪ ڏيڍ بجي هاسٽل اچي مان ۽ عالمائي جڏهن سمهڻ جي لاءِ پنهنجي کتن تي لپتندا هئاسين ته قمر الزمان ڪتاب کولي پڙهڻ لاءِ ويهندو هيو. پنج منٽ مشڪل سان پڙهڻ کان پوءِ هو ڊائري ۾ لکندو هيو. ”رات جو ڏيڍ بجي پڙهائي ختم ڪري هاڻي مان سمهان پيو“ تقريبن روز رات جو سمهڻ کان اڳ ائين ڪندو هيو ۽ پوءِ جڏهن به ڳوٺ ويندو هيو ته پاڻ سان ڊائري هٿ ۾ کنيون پنهنجي ماسيءَ جي گهر ويندو هيو جتي هن جي پياري ماسات رهندي هئي جيڪا هن جي ڊائري پڙهي ڏاڍي متاثر ٿيندي هئي ۽ بقول قمر الزمان جي هوءَ هن کان پڇندي هئي.

”توهان ايتري دير تائين ڪيئن پڙهندا آهيو ٿڪي ڪونه پوندا آهيو“.

”انجنيئرنگ جي پڙهائي ڪو سولو ڪو نه ڪونهي ۽ مون کي ته گهڻو ڦرڻ ۾ مزو ڪونه ايندو آهي. منهنجي لاءِ ته منهنجا ڪتاب ٽي سڀ ڪجهه آهن“ هن جو جواب ٻڌي هن جي ماسات ڏاڍي متاثر ٿي وئي هئي ۽ ويڇاريءَ قمر الزمان جي ريس تي رات دير تائين پڙهڻ شروع ڪيو ته جيئن سٺا نمبر کڻي هوءَ ڊاڪٽر ٿي سگهي.

قمر الزمان جڏهن پنهنجي ماسات جو ذڪر ڪندو هيو ته هن جي اکين ۾ چمڪ ڏسي مون کي هن جي محبت جو احساس ٿيندو هيو.



ان ڏينهن آنءِ ۽ سماري آڊيٽوريم جي پويان دڪين تي وينا ڳالهائي رهيا هئاسين، سماري جو چهرو ڪارن ڪپڙن ۾ چوڏهينءَ جي چنڊ وانگر چمڪي رهيو هيو.

”سماري هڪڙي ڳالهه ته ٻڌاءِ، ڪافي ڏينهن کان سوچيان پيو.“
”پڇ“

”توهان چوڪريون به هاسٽل تي ائين ئي رهنديون آهيو جيئن اسان چوڪرا رهندا آهيون، هر وقت ڪنهن نه ڪنهن ڪمري ۾ هنگامو لڙ.“

“ها اسان وٽ به چوڪريون شرارتون ڪنديون آهن هڪٻئي کي تنگ به خوب ڪنديون آهن”. هن آگر ۾ پهريل چلي کي گهمائيندي چيو.
 “پلا توهان جي هاسٽل ۾ باٿ روم پينٽر آهن. جيڪي باٿ روم جي پتين تي تصويرن ٺاهڻ يا پنهنجي خيالن جو اظهار ڪن.”
 “نه اهڙيون چوڪريون ڪونهن، هونئن به چوڪريون ته سليقي واريون هونديون آهن”.

“پلا اهي سليقي واريون چوڪريون هڪ ٻئي سان پيار محبت جون ڳالهيون به ڪنديون آهن؟” مون پڇيو مانس.

“ها اهو مرض چوڪرين کي گهڻو آهي. اڪثر هلندي هلندي ڪو سٺو چوڪرو به نظر اچي وڃين ته ٻئي کي ضرور ٻڌائينديون ته “اڙي چوڪري جا وار ڪيڏا پلا آهن يا ڪيڏو نه اسمارٽ چوڪرو آهي. منهنجي روم ميٽ به رات جو سڄي ڏينهن ۾ ڏنل چوڪرن جي باري ۾ پنهنجا خيالات ۽ جذبات ٻڌائي پوءِ سمهندي آهي”.

“۽ تون؟” مون ڏاڍي دلچسپي سان هن کان ان اميد تي پڇيو ته هوءِ منهنجو ذڪر پنهنجي سهيلين سان ڪندي هوندي

“مان اهڙيون ڳالهيون ڪونه ڪندي آهيان”. هن چلو آگر مان ڪيندي چيو.

“تون منهنجو ذڪر به ڪونه ڪندين آهيان؟” مون مايوسي مان پڇيو مانس.

“رافع! مان توکي ڪنهن سان شيئر ڪرڻ ڪونه ٿي چاهيان، تون سڄو جو سڄو منهنجو آهيان ۽ مان تنهنجو ذڪر ڪري توکي ٻين جي ذهنن ۾ ورهائڻ نه ٿي چاهيان”.

هن جا لفظ ٻڌي مون کي لڳو جڻ منهنجو قد ڪيئي فوٽ ڊگهو ٿي ويو هجي، ان وقت منهنجي دل چاهيو ته هن جو هٿ پڪڙي چمانس پر پوءِ ڪجهه ڏينهن اڳ هن جا چيل لفظ ياد آيا، جڏهن مون جذبات ۾ هن جو هٿ پڪڙيو هيو ۽ هن چيو هيو.

“رافع مان توکي پنهنجي روح جو ساٿي سمجهندي آهيان ۽ منهنجو روح رقيب برداشت نه ڪري سگهندو ڀلي اهو رقيب منهنجو پنهنجو جسم چونه هجي، جي تون منهنجي جسم سان محبت ڪندين ته

منهنجو روح توسان تعلق ٿوڙي ڇڏيندو.

”پر سماني روح ۾ به ته جسم جي ذريعي لهبو آهي نه؟“ مون وضاحت پيش ڪرڻ چاهي.

”جيڪڏهن تون روح سان ميلاپ جو ذريعو جسم کي بڻائيندين ته پوءِ محبت جسم جي جدا ٿيڻ سان ختم ٿي ويندي.“

”تون مرڻ جي ڳالهه چوڻي ڪرين؟“ مون ناراض ٿيندي چيو.

”اڙي بابا مون مرڻ جي ڳالهه ڪونه ڪئي، مان ته جسم جدا ٿيڻ جي ڳالهه پئي ڪيان، تون ڇا ٿو سمجهين ته جيڪڏهن مان توکان جدا ٿي وڃان، ته ڇا محبت ختم ٿي ويندي، هرگز نه رافع، اسان جي محبت هن طبعي جسم سان تعلق نه ٿي رکي پر ان جي پويان جيڪي اسان جا روح آهن، جيڪي احساسات ۽ جذبات آهن ان سان اسان جي محبت ڳنڍيل آهي، جيڪڏهن محبت صرف جسم سان هجي ته پوءِ جيڪڏهن ڪو تنهنجو هم شڪل هجي ته مان ڇا ان سان به ساڳئي محبت ڪندس؟ نه هرگز نه.“

”ڇا پيو سوچين؟ سماني مون کي خيالن ۾ ڏسي پڇيو.

”بس هڪ خواهش پيدا ٿي پر پوءِ تنهنجي گذريل ڳالهه ڪنهن خوفناڪ جن وانگر ائين آئي جو ويڇاري خواهش ٿي پڇي وئي.“

”مون کي خبر آهي تنهنجي خواهش به تو وانگر شرارتي هوندي.“

هن مرڪندي چيو.

”تون پينٽرن جو ذڪر پيو ڪرين توهان جي هاسٽل ۾ ڪي باٿ روم پينٽر به آهن ڇا؟“

مان اڃا هن کي ڪو جواب ڏيڻ وارو هيس جو سامهون چار چوڪرا ايندا ڏسي چپ ٿي ويس، ڪپڙن ۽ اسٽائيل مان سمجهي ويس ته هي ڪامريڊ آهن، هڪڙي چٽي جيڪو انهن جو چڱو مٿس پيو لڳي مون ڏانهن ڪاوڙ ڏسي چيو.

”اڙي هي توهان روز هت ڪهڙيون حرڪتون ٿا ڪيو يونيورسٽي جو ماحول توهان جي ڪري خراب ٿي رهيو آهي، هي تعليمي ادارو آهي ڪا ڪلب ڪونهي جو توهان هتي اچي عاشقي معشوقي ڪيو.“

”سائين اسان هتي.....“ مان اڃا ايترو چيو ته سماني منهنجي

ٻانهن ۾ هٿ وجهي مون کان وڌيڪ ڳالهائڻ کان روڪيو هو ڪامريڊن جي ڀرسان وڃي وڏي ڪامريڊ جي اکين ۾ اڪيون وجهي ڪاوڙ ۾ چوڻ لڳي.

”مون کي خبر آهي يونيورسٽي جو ماحول اسان جي ڪري يا توهان جهڙن ڪامريڊن جي ڪري خراب ٿيو آهي. توکي ڪهڙي تڪليف آهي جيڪڏهن اسان هٿ ويهي ڳالهائون پيا، جيڪڏهن چوڪرن چوڪرين جو پاڻ ۾ ڳالهائڻ توهان کي سٺو ڪونه ٿو لڳي ته پوءِ يونيورسٽي ۾ ٻنهي کي گڏ هڪڙي ئي ڪلاس ۾ چوٽو پڙهائڻو وڃي.“

”مان توسان بحث ڪرڻ ڪونه ٿو چاهيان اڙي چورا، جيڪڏهن وري هن چوڪريءَ سان هٿ نظر آيو آهين ته پوءِ سٺو ڪونه ٿيندي.“

ڪامريڊ ڌمڪيون ڏئي هليا ويا پر سماني اڳيان هنن جا چيل لفظ منهنجي ذهن تي هڻوڙن وانگر لڳي رهيا هئا، سماني کي هاسٽل ڇڏي مان جڏهن پنهنجي روم ۾ پهتس ته ائين لڳو جڻ بخار ٿي پيو هجي، منهنجو سڄو بدن ڏکي رهيو هو عالمائي لائبريري ويل هيٺ ۽ قمر الزمان ٽيبل تي پتا سڃاڻي اڪيلو ويٺو تاس کيڏي رهيو هو مان هڪدم ڪٽ تي لپتي چادر پائي ڇڏي قمر الزمان سمجهي ويو ته ڪا گڙبڙ آهي تڏهن بار بار پڇڻ لڳو ته ڇا ٿيو آهي.

”منهنجي طبيعت نيڪ ڪونهي“ مون صرف ايترو چيو پر منهنجي لفظن سان هن جي تسلي ڪونه ٿي ۽ هو بار بار پڇڻ لڳو ”ڇا ٿيو آهي؟“

”منهنجي طرفان ڪو جواب نه ٻڌي هو ٻڌ چپ ٿي ويو ڪجهه دير خاموشي کان پوءِ هن وري آهستي آواز ۾ ڳالهائيندي چيو.
”يار رافع هڪڙي ڳالهه پڇڻي هئي.“

”يار منهنجي طبيعت صحيح ڪونهي سڀاڻي پڇجانءِ“ مون چادر جي اندران ئي ڳالهائيندي چيو.
”نه يار پليز هاڻي ٻڌاءِ.“

مان سمجهي ويو ته هي جان نه ڇڏيندو تڏهن چيو مانس ”پڇ“
هن تمام آهستي آواز ۾ منهنجي ڀرسان منهن ڪري چيو ”تو ڪڏهن ڪنهن خوبصورت عورت کي ڪپڙا مٽيندي ڏٺو آهي؟“

“لعت اٿئي ادا” مون چادر مان منهن ڪڍي چيو “آنءُ پريشان لڳو پيو آهيان ۽ تون اهڙيون ڳالهيون پيو ڪرين.”

“يار توکي پريشان ڏسي ئي اهڙي ڳالهه ڪيم ته جيئن تنهنجو خيال به متجي ۽ ڪجهه ٻڌائين به سهي ته ٿيو ڇا آهي.”

مون هن کي سڄي ڳالهه ڪري ٻڌائي. هن منهنجي ڳالهه ٻڌي وڌن مفڪرن وانگر سمجهاڻيندي چيو.

“يار رافع پنهنجي يونيورسٽي ۾ چوڪريون تمام گهٽ آهن، ان ڪري جيڪڏهن ڪنهن خوشنصيب چوڪري سان ڪا چوڪري سيت تي ويندي آهي ته ٻين چوڪرن کي مزو ڪونه ايندو آهي ۽ سماني ته ماشاءِ الله خوبصورت به ڏاڍي آهي، ان کي توسان گڏ چوڪرا خاص ڪري ڪامريڊ ٿورڻي برداشت ڪندا، ان ڪامريڊ کي ڪا چوڪري لفت ڪو نه ڪرائيندي هوندي جنهن جي ڪري هن اها باهه تو مان ڪڍي ڇڏي ايتري ننڍين ڳالهين تي مايوس نه ٿبو آهي.”

“يار هو ڌمڪيون ڏئي ويو آهي ۽ تون چوبن پيو مايوس نه ٿي، جيڪڏهن ٻيو دفعو به هن سماني اڳيان بي عزتي ڪئي ته پوءِ آنءُ ته ختم ٿي ويندس” مون ڪٿ تان اٿندي چيو.

“منهنجي ذهن ۾ هڪ ترڪيب آهي، تون گهٻراءِ نه سڀاڻي کان ڪوئي توکي ۽ سماني کي ڪجهه ڪونه چوندو.”

صبح جو عالماڻي ۽ مان ڪئمپس وڃڻ لاءِ تيار ٿي وياسين پر قمرالزمان ستوئي رهيو مون هن کي اٿارڻ لاءِ آواز ڏنو پر هو ڪو نه اٿيو مون ٻيهر هن کي اٿارڻ لاءِ هن جي منهن تي چادر پري ڪندي چيم.

“ڪٿا اٿي جاڳ نند نه ڪجي ايتري.

امتحانن ۾ مارڪس نند ڪندي نه ملن.”

هن آرس پڇندي چيو.

توهان هلو آنءُ ٻئين ڪلاس ۾ ايندم.” اهو چئي هو چادر سان منهن ڍڪي وري سمهي پيو.

ٻه ڪلاڪ گذري ويا پر قمرالزمان استاد جو منهن بورڊ جي طرف

ڏسي چورن وانگر آهستيگي سان ڪلاس ۾ داخل ٿيو ته جيئن استاد کي خبر ڪونه پوي. اڪثر استاد دير سان اچڻ جي ڪري يا ته ڪلاس ۾ ويهڻ ڪونه ڏيندا هئا يا وري حاضري ڪونه لڳائيندا هئا. قمرالزمان اڃا ڊيسڪ پير سان مس پهتو ته استاد منهن ڦيرائي هن ڏانهن ڏسي چيو.

”قمرالزمان هي اچڻ جو تائيم آهي. آتو، وڃ وڃي ٻاهر انتظار ڪر جڏهن ڪلاس ختم ٿئي ته پوءِ اچجانءِ“.

”سائين منهنجي ڳالهه ته ٻڌو مان هن جي ڪري ليت ٿيو آهيان“

قمرالزمان مون ڏانهن اشارو ڪندي چيو

”سائين ڪلهه رافع جي مڱڻي ٿي اٿن هن مون کي ڦاٽڪ تي موڪليو ته وڃي منائي وٺي اچان“. هن هٿ ۾ پڪڙيل منائي جي ٿيلهي ڏيکاريندي چيو.

”مبارڪ هجيو مبارڪ هجيو“ ڪلاس ۾ شاگردن شور مچائڻ شروع ڪري ڏنو. هڪڙي شاگرد پويان آواز ڏيندي چيو.

”اڙي هن جي ته مڱڻي ٿي وئي هاڻي مس قاضي جو ڇا ٿيندو؟“

چوڪري جا لفظ ٻڌي قمرالزمان استاد ڏانهن ڏسي وري ڳالهائيندي چيو.

”سائين توهان ته ڊبل منائي کائيندو چوڪرو به توهان جو شاگرد ۽ چوڪري به توهان جي شاگرد. رافع جي مڱڻي 93 بئج جي مس سماني قاضي سان ٿي آهي“.

هڪ دفعو ٻيهر ڪلاس ۾ گوڙ مڇي ويو. چوڪرن خوشيءَ ۾ ڊيسڪ وڄائڻ شروع ڪئي ۽ مبارڪون ڏيڻ لڳا جڏهن ته مان ۽ عالمائي هڪ ٻئي کي واٽرن وانگر ڏسي رهيا هئاسين.

استاد پير سان اچي مون سان هٿ ملائيندي مون کي مبارڪ ڏئي

چيو.

”سماني قاضي تمام سٺي چوڪري آهي توهان خوش رهندو“.

قمرالزمان جلدي ۾ منائي جو دٻو کولي سائين اڳيان جهليو

سائين هڪ گلاب جامن کنيو ۽ باقي منائي قمرالزمان چوڪرن ۾ ورهائڻ شروع ڪئي. مون ڏٺو ته قمرالزمان منائي جا ٻه دٻا چوڪرن ۾ ورهائي ڇڏيا ۽ هڪڙو اڃا ٿيلهي ۾ پيو هئس.

مان ان وقت ڪلاس ختم ٿيڻ جو انتظار ڪري رهيو هئس ته جيئن قمرالزمان سان ڳالهائي سگهان پر جيئن ئي ڪلاس ختم ٿيو قمرالزمان بغير ڳالهائڻ جي منائي جو دٻو هٿ ۾ کنيون ڪلاس مان نڪري ويو. هن جي خوش خوش چهري کي ڏسي ائين پئي لڳو جڻ سچ پچ منهنجي مڱڻي ٿي هجي.

چوٿون ڪلاس هلي رهيو هيو استاد بورڊ تي ڪا شڪل ٺاهي رهيو هيو ۽ اسان پنهنجي ڪاپي ۾ اها نوٽ ڪري رهيا هئاسين جو منهنجي ڀرسان ويٺل چوڪري مون ڏانهن ڏسي ڪنڌ دريءَ ڏانهن ڦيرائيندي چيو.

“رافع! گهران ٻار آيا اٿئي سڏني ٿا”

مون دري ڏانهن ڏٺو سماني ٻاهر بيٺي اشاري سان ٻاهر اچڻ لاءِ چئي رهي هئي.

مون کي ان وقت ڏاڍي گهراڻي ٿيڻ لڳي، سمجهي ويم ته سماني کي به مڱڻي جي مبارڪباد ملي هوندي. تڏهن هوءَ آئي آهي ۽ هاڻي پنهنجي ڪاوڙ مون تي ڪيڙ پئي چاهي.

استاد کي ٻاهر گيسٽ آيل آهن چئي ڪلاس مان نڪري ويم. جڏهن سماني جي ڀرسان پهتو ته هن تعجب ۾ مون ڏانهن ڏسي يو “رافع هي سڀني کي ڇا ٿي ويو آهي! جو منهنجي توسان مڱڻي جي مبارڪ ڏئي رهيا آهن.”

هن جڏهن شرمائيندي اهو چيو ته هن جي چپن تي مسڪراڻي اچي وئي. هن جي مسڪراڻي ڏسي منهنجي جان ۾ به جان آئي، مون سماني کي ڪلاس کان پري وٺي وڃي سڀ ڪجهه ٻڌايو. “لڳي ٿو تنهنجو ڏاڍو گهرو دوست آهي، جنهن منت ۾ اسان جي مڱڻي ڪرائي ڇڏي.”

“سماني تون ناراض ته ڪونهي نه؟ يقين ڪر مون کي به خبر ڪو نه هئي ته ڪو قمرالزمان ائين ڪندو.” هن مون کي اڳواٽ ايترو ٻڌايو هيو ته هو اهڙي ترڪيب ڪندو جو ان کان پوءِ ڪوئي اسان جي گڏ ويهڻ تي اعتراض ڪونه ڪندو.

“رافع پهرين مون کي ڪاوڙ ته ڏاڍي لڳي پر پوءِ سوچيو مڱڻي ۽

شادي ڇا ٿيندي آهي، شادي معنيٰ هميشه گڏ رهڻ جو اقرار ۽ مڱڻي گڏ رهڻ جو فيصلو هوندو آهي. اسان ته اڳ پرڻي فيصلو ڪيو آهي گڏ رهڻ جو ان حساب سان اسان جي مڱڻي ته ڪافي اڳ ٿي وئي آهي.

“تون ڪيڏي نه ذهين آهين سماني! دل ٿي چوي ته جيڪر توجھڙي پي به مڱيندي هجي.” مون خوشي ۾ هن ڏانهن ڏسي چيو.
“رافي!” هن شرمائيندي چيو.

ڪجهه ڏينهن ته ڏاڍا سڪون ۾ گذريا، ڪئمپس ۾ اڪثر ڇوڪرا اسان ٻنهي کي ڏسي هڪ ٻئي کي ٻڌائيندا هئا ته هي لکي جوڙو آهي، پهرئين سال ئي محبت ٿي وين ۽ ٻئي سال مڱڻي، ٻئي ڇوڪري چيو.
“هنن جي رفتار مان لڳي پيو ته جڏهن يونيورسٽي مان فارغ ٿيندا ته ٻه ٻار به گڏ هوندين.”

سماني ان ڇوڪري جا لفظ ٻڌي ڏاڍي کلي، هوءُ ايترو کلي جو سندس اکين ۾ پاڻي ويو.

ڪجهه ڏينهن کان پوءِ يونيورسٽي ۾ الائي ڪير افواهه هلائڻ لڳو ته رافع ۽ سماني جي مڱڻي ڪونه ٿي آهي ۽ هي ٻئي ڪوڙ ڳالهائي رهيا آهن، تڏهن اڪثر ڪلاس جا شاگرد مون وٽ اچي قسم ڏيندا هئا ته سماني سچ ڀڄ منگيتر آهي يا مذاق پيا ڪريو. مان مصنوعي ڪاوڙ ڏيکاريندي چوندو هيم.

“يار ڏاڍا عجيب ماڻهو آهي مون کان منهنجي منگيتر جي باري ۾ ٿا پڇو ته هوءُ منهنجي منگيتر آهيو يا ڪونه، هاڻي مڱڻي جو ڪونه ڪام نامي وانگر مڱڻي نامو ته ٿيندو ڪونهي جو مان ڏيکاري سگهان، جي يقين اچيو ته يقين ڪيون اچيو ته نه ڪيو توهان جي يقين ڪرڻ ۽ نه ڪرڻ سان مون تي ڪو فرق ڪونه ٿو پئي.”

ڇوڪرن کي مڱڻي جو يقين ڏيارڻ لاءِ بحث ٻڌي اڪثر قمرالزمان کي به ڪاوڙاچي ويندي هئي، هڪ ڏينهن هن مون کي ٻڌايو ته هن جو چاچو حيدرآباد آيل آهي ۽ هو ان سان ملڻ حيدرآباد وڃي رهيو آهي جتي رات رهي صبح جو پاڻ سان گڏ اچي هن کي به يونيورسٽي گهمائڻ وٺي ايندو ۽ يونيورسٽي ۾ جڏهن چاچو ايندو ته هو ان کي منهنجو پيءُ ظاهر ڪندو.

”چريو ته نه آهين جو پاڻ واري چاچي کي منهنجو پيءُ ظاهر
ڪندين“

مون ڪاوڙ ۾ قمر الزمان ڏانهن ڏسي چيو.
”اڙي يار ٻڌ ته سهي نه، هو اچي ڪري توسان ۽ سماني پايي سان
ائين ملندو جو چوڪرن کي يقين ٿي ويندو ته هن ٻنهي جي مڱڻي ٿيل
آهي.“

”پر سماني ڪيئن هن سان ملندي؟“ مون پريشاني ۾ چيو.
”تون اڳواٽ سماني کي سمجهائي ڇڏجانءِ.“



ٻئي ڏينهن تي مان ۽ سماني پروگرام موجب ڪلاس اٿيند ڪرڻ
بدران آرڪيٽيڪچر ڊپارٽمينٽ گھمڻ وياسين. قمر الزمان پنهنجي
چاچي سان گڏ يونيورسٽي پهچي سول انجنيئرنگ ڊپارٽمينٽ ۽ ڪينٽين
۾ اسان جي هر واقف چوڪري سان چاچي کي ملائي ان کي ٻڌائي رهيو
هيو.

”يار هي رافع جو پيءُ آهي، ڳوٺان رافع سان ملڻ آيو آهي پر رافع
ڪٿي نظر ئي ڪونه پيو اچي، توهان ڪٿي هن کي ڏٺو آهي ڇا؟“
هر شاگرد پنهنجي اڻڄاڻائي جو اظهار ڪري رهيو هيو. ڪافي
دير کانپوءِ جڏهن مان ۽ سماني ڊپارٽمينٽ پهتاسين ته جيڪو شاگرد ملي
بابا جي باري ۾ ٻڌائي، اسين به بابا کي ڳولڻ جي بهاني ڪينٽين جو رخ
ڪيوسين، ڪينٽين جي در وٽ پهچڻ سان مون ڏٺو ته هڪ وڏي قد جو
ڏاڙهي مڇن سان پنجاه سالن جو همراھ قمر الزمان سان گڏ گيت کان ٻاهر
نڪري رهيو هيو. قمر الزمان مون کي ۽ سماني کي ڏٺو ته يڪدم منهنجي
پرسان اچي چوڻ لڳو.

”يار رافع ڪمال آهي ڪيتري دير کان تنهنجو والد صاحب ۽
مان توکي ڳولهي رهيا آهيون ۽ تون آن جوليئي ئي ڪونه ٿو.“
مون قمر الزمان جي لکيل هن ڊرامي جي اسڪرپٽ موجب
پنهنجي بابي سان پيرين پئي مليم ۽ سندس خيريت دريافت ڪئي،
سماني به هن کي سلام ڪيو جنهن تي بابي هن جي مٿي تي هٿ رکي دعا

کيس.

“بابا ڪهڙي وقت پهتا اچڻ جي اطلاع ٿي ڪونه ڏنو اڃا تيون ڏينهن ته مون امڙ سان ڳالهائيو هيو ان ته ڪونه ٻڌايو ته اوهان اچي رهيا آهيو” مون وقتي طور بڻايل بابي ڏانهن ڏسي چيو.

“ها بس اوچتو پروگرام ٿي ويو” هن رعبدار آواز ۾ چيو.

“رافع! مون کي هتي اچي ڏاڍو افسوس ٿيو آهي، مان سمجهندو هيم ته تون ۽ ڌيءَ سماني پنهنجو وقت پڙهائيءَ ۾ گذاريندا هوندا پر هت اچي خبر پئي ته توهان ٻئي ته ڪلاس جي تائيم ۾ به گهمڻ ڦرڻ هليا ٿا وڃو. اڃا ته مون توهان جي صرف مڱڻي ڪرائي آهي ۽ هي حال آهي سياڻي جيڪڏهن تنهنجي شادي ڪرائيندم ته پوءِ ته تون ڏندا ڌاڙي ڇڏي ڪري اچي زال سان ويهي رهندين.”

نقلي بابي جو گر جدار آواز ٻڌي مان ته وقتي طور گهٻرائجي ويو. مون کي اميد ڪونه هئي ته قمر الزمان جو چاچو ايڏي سٺي ايڪٽنگ ڪندو. مون کي هڪ وڏي عمر جي ماڻهو کي ڌڙڪا کائيندو ڏسي اسان جي چوڌاري ڪافي شاگرد تماشو ڏسڻ بيهجي ويا.

چاچي وري سماني ڏانهن ڏسندي چيو.

“ڌيءَ هيءَ ته لاپرواهه ماڻهو آهي، تون ته سمجهدار آهين تون به هن سان گڏ هن جي رنگ ۾ رنگجي وئينءَ. مون ته توهان کي ڪڏهن ڪڏهن يونيورسٽي ۾ ملڻ جي اجازت ڏني هئي ته جيئن ڪو ڪم ڪار ڪنهن شيءِ جي ضرورت هجي ته هي آڻي ڏيئي، پر توهان ته پنهنجي مقصد کي ئي وساري وينا آهيو.”

“چاچا هومان....” سماني ڪنفيوز ٿيڻ جي ايڪٽنگ ڪرڻ

لڳي.

“بس نيڪ آڀت اڄ تائين جيڪو ٿيو سو ٿيو هاڻي خيال رکجانءِ ۽ هي وٺ رافع جي اميءَ تنهنجي لاءِ چيو هيو ته منهنجي ٺنهن کي بمبئي بيڪريءَ جو ڪيڪ وٺي ڏجانءِ.”

“قمر الزمان جي چاچي هت ۾ جهليل هڪ ٿيلهي سماني ڏانهن وڌائي، مون کي کٽڪو ٿيو ته قمر الزمان هاڻي هاسٽل پهچي پوئين دفعي جي منائي وانگر هن ڪيڪ جا به مون کان ڊبل پئسا چارج ڪندو.

“پيو ڪنهن شيءِ جي ضرورت؟” بابي سماني کان پڇيو.

“نه چاچا” سماني ڪنڌ هيٺ ڪري جواب ڏنو.

“ڇڱو پٽ تون هاڻي پنهنجي سهيلين سان گڏ هاسٽل وڃ، مان

رافع سان گڏ ان جي هاسٽل وڃان پيو.”

سماني جڏهن ڪيڪ جي ٿيلهي سان گڏ اتان هلي وئي ته ڀرسان

بيٺل ٻيا شاگرد به ڪلندي ڪلندي پنهنجي رستي ڏانهن وڃڻ لڳا، مون کي

پڪ هئي ته هاڻي به ٿي ڏينهن چوڪرا هڪ ٻئي کي مصالحو هڻي هي

واقعو ٻڌائيندا ته ڪيئن رافع جي پيءُ رافع ۽ ان جي مڱينديءَ تي ڪاوڙيو.

هاستل ويندي رستي ۾ مون قمر الزمان جي چاچي جو شڪريو ادا

ڪيو جنهن منهنجي ڪري ايڏو زبردست ڊرامو ڪيو خالي شڪريي

مان جان ڇڏائيندو ڏسي قمر الزمان چيو.

“يار شڪريي مان ڪم ڪونه ڏندو، چاچي کي منجهند جي

ماني هلي ڦاٽڪ تي ڪاراءِ ۽ منهنجو ڪيڪ به ٿيئي، چاچو منهنجي لاءِ

حيدرآباد مان وٺي آيو هيو.”

“اڙي مر نه ڪيڪ لاءِ، شام جو سماني کان آڻي ڏيندو مان، هوءَ

سڄو ڪيڪ ڪاڏي ڪندي هونئن به چوڪرين کي گهڻيون منييون

شيون نه کائڻ گهرجن.”

ان ڏينهن قمر الزمان جي چاچي جي خوب خدمت ڪئي، شام جو

جڏهن سماني سان ملڻ ويس ته هوءَ به ڏاڍي خوش هئي ۽ گهڙي گهڙي

چاچي جي اداڪاري جي تعريف ڪري رهي هئي، جڏهن ڳالهين ۾ مون

هن کان ڪيڪ بابت پڇيو ته هن ٻڌايو ته ڪافي ڏينهن کان هاسٽل جون

چوڪريون مڱڻي جي منائي گهري رهيون هيون، اڄ ڪيڪ مليو ته اهو

انهن جي حوالي ڪري ڇڏيم، سماني جا لفظ ٻڌي مون کي قمر الزمان جي

قسمت تي رحم اچڻ لڳو.

سماني مون کي ڪاهي هٿ جي آڱر ۾ پهريل منڊي ڏيکاريندي

چيو:

“رافع هيءُ منڊي ڏس سٺي آهي مان چوڪرين کي ڏيکاريندي

آهيان ته هيءُ مون کي مڱڻي ۾ ملي آهي.”

“ها سٺي آهي پر توهان منڊي ڪٿان آندي مون ته اڃا تائين

توڪي ڪائي منڊي ڪونه ڏني آهي.

”اميءَ وٺي ڏني هئي، جڏهن منهنجي يونيورسٽي ۾ داخلا ٿي هئي پر مون کي سون پائڻ جو شوق ڪونهي. ان ڪري مون لڪائي رکي ڇڏي هئي.“

”سماني تون ڪيڏي نه اڪاناميڪل چوڪري آهين، سون پائڻ جو شوق توڪي ڪونهي، ميڪ اپ جي ضرورت توڪي ڪونهي، گهمڻ ڦرڻ ۾ مزو توڪي ڪونه اچي، هاڻي ته مان سوچان پيو اسان کي پڙهائي دوران ئي شادي ڪرڻ گهرجي. بابا اجايو چوندو آهي ته شادي کان پوءِ خرچ ۽ ضرورتون وڌي وينديون آهن جيڪي ماڻهو کي باپ ڪمائي بدران آپ ڪمائي سان پوريون ڪرڻ گهرجن.“

”ها ڇاڇا ته صحيح چوندو آهي.“ سمانِي بابي جي حمايت ڪندي چيو.

”سڄي ڳالهه ته ٻڌ. پوءِ فيصلو ڪر، هو صحيح چوندو آهي يا آڻ، بابا چوندو آهي ته اسٽوڊنٽ لائيف ۾ شادي ڪرڻ لاءِ جڏهن پيءُ کان پئسا گهرڻا پوندا آهن ته ڪافي لڄ ايندي آهي.“

”ها اهو به ڇاڇا صحيح پيو چوي“ سمانِي وري بابا جي حمايت ڪئي.

”ها اهو به ڇاڇا صحيح پيو چوي“ مون سمانِي جي نقل ڪندي ڪاوڙ ۾ هن کي گهوريندي هن جا لفظ ورجايا.

”ايئن ڪونهي، مون کي خبر آهي هڪ ته تون فرمائشون گهٽ ڪندين، ٻيو مان بابا کي چوندو آهيان شاديءَ کان پوءِ توهان اڳواٽ ئي هر مهيني جي پهرئين تاريخ ايترا پئسا ڏئي ڇڏيندا ڪيو جو مون کي بار بار گهرڻ جي ضرورت ئي ڪونه پئي.“

”پوءِ ڇاڇا ڇا چوندو آهي؟ هن ڪلندي پڇيو.

”بابا جو پنهنجو تجربو آهي، هو چوندو آهي ته هن 17 سالن جي عمر ۾ شادي ڪئي، جنهن جي ڪري هن کي ڪافي پريشانين ڏسڻيون پيون ان ڪري هن فيصلو ڪيو آهي ته هو پنهنجي پٽن جي شادي پنهنجي پيرن تي بيهڻ کان پوءِ ڪرائيندو. خبر اٿئي بابا جڏهن اها ڳالهه ڪندو آهي ته مان ڇا چوندو آهيان؟“

“ڇا؟”

“مان چونڊو آهيان بابا توهان 17 سالن جي عمر ۾ شادي ٿيڻ جي ڪري مسئلا ڏٺا ۽ مان 17 سالن جي عمر ۾ شادي نه ٿيڻ جي ڪري مسئلن جو شڪار آهيان، ان ڪري مون فيصلو ڪيو آهي ته منهنجو پٽ جڏهن 17 سالن جو ٿيندو ته مان شادي ڪرائي ڇڏيندو سانس.”

منهنجو جواب ٻڌي سماني تهڪ ڏئي کلڻ شروع ڪيو.
“سماني اها منڊي ته لاهي ڏجانءِ”. مون هن جي آڱر ۾ پاتل منڊي ڏانهن اشارو ڪندي چيو.

“هن منڊي لاهي ڏني ۽ مون اها وٺي ڪيسي ۾ رکي ڇڏي
“توڪي ڪڏهن کان ليڊيز منڊي پائڻ جو شوق ٿي ويو”. هن ڪيسي ۾ منڊي رکندي ڏسندي چيو.

“گهٻراءِ نه مان ڪونه پائيندس، مون ته ماپ لاءِ منڊي ورتي آهي، تنهنجي لاءِ ان سائيز جي هڪ منڊي ٺهرائيندم.”

“رافع اهو ٺيڪ ڪونهي، توڪي مون اڳ ۾ ئي ٻڌايو هيو ته مون کي سون ۾ دلچسپي ڪونهي، تون هينئن ڪجانءِ منهنجي لاءِ هڪڙو گولڊن ڪلر جو پتل جو چلو وٺجانءِ، هونئن به سون صرف نالي چڙهيل آهي، نه ته آهي اهو به پتل وانگر.”

سماني جا لفظ ٻڌي مون کي انهن ماڻهن تي ڪاوڙ اچڻ لڳي جيڪي چوندا آهن ته چوڪرين جي محبت ۾ ماڻهو خرچ ڪري ڪنگال ٿي ويندا آهي. سماني جون اهڙيون ڳالهيون ٻڌي منهنجي دل ۾ هن لاءِ محبت ۽ احترام وڌي ويندو هيو.

سماني مون کي خيالن ۾ گم ڏسي چيو.

“رافع ماڻهو چوندا آهن ته اڪثر شيخ ڪنجوس هوندا آهن، مون سان به ننڍپڻ ۾ هڪ شيخ چوڪري پڙهندي هئي، جيڪا ڪاپيءَ جي هڪ لائين ۾ ٻن لائينن جيڪي لفظ ننڍا ننڍا اکر ڪري لکندي هئي، تون به ته شيخ آهين پر تون ته ايڏو ڪنجوس ڪونهين.”

“ڇري شيخ قوم ان ڪري ڪنجوسي ڪري پئسا گڏ ڪندي آهي ته جيئن هو وڏا ماڻهو ٿي پنهنجي بزرگ جي خواهش پوري ڪري سگهن ۽ هن جا اهي خواب پورا ٿي سگهن جيڪي هو اڪثر ڏسندو

رهيو؟

“توهان جو بزرگ ڪير هيو؟” سماني چيو.

“شيخ چلي” مون مرڪندي جواب ڏنم.

شيخ چلي جو نالو ٻڌي سماني تهڪ ڏئي کلڻ لڳي، مون سماني کي کلندو ڏسي چيو.

“سماني! شيخ ڪنجوس ڪونه هوندا اٿئي، هو ته بچت ڪندا آهن ته جيئن اهي پئسا ڪنهن نيڪ ڪم ۾ استعمال ٿي سگهن، تو ٻڌو ڪونهي ته هڪ شيخ جي گهر ڪجهه ماڻهو چنڊو وٺڻ ويندا آهن، در ڪٽڪائي هو جڏهن ٻاهر انتظار ڪندا آهن ته اندران شيخ صاحب جو گرجدار آواز ٻڌڻ ۾ ايندو اٿن، جيڪو زال تي ڪاوڙجي رهيو هوندو آهي ته هن ناشتي ٺاهڻ ۾ ماڃس جون هڪ بدران به تيليون ڇو هاريون، شيخ صاحب جو هڪ تيلي تي ڪاوڙجڻ ڏسي چندي وارا مايوس ٿي موٽڻ لڳندا آهن پر شيخ صاحب انهن کي روڪي، اچڻ جو سبب پڇندو آهي ۽ جڏهن خبر پوندي اٿس ته چنڊو وٺڻ آيا آهن ته هوانهن کي ڪيسي مان هزار روپيو ڪڍي ڏيندو آهي.

ڏس اهي هوندا اٿئي شيخ، جيڪي ڪنجوسي ڪري نيڪ ڪمن لاءِ پئسا گڏ ڪندا آهن”. مون فخر ۾ سماني ڏانهن ڏسي چيو.

“مون کي ان ڳالهه تي يقين ڪونه پيو اچي ته اهو شيخ هوندو.”

تو کي في الحال يقين ڪونه ايندو ڪجهه عرصي بعد جڏهن تون به شيخ ٿيندين ۽ ۽ سماني رافع شيخ سڏائيندين ته پوءِ اصليت جي خبر پوندئي.”

“رافع زماني جي اها رسم نيڪ ڪونهي”، سماني احتجاج ڪندي چيو جيئن مرد عورت سان شادي ڪندو آهي، تيئن عورت به برابري جي بنياد تي مرد سان شادي ڪندي آهي پوءِ عورتن کي ڇو مجبور ڪيو ويندو آهي ته هوءَ پنهنجي ذات مٽائي، مان ته توکي ڪونه چوندم ته تون شادي کان پوءِ رافع سماني قاضي سڏاءِ پوءِ تون مون کي چوڻو ان ڳالهه لاءِ چوئين؟”

سماني جا لفظ ٻڌي مون کي ڪل اچي وئي مون هن ڏانهن مرڪندي ڏسي چيو.

“تون هاڻي بينظير ڀٽو ٿيڻ جي ڪوشش نه ڪر.”

اهي لفظ ٻڌي هوءُ به مون سان گڏ مرڪڻ لڳي.

روم تي جڏهن پهتس ته عالماڻي کي ڪجهه پريشان ڏٺم. مون جڏهن هن جي پريشاني جو سبب پڇيو ته نٿاڻ جي ڪوشش ڪرڻ لڳو پر پوءِ قمر الزمان ٻڌايو ته، عالماڻي جا گهر وارا مالي طور ڪافي پريشان آهن. سندس والد کي ڪنهن دوست آسرو ڏنو آهي ته عالماڻي چاهي ته هن کي پرائمري ماستري وٺي ڏئي سگهجي ٿي، سندس والد ان ڳالهه تي راضي ٿي ويو آهي ته عالماڻي کي يونيورسٽي ۾ پڙهڻ بدران ماستري ڪرڻ گهرجي، ان سان نه صرف هن جو يونيورسٽي جو خرچ بچي پوندو پر ان سان گڏ ماستري جي پگهار به گهر ايندي، مون کي ان وقت عالماڻي جي پيءُ جي سوچ تي ڪاوڙ اچي رهي هئي، جيڪو پٽ کي انجنيئرنگ جي ٻئي سال مان ڪيڊي ماسٽر بڻائڻ پيو چاهي. پر پوءِ سوچيم شايد هن جا گهر وارا يا ته سچ پچ مالي طور پريشان آهن يا وري هو انجنيئرنگ بعد نوڪري ملڻ کان نااميد آهن، يونيورسٽي ۾ پڙهندي اسان کي پرائن شاگردن کان خبر پئي هئي ته اڪثر شاگرد نوڪري لاءِ ڌڪا ٽاپا کائي آخر همت هاري يا ته ڪو ڪاروبار ڪن ٿا يا وري ڪا هلڪي ڦلڪي نوڪري ڪلرڪي يا پرائمري ماستري ڪرڻ تي مجبور ٿين ٿا.

مون کي پڪ هئي ته عالماڻي منهنجي ڳالهه ڪونه مڃيندو پر پوءِ به مون عالماڻي سان مخاطب ٿيندي چيو.

“يار عالماڻي قدرت هر انسان کي هر شيءِ ڪونه ڏيندي آهي، ڪنهن کي پئسو ڏيندي آهي ته ڪنهن کي پيار ۽ ڪنهن کي عزت ملندي آهي ته وري ان کي صحت ۾ ڪٽائي وجهندي آهي، تون گهٻرائين ڇو ٿو يارا الله سائين توکي سنو دماغ ڏنو آهي ۽ اسان کي سٺا مالدار گهر، توکي خبر آهي منهنجو پيءُ هر مهيني مون کي ايترا پئسا ڏيندو آهي جو ان مان ست اٺ سئو بچي به پوندا آهن ۽ قمر الزمان وٽ ته مون کان به وڌيڪ پئسا هوندا آهن، ڪيئن قمر الزمان؟ مون قمر الزمان ڏانهن ڏسي ان جي حمايت حاصل ڪرڻ چاهي.

“بلڪل يار منهنجو پيءُ ته ڪوڙ سارا پئسا موڪلڻ کان پوءِ مون کي چوندو آهي ته جي وڌيڪ گهرجن ته ٻيا به گهٻرائجان، خبر اٿئي

منهنجو پيءُ چونڊو آهي ته هن کي به پڙهائي جو ڏاڍو شوق هيو پر هڪ ته انجنيئرنگ ۾ داخلا ڪونه ملي ۽ ٻيو وري بابا ڪراڻپ جي ڪري پاڻ سان دڪان تي ويهاري ڇڏيو تنهنجي ڪري منهنجي پيءُ کي جڏهن خبر پوندي آهي ته ڪو ڇوڪرو مالي مسئلن جي ڪري تعليم حاصل نه ڪري رهيو آهي ته هو ان جي مدد ضرور ڪندو آهي.

عالمائي اسان ڏانهن ڏسي تمام نمائي آواز ۾ چيو

”يار توهان دوستن جي مهرباني ۾ مان ٻئي جي پئسي تي پنهنجي تعليم مڪمل ڪرڻ ڪونه ٿو چاهيان.“

”ڇڱو هيئن ٿا ڪيون“ مون ڳالهائيندي چيو ”يونيورسٽي هر شاگرد کي هر سال ست هزار روپيه يونيورسٽي جي خرچ لاءِ قرض حسنه ڏيندي آهي مان ۽ قمر الزمان اهي پئسا ڪونه وٺندا آهيون، تنهنجي ڪري اسان به انهن جو فارم پرينداسين ۽ پئسا وٺي توکي ڏينداسين، جڏهن تون يونيورسٽي مان نڪرڻ بعد ڪمائڻ لائق ٿيندين ته سڀ پئسا قسطن ۾ يونيورسٽي کي موٽائي ڏجانءِ.“

وڏي مشڪل سان اسان عالمائي کي ان ڳالهه تي راضي ڪيوسين، هڪ ڀل لاءِ ته عالمائي جو يونيورسٽي ڇڏڻ مون کي ائين لڳو ڇڻ جسم جو ڪو حصو ڌار ٿي رهيو هجي، پر پوءِ هن جي راضي ٿيڻ ۽ هن جي اکين ۾ خوشيءَ جي چمڪ ڏسي اطمینان ٿيو ته زندگي ائين ئي نارمل هلندي جيئن هلي رهي آهي.



ان ڏينهن روز وانگر مان ۽ سماني آڊيٽوريم پٺيان ڳالهائون ڪري رهيا هئاسين، سماني پنهنجي ماءُ جي تعريف ڪري رهي هئي.

”رافع! اسان جي ماما ڏاڍي بولڻ اٿئي، هوءُ جيڪو فيصلو ڪندي آهي، دل سان ڪندي آهي ۽ پوءِ ڪڏهن به ان تي پشيمان ڪونه ٿيندي آهي، هن جو چوڻ هوندو آهي ته اسان جا فيصلن وقت پنهنجي حساب سان صحيح هوندا آهن پر پوءِ وقت جي بدلجندڙ سان اهي غلط محسوس ٿيندا آهن، هن پاپا سان لو مٽريج ڪئي هئي ۽ پوءِ پاڻ ئي پاپا کي طلاق ڏيڻ تي مجبور ڪيو هئائين.“

“چوايئن آنتي چوڪيو؟” مون حيرت ۾ سماني ڏانهن ڏسي

پڇيو.

“اصل ۾ مون کان پوءِ جڏهن منهنجي پيٽ ڄمڻ واري هئي ته امي کي ڊليوري ۾ ڪافي مسئلو ٿي ويو هيو. جنهن جي ڪري ڊاڪٽر کي آپريشن ڪرڻو پيو. ان آپريشن کان پوءِ ڊاڪٽر ٻڌايو ته امي ٻيهر ماءُ ٿي ڪونه سگهندي. ان خبر تي اسان جي ڏاڏائي گهر ۾ ماته مڇي ويو. منهنجي ڏاڏي پنهنجي پٽ جي وارث ۽ پنهنجي پوٽي لاءِ روئڻ لڳي. ان کان پوءِ اڪثر منهنجي ڏاڏي اسان جي پايا کي اسان جي ماما لاءِ ورغلائيندي هئي ۽ کيس ٻي شادي ڪرڻ لاءِ چوندي هئي. گهر ۾ اهڙي حالت ڏسي منهنجي ماما پاڻ ئي منهنجي پاپا کان طلاق گهري. هڪ ته ان وقت هن کي اهو ڊپ هيو ته سياڻي ايئن ڪونه ٿئي جو منهنجو پاپا هن مان بدظن ٿي هن کي پاڻ طلاق ڏئي. شايد هو ۽ پنهنجي محبت جو اهڙو پوائتو انجام ڏسڻ ڪونه پئي چاهي ٻي ڳالهه ته هن پاپا جي دل ۾ به پٽ جي خواهش محسوس ڪري ورتي هئي. ماما اڪثر چوندي آهي ته جنهن سان محبت هوندي آهي، ان جي خوشيءَ لاءِ پنهنجون ڪوڙ خوشيون ختم ڪرڻيون پونديون آهن.”

“پوءِ توهان جي پاپا توهان جي ماما کي طلاق ڏئي ڇڏي؟” مون غمگين لهجي ۾ چيو.

“ها پهرين ته پاپا راضي ڪونه پيو ٿئي، پر پوءِ ڏاڏيءَ جي ضد ۽ ماما جي زور ڀرڻ تي راضي ٿي ويو.”

“توهان جو پاپا توهان سان ملڻ ايندو آهي؟”

“ماما ٻڌائيندي آهي ته شروع شروع ۾ اسان جو پاپا اسان سان ملڻ اڪثر ايندو هيو پر پوءِ اسان سان ملڻ جي ڪري هن جي نئين گهر ۾ مسئلا پيدا ٿيڻ لڳا. جنهن جي ڪري هن اچڻ وڃڻ ڇڏي ڏنو. اڄڪلهه ڪڏهن ڪڏهن فون تي خيريت دريافت ڪندو آهي.”

سماني جڏهن ٻڌائي رهي هئي ته مون سمجهيو هو ۽ پنهنجي پيءُ جي ذڪر سان روئي ويهندي پر هن جو سڀاڻ ڇهرو ڏسي مون کي ايئن لڳو جڻ هن حالات سان مڪمل ڪمپرومائيز ڪري ڇڏيو آهي.

گهڙي ۾ وقت ڏسندي سماني چيو “رافع هاڻي اسان کي هلڻ

گهرجي ”.

مان عادت موجب مايوسي مان ڏکي تان اٿي سماني سان گڏ هلڻ لڳم، اسين اڃا ڪجهه قدم کنيا هوندا سين جو سامهون کان اهو ساڳيو ڪامريڊ پنهنجي دوستن سان گڏ اسان ڏانهن اچي رهيو هيو. منهنجي ڀرسان اچي هن منهنجي شرت جي گريبان ۾ هٿ وڌو، ان کان اڳ ۾ جو مان يا سماني ڪجهه چئون هن کاهي هٿ سان منهنجو گريبان پڪڙيندي ساڄي هٿ سان هڪ زوردار ڌڪ منهنجي کاهي ڳل تي هڻندي چيو.

”جي آئنده وري يونيورسٽي ۾ هن چوڪريءَ سان ڏالر آئين ته اهڙو انجام ڪندوسانءِ جو يونيورسٽي ياد ڪندئي“.

اهو چئي هو ويڃڻ لڳا ته، پويان سماني هنن کي ڪاوڙ ۾ ڏاڍيون گاريون ڏيڻ شروع ڪيون، ”توهان ڪٿا آهيو، ڪمينا آهيو بزدل آهيو“ ڀر هو هن جي گارين کان بي پرواهه کلندا اتان هليا ويا.

سماني منهنجي ڀرسان اچي منهنجي شرت جا بٽڻ بند ڪري پهريون دفعو منهنجو هٿ پڪڙي پاڻ سان گڏ پنهنجي هاسٽل وٺي وئي، ڪافي دير تائين نصيحتون ڪندي رهي ته مان ان ڳالهه جو نوٽيس نه وٺان، خراب ماڻهو هوندا ئي خراب آهن ۽ هوسنن ماڻهن کي برداشت ڪو نه ڪري سگهندا آهن. هن چوڪري کي به ڪو ڪامپليڪس آهي جنهن کان جان چڙاڻڻ لاءِ هن اها حرڪت ڪئي آهي، ان کان سواءِ به سماني ڪافي ڳالهيون ڪندي رهي ۽ مان جيڪو ان وقت ڌرتي تي نه پر ڪنهن ٻرندڙ سڄ تي بيٺل هيم هن جي لفظن کان بي خبر ان سوچ ۾ گر هئس ته ڪيئن ان چوڪري کان بدلو وٺان.

پنهنجي هاسٽل تي پهچي مون سڄي ڳالهه قمر الزمان ۽ عالمائي کي ٻڌائي، عالمائي به سماني وانگر ڳالهائيندي ڳالهه کي درگذر ڪرڻ لاءِ چيو پر قمر الزمان جيڪو منهنجي ڳالهه ٻڌي اڳ ۾ ئي ڪاوڙ ۾ هيو تنهن عالمائي جو جڏهن مشورو ٻڌو ته ان تي به ڪاوڙجي ويو هن مون ڏانهن ڏسي چيو.

”رافع در گذر معنيٰ آئنده ڪڏهن به سماني پايي سان يونيورسٽي ۾ ڪونه ملندي ۽ انهن ڪامريڊن جي اڳيان ڊجي ڊجي هلندي ڀر هڪ ٻيو به رستو آهي جيڪو آهي ته خطرناڪ ڀر ماڻهو عزت ۽ پنهنجي مرضي

سان يونيورسٽي ۾ رهي سگهي ٿو".

منهنجي لاءِ سماني ڪي چڙڻ ناممڪن هيو مون قمر الزمان کي ٻيو رستو ٻڌائڻ لاءِ چيو.

هو مون کي هاسٽل جي مٿئين فلور تي هڪ ڪمري ۾ وٺي ويو جتي يونيورسٽي جي هڪ تنظيم جا ڪاميڊ شاگرد رهندا هئا. ڪمري ۾ داخل ٿياسين ته روم ۾ وڇايل قالين تي چار چٽا تاش ڪيڏي رهيا هئا ۽ پنجون انهن کي ڏسي رهيو هو.

اسان کي ڪمري ۾ ڏسي سڀ ڪاميڊ اٿي بيٺا، انهن مان هڪ جيڪو عهدي ۾ تنظيم جو جنرل سيڪريٽري ۽ قمر الزمان جو ڳوٺاڻي هيو تنهن اسان کي پنهنجي ڀرسان ويهاري هڪ ماڻهو سان تعارف ڪرايو جيڪو شايد مهمان هيو ان کان سواءِ باقي اڪثر هاسٽل ۾ ڪينٽين ۾ ملندا هئا، حال احوال کان پوءِ قمر الزمان ڳالهه شروع ڪندي چيو.

"سائين مخالف پارٽيءَ جي چوڪرن جي غنڊا گردي وڃي ٿي ڏينهن ڏينهن وڌندي اڄ اسان جي دوست سان به انهن جي هڪ ميمبر بدتميزي ڪئي آهي، توهان ته سڄي يونيورسٽي جي يونٽ جا جنرل سيڪريٽري آيو توهان کي ته ان ڳالهه جو نوٽيس وٺڻ گهرجي".

"ڪير هيو چوڪرو" ڪاميڊ سگريٽ جو ڪش هڻندي چيو. "چون ٿا گلزار نالو اٿس ۽ آهي به خسيس ميمبر پر لئي ايڏي ٿو ڪري جن يونيورسٽي جو مالڪ جي".

"اڙي اهو گلزار پڊي! اهو ٿو ايڏي لئي ڪري مون ته توهان کي پهرين ڏينهن ئي چيو هيو ته اسان جي پارٽي جا ميمبر ٿيو ڪوئي توهان کي چٽائي ڪونه ڏسندو، چڱو دير پر درست، آيو ته سهي اسان وٽ".

اهو چئي هن ڀرسان ويٺل چوڪري کي فارم کڻي اچڻ لاءِ چيو چوڪري جلدي ۾ ڪٻت مان فارم کڻي هڪ مون کي ۽ هڪ قمر الزمان کي ڏنو اسان اتي ئي فارم ڀري هنن جي حوالي ڪيو ڪاميڊ جي اسسٽنٽ فارم سان گڏ اسان کان ڏهه ڏهه روپيا تنظيمي فيس به گهري جيڪا قمر الزمان 20 روپيا ڏئي پنهي جي ادا ڪئي، ڪاميڊ پنهنجي اسسٽنٽ کي نصيحت ڪئي ته ميمبر شپ جي تاريخ به ٽي مهينا اڳ جي هڻي ڇڏي. ان کان پوءِ هن اسان ڏانهن ڏسندي چيو.

“چوري کي سڀاڻي ئي ٿا سٽڪو ڪيونس، توهان به ان نيڪ
ڪم ۾ گڏ هوندؤ؟ يا اهو ڪم اسان کي ئي ڪرڻو پوندؤ؟”
“مان به گڏ هوندم” مون جوش ۾ چيو.

سڀاڻي تي مان ڪلاس اٿيند ڪرڻ بدران تيار ٿي ڪامريڊن جي
روم ۾ هليو ويو. جيڪي سڀ ڏاڍي مزي سان ننڊ پيا هئا، تقريبن ڪلاڪ
انتظار ڪرڻ کان پوءِ واري واري سان اٿندا تيار ٿيندا ويا، جڏهن سڀ تيار
ٿي ويا ته انهن ناشتي جي فرمائش ڪئي، مون انهن جي خواهش مطابق
امداد جي ڪينٽين تي ناشتو ڪرايو. جت مون پهريون دفعو ڏٺو ته ٻن
ڪامريڊن چانهه بدران ناشتي سان گڏ بوتل پيتي، مون کي ڪامريڊن سان
گڏ ويٺل ڏسي اڪثر ڪينٽين ۾ موجود شاگرد جيڪي مون کي سڃاڻيندا
هئا حيرت ۾ پئجي ويا، ناشتو ڪرڻ کان بعد اسان سڀ ان نيت سان
اڻياسين ته گلزار کي ڳولهيون، هن کي ڳولھڻ ۾ گھڻو وقت ڪونه لڳو. هو
پنهنجن ٻن ساٿين سان گڏ ڪينٽين جي سامهون جوس واري وٽ انب جو
شڪ ڏاڍي مزي سان پي رهيو هيو. مون کي مخالف تنظيم جي پنجن
ڪامريڊن سان گڏ ايندو ڏسي هن خوف ۾ پنهنجي ٻنهي ساٿين ڏانهن ڏٺو
جيڪي هن کان به وڌيڪ ڊنل پئي لڳا.

ڪامريڊ هن جي ڀرسان اچي هن ڏانهن ڪاوڙ ۾ ڏسي چيو.
“چورا توکي ايڏي مستي ٿي پئي آهي جو تون اسان جي تنظيم
جي ميمبر سان ٿو وڙهين، ان کي ڊاڀا ڏين، ڇا توڙي سمجهين تون پاڻ کي.”
“اهو چئي ڪامريڊ هن جي ڳچي ۾ هٿ وجهي هڪ زوردار
چماٽ اهڙي طرح ڪيرايائين جيئن ان مون کي هنڻي هڻي، مون کي ان
وقت لڳو سڀني ڪامريڊن جو وڙهڻ جو اسٽائيل ساڳيو آهي، وڏي ڪامريڊ
جي مار ڪيڙ کان پوءِ ننڍن ٽن ڪامريڊن به هلڪي هلڪي چماٽ
وهائي ڪڍيس جڏهن ته هڪ ڪامريڊ جيڪو قد ۾ به سڀني کان ننڍو
هيو تنهن پري کان هن کي هٿ جون پنجئي آڱريون ڏيکاريندي چيس.
“جي حيا وارو هوندين ته وري ڪنهن کي تنگ ڪونه ڪندين.”
ان کان پوءِ ڪامريڊ مون ڏانهن ڏسي چيو. “منهنجي خيال ۾ گھڻي ئي اٿس
يا تون به وارو وٺندين؟”

“بس نيڪ اٿس” مون ڪامريڊ ڏانهن ٿورائتي نظرن سان ڏسندي

چيم.

ان واقعي کان پوءِ ڪجهه ماڻهن مون کي ڊيڄاريو ته گلزار جي پارٽي وارا ڪنهن به وقت بدلو وٺي سگهن ٿا. ان ڪري مون کي ڪامريڊن سان گڏ رهڻ گهرجي، ٻه ڏينهن ڪامريڊن سان گڏ گذارڻ کان پوءِ مون کي احساس ٿيو ته مان ڪامريڊن جي طريقي مطابق ڪونه ٿو هلي سگهان. سڄو ڏينهن، تاش ۽ ڪچهريون هر وقت ڪونه ڪوئي دوست يا مهمان جيڪڏهن ڪونهن آهن ته ان کان ان جي حيثيت مطابق چانهه پيئڻ يا ماني کائڻ، جي ڪو پراڻو ڪامريڊ اچي ته ان کي اوڌر تي چانهه ماني ڪرائين.

ٻن ڏينهن کان پوءِ مان واپس پنهنجي روٽين تي موٽي آيس، پر اهي ٻه ڏينهن ڪامريڊن سان گڏ گذارڻ کان پوءِ ۽ خاص طور چوڪري کي مار ڏيڻ واري واقعي کان بعد مان به يونيورسٽي ۾ ڪامريڊ مشهور ٿي ويس، جيتوڻيڪ مان صرف ڪڏهن ڪڏهن ڪامريڊن سان جيڪي رستي ۾ ريا ڪيٽين ۾ ملي ويندا هئا ته ويهي ڪجهه گهڙيون ڳالهيون ڪندو هئس پر آهستي آهستي عام چوڪرن وانگر ڪامريڊ به مون کي پنهنجي تنظيم جو خاص ميمبر سمجهڻ لڳا ۽ ان جو نقصان اهو ٿيو جو مهيني بعد مون کي يونيورسٽي ۾ تنظيم جو پريس سيڪريٽري بڻايو ويو. يونيورسٽي جي هر ڊپارٽمينٽ ۾ وڏا وڏا پوسٽر لڳايا ويا، جن تي ٻين عهديدارن سان گڏ منهنجو نالو به پريس سيڪريٽري جي خاني ۾ وڌڻ اکرن ۾ لکيو ويو.

ان وقت ڪنهن تنظيم جو عهديدار ٿيڻ سان لڳي وڌي ٿي ويندي هئي پر لڳي سان گڏ هر ماڻهو جي ذهن ۾ اهو هوندو ته ڪامريڊ معنيٰ پڙهائي کان آجو تڏهن منهنجن دوستن ۽ استادن کي منهنجي پريس سيڪريٽري ٿيڻ تي افسوس ٿيو.

سماني کي جڏهن منهنجي پريس سيڪريٽري ٿيڻ جي خبر پئي ته هن کي يقين ڪونه پئي آيو شام جو جڏهن مان هن سان ملڻ ويس ته هن ناراض لهجي ۾ چيو.

”اڄ يونيورسٽي جو ايڏو وڏو ڪامريڊ مون سان ڪيئن ملڻ آيو آهي؟“

”سماني پليز تون ته گهٽ ۾ گهٽ ائين نه چئ، توکي ڇاڻو لڳي ته

مان به روايتي ڪامريڊن وانگر آهيان، افسوس آهي جو تون به سمجهين ٿين ته مان عهدي ملڻ سان هڪدم بدلجي ويندم.

”اڙي بابا مان مذاق پئي ڪيان ڪامريڊ سائين“ هن لهجو مٽائيندي چيو.

”پر رافع مون سان هڪ واعدو ڪر، تون تنظيم جي ڪنهن خراب يا تشدد وارين سرگرمين ۾ حصو ڪونه وٺيندين ۽ پنهنجي پڙهائي تي به ساڳئي توجهه ڏيندين.“

مون هن سان واعدو ڪيو ته سٺن ٻارن وانگر مان اهو سڀ ڪجهه ڪندم جيڪو هو ڇاهي ٿي ۽ اهو ڪونه ڪندم جيڪو هن کي پسند ڪونه هيو.

وقت گذرڻ سان مان پنهنجو واعدو وفا ڪندو رهيم، يونيورسٽي جي ڪنهن به امتحان جي ڪنهن به پيپر ۾ مان فيل ڪونه ٿيم ۽ نه ئي وري ڪنهن سان ڪا لڙائي جهيڙو ڪيو ها ٿورو گهڻو ڊاڀو ڌڙڪو ڏئي اڪثر چوڪرن ۾ ٺاهه ڪرائيندو هيم، سمارٽي ۽ عالمائي ڪي پهريان ڪجهه ڏينهن ته منهنجي ڪامريڊ ٿيڻ تي افسوس رهيو پر پوءِ جڏهن هنن ڏٺو ته منهنجي ڪامريڊ ٿيڻ جي ڪري چوڪرا هنن کان ڊچڻ لڳا هئا ته هو به ان ڳالهه کي انجواءِ ڪرڻ لڳا، پهريون ڪلاس ۾ شاگرد اڪثر عالمائي ڪي ميڊونا سڏيندا هئا جيڪو نالو هن کي سخت ناپسند هيو پر پوءِ جڏهن کان مان ڪامريڊ ٿيو هئس ڪنهن جي همت ڪونه ٿيندي هئي جو عالمائي ڪي ڪو ميڊونا چئي، ساڳئي طرح سمارٽي ڪي به پهريون جيڪي چوڪرا چٽائي ڏسندا هئا هاڻي جڏهن هن کي ڏسي ڪنڌ هيٺ ڪندا هئا ته هن کي منهنجي ڪامريڊ ٿيڻ تي فخر ٿيندو هيو.

وقت ڪنهن تيز گهوڙي وانگر ائين ڊڪندو رهيو جو اسان کي خبر ئي ڪونه پئي ۽ فائنل ايئر ۾ اچي وياسين، جيتوڻيڪ فائنل ايئر ۾ اچڻ جي پنهنجي خوشي آهي، هڪ ماڻهو منزل جي ويجهو اچي ويندو آهي ۽ ٻيو يونيورسٽي ۾ سڀ کان سينيئر هوندو آهي، پر فائنل ايئر ۾ اچڻ جي مون کي بلڪل ڪائي خوشي ڪانه ٿي، التوسمارٽي جو سوچي دل ٻڏي ويندي هئي، هو ٽئين يعني آخري سيمسٽر ۾ هئي ۽ مان ستين ۾ ڇهن

مهينن کان پوءِ سماني کي يونيورسٽي ڇڏڻي هئي ۽ مون کي ڇهه مهينا پيا هن جي بغير يونيورسٽي ۾ گذارڻا هئا. سماني کي بغير يونيورسٽي ۾ وقت ڪيئن گذرندو. اهو سوچي ئي دل تي گهري اداسي ڄاڻنجي ويندي هئي. مون گهر ڪيئي پيرا بابا سان هن بابت ڳالهه ٻولهه ڪئي هئي پر هر دفعي بابا چوندو هيو جيستائين فائٽل ايئر جو امتحان ڪو نه ڏيندين مڱڻي ڪو نه ڪرائيندم يا چوندو هيو تنهنجي شادي نئين صدي ۾ ڪرائيندس. امڙ سان ڳالهائڻ فضول هيو ڇو جو هو هر وقت اهو سوچيندي هئي ته مان يونيورسٽي مان اچي ڪري هن جي ڪنهن مائٽياڻي سان شادي ڪندس. مون کي اهو ڊپ رهندو هيو ته ائين نه ٿئي جو يونيورسٽي مان نڪرڻ کان بعد سماني جي ماما هن جو رشتو ڪٿي طئي ڪري ڇڏي. جيتوڻيڪ سماني ٻڌايو هيو ته هن جي ماما ڪڏهن به هن جي مرضي کان سواءِ هن جو رشتو ڪو نه ڪرائيندي پر پوءِ به دل ۾ الائي ڇو ڪيئي وسوسا ايندا هئا. يونيورسٽي ۾ سماني سان گذريل چئن سالن ۾ مان هن جو ايترو ته عادي ٿي ويو هئس جو هن جي بغير زندگي گذارڻ ڏاڍو ڏکيو لڳي رهيو هيو. گذريل ٽن سالن کان منهنجا ڪپڙا ۽ بوٽ هو ۽ مون سان گڏ گل سينٽر هلي پسند ڪندي هئي. سندس خواهش موجب مان ”اوپن“ پرفيوم کان سواءِ ٻي ڪا پرفيوم ڪو نه هڻندو هيم پهرين مان چانهه سان گڏ بيري کي چوندو هيم چانهه ۾ ڪ گهڙي ۽ پ گهٽ، هو سمجهي ويندو هئو ڪير ڪنڊ گهڙي ۽ پاڻي پتي گهٽ پر پوءِ سمانيءَ جي سختي جي ڪري ڪ گهٽ پ گهڙي واري چانهه پيئندو هيم اها به ٻن ڪوپن کان مٿي ڪونه. مٺيون شيون بلڪل بند ڪري ڇڏيون هيم اهي سماني کي ڪونه وٺنديون هيون. مطلب ته زندگي منهنجي هئي ۽ پسند سماني جي.



ان ڏينهن جڏهن مان هن کي هاسٽل مان وٺي آڊيٽوريم جي پويان اچي وينم ته هو ۽ منهنجي پسند ڪيل ڳاڙهي ڪلر جي قيمص ۽ ڪاري ڪلر جي شلوار ۾ ڏاڍي خوبصورت لڳي رهي هئي. هن کي ڏسندي جڏهن اوچتو منهنجي چهر تي اداسي ڄاڻنجي وئي ته هن سبب پڇندي چيو.

”رافع! اڄ ڪلهه توکي ڇا ٿو ٿي وڃي جو ويٺي ويٺي اداس ٿيو“

ويجين؟”

“سماني مان سوچان پيو ڇهن مهينن بعد جڏهن تون امتحان پاس ڪري هلي وينديءَ ته منهنجو ڇا ٿيندو؟ مون کي توکان سواءِ يونيورسٽي ڏاڍي اوڀري لڳندي.”

“تون ڇا ٿو سمجهين ته مان توکي ايترو آساني سان ڇڏي ڏيندم؟ مون کي به 99 بئچ ۾ آيل خوبصورت چوڪريون ڏسي ڍپ لڳڻ لڳو آهي، توکي ڪيئن انهن سان يونيورسٽي ۾ اڪيلو ڇڏيندم؟. سماني جو شرارتي لهجو ڏسي مون کان تهڪ نڪري ويو.

اسان جي فائنل ايئر ۾ اچڻ سان گڏ ئي ملڪ ۾ فوجي حڪومت اچي وئي هئي، جنهن جي ڪري يونيورسٽي ۾ رينجرز گهراڻي سياسي تنظيمون جون سرگرميون محدود ڪيون ويون، هوڏانهن وائيس چانسلر به وقت پنهنجي هٿ ۾ ڏسي يونيورسٽي ۾ کوڙ ساريون اصلاحون ڪيون، جن کي هونئن سياسي تنظيمون رد ڪري ڇڏينديون هيون پر فوجي دور هئڻ جي ڪري ڪنهن به پارٽي اصلاحن تي اعتراض ڪونه ڪيو اسان جي فائنل ايئر ۾ اچڻ سان اهو قانون بڻايو ويو ته هر سبجيڪٽ جا گهٽ ۾ گهٽ 40 ڪلاس هلايا ويندا پلي ڪوبه چوڪرو ڪلاس ڪونه اٿيندڙ ڪري پوءِ به هن جي غير حاضري لڳندي ۽ جيڪڏهن ڪنهن چوڪري جي ڪنهن به سبجيڪٽ ۾ حاضري 75 سيڪڙو کان گهٽ هوندي ته ان کي هڪ سيمسٽر پوئتي ڪيو ويندو ان کان علاوه به ڪيترائي اصلاحي قدم کنيا ويا، جيڪي اسين سوچيندا هئاسين ته يونيورسٽي کي ڪافي اڳ ۾ ڪٽڻ گهرجن ها، گهڻن اصلاحي قدامت کان سواءِ فل پاور ملڻ جي ڪري يونيورسٽي انتظاميه اهڙا قدم به ڪٽڻ لڳي جن جو ٻڌي ڪري دل چوندي هئي وري موقعو ملي ته احتجاج ڪجي جيئن هاسٽل ۽ يونيورسٽي جي فيس اسان جي بئچ کان نئين ايندڙ بئچ جي 4 دفعا وڌيڪ هئي جيڪا غريب شاگردن لاءِ ادا ڪرڻ ڪافي ڏکي هئي.

فائنل ايئر ۾ اچڻ سان جتي مون سان سماني جي جدائي جو خوف گڏ رهڻ لڳو اتي عالمي به ڪافي پريشان رهندو هيو هن جي گهر جي مالي حالت ڏينهون ڏينهون بگڙجندي پئي وڃي ۽ ان جو قصور وار هن کي سمجهيو پيو وڃي، ڇاڪاڻ ته وڏو ڀاءُ هئڻ جي ڪري پيءُ سان گڏ جنهن

جي ڪلرڪي جي پگهار گهر ۾ رهندڙ ڀاتيئن لاءِ گهٽ هئي، هن کي ڪمائڻ جو ذميوار سمجهيو پيو وڃي، هن جي گهر وارن جو خيال هيو ته جيڪڏهن عالمائي به ڪنهن روزگار يا نوڪري سان لڳل هجي ها ته گهر جي ڪجهه مالي حالت بهتر ٿي وڃي ها، فائنل ايئر ٽائين جيئن ٿيڻ ڪري عالمائي يونيورسٽي جا ٽئي سال سٺن نمبر سان پاس ڪري آيو هيو ۽ کيس انتظار هيو ته سال گذرڻ بعد هن کي ڊگري ملي ته هو ڪنهن روزگار سان لڳي، گهر وارن جون اميدون پوريون ڪري سگهي.

فائنل ايئر کان اڳ قمر الزمان جي اهائي بي ڍنگي چال هئي، پوئين ٽن سالن ۾ 20 پيپرن ۾ فيل ٿي چڪو هيو پر هن کي انهن جي ڪا ئي پرواهه نه هوندي هئي، مان ۽ عالمائي اڪثر هن کي سمجهائيندا هئاسين ته يار ڪجهه پڙهائي تي توجهه ڏئي پيپر ڪڍ، پر سندس ساڳيو جواب هوندو هيو.

“ڪهڙي جلدي آيو يونيورسٽي مان نڪرڻ جي، ڪهڙيون اسان لاءِ يونيورسٽي کان ٻاهر نوڪريون پيون آهن؟”

پر پوءِ فائنل ايئر ۾ اسان جي نصيحت اثر ڏيکاريو قمر الزمان ۾ پڙهائي جو شوق ته ڪونه پيدا ٿيو البتہ هن ۾ اڇانڪ پيپر پاس ڪرڻ جو شوق جاڳي پيو تڏهن ئي هن ڪجهه پاڻ جهڙن شاگردن سان ملي ڪري هڪ پارٽي ٺاهي جنهن جو نالو “جڏا ويلفيئر ايسوسيئيشن” رکيو. هنن جي ان پارٽي جو مقصد يونيورسٽي ۾ پڙهندڙ انهن شاگردن جي مدد ڪري پاس ڪرائڻ هيو جن جا ڪافي پيپر رهيل هئا، ان مقصد کي حاصل ڪرڻ لاءِ هوميز ڪري استاد ڏانهن ويندا هئا ۽ انهن کي ايلاز منٿون ڪري “جڏا ويلفيئر ايسوسيئيشن” جي ميمبرن کي پاس ڪرڻ جي درخواست ڪندا هئا، ڪجهه ئي ڏينهن ۾ جڏا ويلفيئر ايسوسيئيشن ڪافي مقبول ٿي وئي پر ميمبر شاگرد ان جي نالي کان مطمئن ڪونه هئا ۽ تڏهن شرمندگي محسوس ڪندا هئا، جڏهن ڪئمپس ۾ انهن کي ويندو ڏسي ڪو شاگرد چوندو هيو “وڃي تو جڏو” قمر الزمان ۽ ان جي ساٿين اها صورتحال ڏسي تنظيم جو نالو مٽائي “الفقرا ويلفيئر ايسوسيئيشن” رکي ڇڏيو.

فائنل ايئر ۾ مان وڌ کان وڌ وقت سماني سان گڏ گذارڻ چاهيندو

هيم پر هن کي لائي ڇا ٿي ويو هيو جو مهيني ۾ ڪيئي ڏينهن گهر هلي ويندي هئي، جڏهن هن جي ائين سيمسٽر ۽ اسان جي ستين سيمسٽر جي امتحان جا فارم ڀرجڻ شروع ٿيا ته مون کي اهو ٻڌي ڏاڍو افسوس ٿيو ته سماني جو فارم ڪلاس گهٽ اٿيندو ڪرڻ جي ڪري ڪونه ڀرجي سگهيو ۽ هن کي هڪ سيمسٽر پوئتي ڪري اسان جي ڪلاس ۾ شامل ڪيو ويو آهي. مون کي هن جي پنهنجي ڪلاس ۾ اچڻ ۽ ائين ۽ آخري سيمسٽر ۾ پاڻ سان گڏ ويهڻ جي ڪائي خوشي ڪونه ٿي رهي هئي. مان جڏهن سماني سان شام جو مليم ۽ منهنجي ڪري ڄاڻي وائي ڪلاس اٿيندو نه ڪرڻ ۽ پاڻ کي سيمسٽر پوئتي ڪرائڻ تي ڪاوڙ جو اظهار ڪيو ته هن کلي جواب ڏيندي چيو.

”رافع مان توکي ڪيئن پئي يونيورسٽيءَ ۾ اڪيلو ڇڏي سگهان، مون کي خبر آهي ته تون مون کان سواءِ اداس ٿي وڃين ها ۽ سچ پچين ته منهنجي ڏاڍي خواهش هوندي هئي ته توهان گڏ ڪلاس اٿيندو ڪيان ۽ ان کان سواءِ اهو جيڪو اسان جي وچ ۾ سينيئر ۽ جونيئر جو فرق هيو اهو مون کي بلڪل سنو ڪونه لڳندو هيو.“

”پر سماني تون پنهنجا ڇهه مهينا ضايع ڪري ڇڏيا.“ مون احتجاجي لهجي ۾ چيو.

”ضايع نه رافع سجايا ڪري ڇڏيا.“

هن جي جواب کان پوءِ مان وڌيڪ ڪو جواب ڏئي ڪونه سگهيم.

سماني جي ڪلاس ۾ اچڻ کان پوءِ اسان جي ڪلاس جي رونق وڌي وئي، پهرين ڊيسڪ جيڪا چوڪرين لاءِ مخصوص هئي ان جي آخري ڪناري تي سماني ويهندي هئي ۽ مان ٻي ڊيسڪ جي منڍ ۾ ويهندو هئس، منهنجي ۽ سماني جي وچ ۾ پوين ڊيسڪن تي ويڃڻ لاءِ ٺهيل رستو هوندو هيو ڪڏهن ڪڏهن هلندڙ ڪلاس ۾ جڏهن بوريت ٿيندي هئي ته مان استاد جو منهن بورڊ ڏانهن ڏسي سماني جي وارن تي پين چُنبرائي ڇڏيندو هيم يا وري هن سان اشاري ۾ ڪچهري ڪندو هئم اڪثر چوڪرا اسان کي هلندڙ ڪلاس ۾ اشارن سان ڳالهائيندو ڏسي اهڙي طرح وات تي هٿ رکي تهڪ روڪيندا هئا جو استاد کي خبر ٿي ڪونه پوندي

هئي.

آخري سيمستر ۾ اسان جو هڪڙو سبجيڪٽ ٿيسس جو هيو جنهن ۾ چار پنچ چوڪرا گروپ ٺاهي ڪنهن موضوع تي ريسرچ ڪري ان جا نوٽس جمع ڪرائيندا هئا. گروپ ۾ هڪڙي گروپ ليڊر هوندو هيو جنهن کي نوٽس جمع ڪرائڻ وقت ڪميٽي جي اڳيان پنهنجي ريسرچ بابت بريفنگ به ڏيڻي هوندي هئي. اسان جيڪو گروپ ٺاهيوسين ان ۾ مان، سماني، قمر الزمان ۽ ٻيا شاگرد هئا منهنجي زور ڀرڻ تي اسان گروپ ليڊر سماني کي بڻايوسين. جڏهن ته عالمائي پنهنجو گروپ الڳ ٺاهيو هيو جنهن جو هو ليڊر هيو اسان جي گروپ جي موضوع ۾ مختلف سيمينٽ جا قسم جيڪ ڪرڻ شامل هيو جنهن جي ڪري ڪلاس ختم ٿيڻ کان پوءِ اسان ليبارٽري ۾ ڪافي دير تائين ڪم ڪندا هئاسين، سماني جي گروپ ۾ هئڻ جي ڪري مون کي دير تائين ڪم ڪرڻ ۾ ڪاٺي ٽڪاوت ڪونه ٿيندي هئي، جڏهن ته قمر الزمان ۽ ٻيا چوڪرا ٿوري دير ڪم ڪرڻ کان پوءِ ليبارٽري مان ڪسڪي ويندا هئا ۽ پوءِ بس مان ۽ سماني رهجي ويندا هئاسين.

آخري سيمستر وارو وقت زندگي جو سڀ کان شاندار عرصو هيو تي ڪلاڪ آرام کان سواءِ ڏينهن جو سٺو وقت سماني مون سان گڏ گذاريندي هئي، صبح جو ناشتو اسين ڪلاس شروع ٿيڻ کان اڳ گڏجي ڪندا هئاسين، منجهند جي ماني به گڏ ڪائيندا هئاسين، ان کان پوءِ سماني هاسٽل تي هلي ويندي هئي ۽ وري اسان شام جو ملندا هئاسين.

يونيورسٽي ۾ وقت هونئن ئي ڏاڍو تڪڙو گذري ويندو هيو پر اهي ڇهه مهينا ايئن گذري ويا جو لڳندو هيو ڏينهن ڳڻڻ ۾ ڪاٺي غلطي ٿي وئي آهي ۽ ڇهن ڏينهن کي يونيورسٽي وارا ڇهه مهينا پيا چون.

جڏهن اسان فائنل ايئر جو امتحان ڏئي ڇڏيو ۽ صرف ٿيسس ۽ ان جي واءِ واءِ رهيل هيءُ ته مان ڪجهه ڏينهن لاءِ گهر هليو ويو ته جيئن پنهنجي زندگي جي اهم خوشيءَ جا انتظام ڪرڻ لاءِ گهر وارن کي راضي ڪيان، گهر پهچي جڏهن مون بابا سان ڳالهه ڪيئي ته بابا اهڙي طرح پنهنجي لاچاري ڏيکاريندي اميءَ کي راضي ڪرڻ لاءِ چيو جو ڄڻ گهر جو سربراھ هوندو امي هجي، مون کي ان وقت لڳو جو منهنجو پيءُ مون لاءِ

اوپر وڌي ويو آهي. جڏهن مان ڪاليج ۾ پڙهندو هئس تڏهن کان بابا مون کي چونڊو هيو.

“پٽ سڀ کان پهرين پنهنجي تعليم مڪمل ڪريو جڏهن تعليم مڪمل ٿي وڃي ۽ ڪنهن مقام تي پهچي وڃو ته ان کان پوءِ ڪنهن چوڪري بابت سوچيو، پوءِ ڀلي اها انگريزياڻي هجي يا سنڌياڻي، امريڪن هجي يا آفريڪن” لفظ آفريڪن تي زور ڏئي بابا تهڪ ڏئي ڪلندو هيو پر اڄ بابا جو شادي جي معاملي تي ائين هٿ ڪڍي وڃڻ مون کي ڏاڍو عجيب لڳو. مون بابا سان احتجاج ڪندي چيو.

“بابا توهان ته چيو هيو شادي اسان جو ذاتي مسئلو آهي ۽ فيصلو ڪرڻ جو حق اسان کي هوندو.”

“مان ته اڄ به ان ڳالهه کي مڃان ٿو ان ڪري نه تنهنجي حمايت ٿو ڪريان نه مخالفت، جيڪڏهن تون پنهنجي ماءُ کي راضي ٿو ڪرين ته مون کي ڪوئي اعتراض ڪونهي.”

مون جڏهن امڙ سان سماني جي باري ۾ ڳالهه ڪئي ته ايئن لڳو ڇڻ ڪنهن بند کي گهارو لڳي ويو جنهن ۾ هر شيءِ سيلاب جي نظر تي وئي. اميءَ مون کي دٽڪا ڏيندي چيو.

“تو کي ڇا ٿي ويو آهي، جواهرڙيون ڳالهيون پيو ڪرين، اسان هي ذات ۾ رشتو ڪيئن ٿا ڪري سگهون، توکي خبر آهي ته هي ذات ۾ رشتي جي ڪري اسان جا پنهنجا مائٽ اسان جي گهر اچڻ وڃڻ ڇڏي ڏيندا، ڇو جو هنن کي ڊپ رهندو ته اسان جي گهر ۾ هي ذات جا ڌاريا ماڻهو نه آيل هجن. ان کان سواءِ رافع اسان جي پنهنجي گهر ۾ به نياڻين آهن، مان برداشت ڪونه ڪندم ته نياڻين جي موجودگي ۾ ڌاريا ماڻهو اسان جي گهر ۾ اچن ۽ ٻڌجي اها چوڪري اسان جي فيملي جي به هجي ها ته به مان اهو رشتو ٿيڻ ڪونه ڏيان ها، ماڻهو ڇا چوندا ته اچي اسان کي چوڪري ملي به ته ان طلاق يافتہ عورت جي ڌيءَ، جنهن پاڻ مرد کان سواءِ زندگي گذاري ۽ وري ڌيءَ کي آزادي سان يونيورسٽي ۾ ڇڏي ڏنائين.”

“امڙ تون سماني ۽ ان جي ماءُ جي باري ۾ ڪجهه نه چئ، مون کي خبر آهي هو ڪهڙي قسم جا ماڻهو آهن، تون پنهنجا گمان نه ٻڌاءِ مون پنج سال ان چوڪريءَ سان گڏ گذاريا آهن، هوءُ مون سان روز ملندي آهي پر

پوءِ به ڪڏهن هن مون کي پنهنجي هٿ کي به ڇهڻ ڪونه ڏنو آهي ۽ تون ان جي باري ۾ شڪ ڪري رهي آهين.

“رافع تون ان ڏاڻن چوريءَ جي محبت ۾ ايڏو اندوڻي ويو آهين.”

امڙ اهو جملو اهڙو ته ڪاوڙ ۾ چيو جو منهنجي اکين ۾ پاڻي اچي ويو مان اتان اٿي وڃي پنهنجي ڪمري ۾ بستري تي ڪري پيم، ڪمري ۾ اچي مون کي خبر ٿي ڪونه پئي ته منهنجي اکين مان ڪيتري دير تائين لڙڪ وهائي ڪي آلو ڪندا رهيا ۽ ڪهڙي وقت مون کي ننڊ اچي وئي.

به ڏينهن گهر ۾ رهڻ کان پوءِ مون کي گهر ڏاڍو اوڀرو لڳڻ لڳو جيئن ڪو زنده ماڻهو قبر ۾ ڦاسي پوندو آهي، تيئن لڳو ته جي مان وڌيڪ گهر ۾ رهيس ته منهنجي دل ڦاٽي پوندي گهر ۾ امڙ مون سان ڳالهائڻ ڇڏي ڏنو جڏهن به هوءَ مون ڏانهن ڏسندي هئي ته هن جي اکين ۾ آلاڻ اچي ويندي هئي، مون کي لڳندو هيو ڇڻ مان هن جو قصور وار آهيان، هوءَ ته پنهنجي لڙڪن ۾ پنهنجي ناراضگي ۽ ڏک ظاهر ڪري وٺندي هئي پر گهر ۾ مان ڪنهن کي پنهنجو درد ڪونه ٻڌائي سگهيم بابا ڪافي سارن ماڻهن کي مون کي سمجهائڻ لاءِ گهرائيو هر ڪو ساڳئي نصيحت ڪرڻ لڳو ته ماءُ پيءُ جا فيصلا اولاد لاءِ هميشه بهتر هوندا آهن. ڪنهن کي منهنجي جذبات جي پراڻه ڪونه هئي، خبر ناهي ڇو وڏن کي ننڍا هميشه غلط ۽ بي سمجهه لڳندا آهن، ان ڏينهن جڏهن منهنجو مامو مون کي سمجهائڻ لاءِ آيو ته مون پهرين هن جي ڳالهين تي توجهه ڪونه ڏنو بس هن کي سگريٽ پيئندو ڏسندو رهيم پر پوءِ هن جڏهن سماني جو نالو ڪنيو ته منهنجو ڌيان هن ڏانهن ڇڪجي ويو.

“ڏس جيڪڏهن تون گهر وارن جي مرضي جي خلاف شادي ڪندين ته تنهنجي ڪوشش جي باوجود به سماني کي اها عزت ڪونه ملي سگهندي جيڪا حاصل ڪرڻ هر عورت جي خواهش هوندي آهي، هونئن به رافع ماءُ پيءُ جي مرضي خلاف ڪيل ڪم قدرت کي به پسند ڪونه هوندو اٿئي، مون ڪوڙا اهڙا جوڙا ڏنا آهن جن ۾ ايتري محبت هوندي هئي جو گمان ٿيندو هيو ته ايڏي محبت ته ڪڏهن به ختم ٿي ڪونه ٿي سگهي پر ماءُ پيءُ جي نافرمانِي جي ڪري قدرت هنن جي محبت ائين ختم ڪري ڇڏيندي آهي جو لڳندو ٿي ڪونهي ته هنن ۾ به ڪڏهن ڪو

تعلق رهيو هوندو. مون کي پوڻو ٿئي ته متان توسان به ائين نه ٿئي ته تنهنجي ماءُ جي ڏکاييل دل مان، سماني لاءِ ڪا آه نڪري وڃي". مامي جا لفظ ٻڌي منهنجي اکين ۾ ڳوڙها تري آيا جيڪي عادت موجب ٻئي جي موجودگي جي ڪري اکين ۾ ٿي رهيا. ان وقت سماني مون کي پاڻ کان ڪافي دور ويندي نظر آئي، مون کي لڳو جيڪڏهن سماني کي حاصل ڪري به ورتو ته اسان جو انجام به سماني جي ماما پاپا جي محبت جهڙو ٿيندو. مان ڪنهن به قيمت تي سماني کي ڏکڻ ۽ تڪليف ۾ ڏسڻ ڪو نه پئي چاهيم. تڏهن ئي مون هڪڙو فيصلو ڪيو ۽ صبح جو يونيورسٽي هليو ويو.

يونيورسٽي ۾ بن ڏينهن تائين مان هاسٽل جي ڪمري کان ڪونه نڪتم، سماني جي سامهون بيهڻ جي مون ۾ همت ئي ڪونه پئي ٿئي، قمر الزمان سماني کي منهنجي اچڻ جو اطلاع ڏئي ڇڏيو هو. هن پهرين ڏينهن هاسٽل تي منهنجو انتظار ڪيو پر مان ڪونه ويو ۽ پئي ڏينهن ڪئمپس ۾ ڳولهي ندي رهي، اتي به ڪونه مليو مانس ته قمر الزمان کان منهنجي باري ۾ پڇيائين. قمر الزمان ايترو ئي چيس ته جڏهن کان گهران آيو آهي ڪنهن سان ڳالهائي ڪونه ٿو بس چپ چاپ رهي ٿو. شام جو روم تي هڪ چوڪري اچي ٻڌايو ته منهنجي لاءِ سماني جي فون آهي، مون هن کي چيو ته چئيس روم تي ڪونهي پر ٿوري دير کان پوءِ وري ٻيو چوڪرو جڏهن ٻڌائڻ آيو ته سماني جي فون آهي ته مان ٿڪل قدم سان پاڻ کي گهلي نندو فون تائين آيم. رسيور ڪٿي جڏهن هيلو ڪيم ته ڪافي دير بعد سماني جو آواز ٻڌڻ ۾ آيو هن جي آواز ۾ هن جو درد محسوس ٿي رهيو هيو. هن ڳالهائيندي چيو.

رافع ڇا تون مون کي هاڻي ان لائق به ڪونه ٿو سمجهين جو پنهنجن ڏکڻ ۾ شريڪ ڪري سگهين، جي تنهنجي دل ۾ اڃا منهنجي لاءِ محبت آهي ته مون سان هاڻي جو هاڻي آڊيٽوريم وٽ مل".

اهو چئي هن رسيور رکي ڇڏيو مان به رسيور رکي سڌو آڊيٽوريم ڏانهن ويو. جڏهن آڊيٽوريم ۾ سان پهتس ته سماني کي سامهون ايندو ڏسي تي ئي بيهي ويس، سماني منهنجي ڀرسان اچي بيٺي ڪونه پر هلندي وڃي ان ئي ڊڪي تي وڃي ويٺي جتي هو ۽ ويهندي هئي. مان به هن جي

پرسان اچي ويهي رهيم. ڪافي دير تائين اسان چپ چاپ هڪ ٻئي کي ڏسندا رهياسين، ڪنهن مهل منهنجي دل چاهيو ته هن سان ڪجهه ڳالهائين پر سمجهه ۾ ڪونه پيو اچي ته ڇا ڳالهائين، ساڳئي طرح وقفي وقفي سان سماني جا چپ گهڙي ڪن لاءِ لرزندي اچانڪ چپ ٿيندا ڏسي لڳو ته هوءَ به ڪجهه چوڻ پئي چاهي پر چئي ڪونه ٿي سگهي آخر هن ئي همت ڪري چيو.

”ڇا چيو تنهنجي گهر وارن؟“

مون هن جي سوال جو ڪوئي جواب ڪونه ڏنو ۽ چپ رهيم. هن وري ڳالهائيندي چيو.

”راضي ڪونه ٿيا؟“

مون کان ان وقت به جواب ۾ هڪ لفظ زبان مان ڪونه نڪتو هن مسلسل مون کي خاموش ڏسي ڪاوڙ ۾ چيو.

”رافع تون ته صفا ٻار آهين، جي اسان جو جسماني طور ملڻ ممڪن ڪونه آهي ته پوءِ ڇا ٿيو روح ته مليل آهن نه، مان تڏهن توکي چوندي هئيم ته تون منهنجي روح جو ساٿي ٿي، ڏس فائدي ۾ وٺين نه؟“
”سماني پليز! مان مذاق جي موڊ ۾ ڪونه آهيان.“

مون پهريون دفعو ڳالهائيندي چيو.

”رافع! مان توکان صرف هڪڙي ڳالهه پڇڻ ٿي چاهيان ڇا تون به پنهنجي گهر وارن سان اتفاق ڪرين ٿو؟“

”سماني! مان پنهنجي خوشيءَ لاءِ پنهنجي ماءُ جي اکين ۾ هر وقت ڳوڙها ڏسي ڪونه ٿو سگهان ۽ سماني مون کي ڊپ ٿو لڳي ته هنن جي ڳوڙهن ۾ تنهنجون خوشيون نه ٻڏي وڃن، مان توکي تڪليف ۾ ڏسي ڪونه سگهندس، مان پنهنجي ماءُ کي به تڪليف ۾ ڏسڻ ڪونه ٿو چاهيان، پر پوءِ....“ ان کان وڌيڪ مان ڪجهه به ڪونه چئي سگهيم ۽ ڳوڙها مسلسل منهنجي اکين مان وهڻ شروع ٿي ويا، اهوزندگي ۾ پهريون دفعو هيو جو مان هوش ۾ اچڻ کان پوءِ ڪنهن جي سامهون رنوهيس، مون سان گڏ سماني جي اکين مان به ڳوڙها ٽمڻ شروع ٿي ويا، ڪڏهن ڪڏهن ته اکين تي به حيرت ٿيندي آهي جواڻين وهڻ شروع ڪنديون آهن جڻ پويان ڪو سمنڊ هجين.

سماني پنهنجا ڳوڙها اڳهندي مون ڏانهن ڏسي چيو.

”رافع! ڪاش تون مون کي جدا ٿيڻ جو ڪو ٻيو سبب ٻڌائين ها ته جيئن مان توکي آهستي آهستي وسارڻ جي ڪوشش ته ڪيان ها، تون ته پاڻ کي هميشه هميشه لاءِ منهنجي دل ۾ امر ڪري ڇڏيو.“

ان کان پوءِ منهنجي سماني سان آخري ملاقات ٿيسس جي واءِ واءِ ۽ بريفنگ وقت ٿي هوءَ ڪميٽيءَ کي پروجيڪٽ جي باري ۾ ٻڌائي رهي هئي ۽ مان چپ چاپ هن کي ائين ڏسي رهيو هئس جيئن ڪو مريض موت قريب اچڻ وقت پنهنجي محبوب کي آخري پيرو ڏسندو آهي.



اه سماني کان جدا ٿئي ٽي سال گذري چڪا آهن پر پوءِ به هن جون يادون ائين گڏ هونديون آهن جو لڳندو آهي ته اڃا ڪلهه هن سان آخري ملاقات ٿي هئي. هوءَ هاڻي مون سان ڪڏهن ڪڏهن فون تي ڳالهائيندي آهي، ٻه سال اڳ جڏهن هن جي شادي ٿيڻ واري هئي ته هن فون ڪري دعوت ڏني ۽ ضد ڪرڻ لڳي ته مان هن جي شادي ۾ شرڪت ڪيان، مان نٿائيندو رهيم ۽ هوءَ اصرار ڪندي رهي جڏهن مون هن کي سمجهائيندي چيو.

”تون ته عورتن ۾ ويٺي هونديءَ ۽ مان مردن ۾. پوءِ منهنجي اچڻ نه اچڻ سان ڪهڙو فرق ٿو پئي“ تنهن کان پوءِ هن وڌيڪ اصرار ڪونه ڪيو وري پوئين سال فون ڪري هن خوشخبري ڏني ته هوءَ هڪ پٽ جي ماءُ ٿي آهي ۽ سڀ کان پهرئين مون کي مبارڪباد ڏئي رهي آهي مون جڏهن هن کي مبارڪ ڏني ته هن پنهنجي پٽ جو نالو منهنجي نالي تي عبدالرافع رکڻ جي اجازت گهري

تڏهن مون کي احمد فراز جو شعر ياد آيو

اور کتنی محبتیں چاڻيے تجھے فرار

ماڻهن لاءِ اپني بيٺون پٽ تير لاءِ نام رکھ دے

مون کلي هن کي چيو.

”سماني! تون پٽ کي منهنجو نالو ڏئي منهنجي ڪاوڙ هن مان ڪڍڻ ٿي چاهين مان توکي ان جي اجازت هرگز نه ڏيندم.“

”مان هن ۾ توکي محسوس ڪرڻ چاهيان ٿي رافع“. هن ڏکويل آواز ۾ چيو.

مان جڏهن ڪافي دير تائين هن کي ايلاز ڪندو رهيم ته ڪو ٻيو سنو نالو رکيس ڇاڪاڻ ته منهنجي نالي وارن ماڻهن جا پاڳ سٺا ڪونه ٿيندا آهن ته هوءُ روئي ويئي ۽ روئندي چوڻ لڳي ته مان پنهنجي پٽ کي راسم ٿي چونديس، ٻيا ڪٿي کيس ڪهڙي به نالي سان سڏين اهو نالو يونيورسٽي ۾ مون ۽ سماني پنهنجي پنهنجي نالي جو اڌ ملائي پنهنجي پٽ لاءِ سوچيو هيوسين.

ڪجهه ڏينهن اڳ سماني فون ڪري مون کي خوشخبري ٻڌائي هئي ته راسم هاڻي ڳالهائڻ شروع ڪيو آهي، هوءُ راسم کي فون ڏئي ڳالهائڻ لاءِ همٿائڻ لڳي پر هو ويچارو آ، اي ڪرڻ لڳو ته سماني هن کي سمجهائيندي چيو پٽ چٽو پاپا، پاپا آهي نه فون تي....

سماني جا لفظ ٻڌي الاڻي چو منهنجي هٿ مان رسيور ڪري پيو ۽ مان راسم جا لفظ ٻڌي ڪونه سگهيم.

يونيورسٽي مان فارغ ٿيڻ کان پوءِ هڪ سال نوڪري ڳولهيندو رهيم پر ناڪام رهيم جت درخواست ڏيان ته جواب ڪونه اچي، جي ڪنهن نوڪري لاءِ لکت جي تيست پر گهرائين ۽ اها پاس ڪيان ته زباني تيست پر فيل ڪري ڇڏين، ڪيئي دفعا نوڪري لاءِ ڪراچي حيدرآباد جا چڪر کاتي کاتي آخر همت جواب ڏئي وئي، هڪ يا ٻن نوڪرين لاءِ انٽرويو ۾ پنج سئو کان هزار چوڪرا ڏسي پنهنجي ڪامياب ٿيڻ جي اميد گهٽ لڳندي هئي، هونئن به اسان کي يونيورسٽي ۾ ڪورس جو چوٿون حصو به مشڪل سان پڙهايو ويو هيو ۽ امتحان وٺندڙا اها اميد رکندا هئا ته اسان يونيورسٽي ۾ پڙهيل 40 سبجيڪٽن ۾ ئي حافظ هجون ۽ هو جنهن به سبجيڪٽ مان جيڪو سوال پڇن اهو اسان کي اچڻ گهرجي.

انٽرويو تي آيل چوڪرن جي هٿن ۾ 16 سالن جي تعليم جا سرٽيفڪيٽ ۽ چهرن تي 25 سالن جي عمر ۾ پنجاهه سالن جي پريشاني ڏسي شعر ياد اچي ويندو هيو.

ڪهڙا هون آڄ بھي روئي ڪے چار حرف ليئے
سوال يہ ہے کتابوں نے کیا ديا مجھ کو

آخر هڪ ڏينهن مايوس ٿي بابا کي چيم ته مون کي پاڻ سان گڏ
 ڪاروبار تي ويهاري منهنجا لفظ ٻڌي بابا کي شديد ڌچڪو لڳو نوڪري
 نه هجڻ باوجود به بابا پنهنجي دوستن کي مون سان ملائي فخر مان تعارف
 ڪرائيندي چوندو هيو ”هي منهنجو پٽ انجنيئر آهي“.

ڪافي ڏينهن تائين بابا نٿائيندو رهيو پر پوءِ روز گهر ۾ مون کي
 پنهنجي ڪمري ۾ سڄو ڏينهن بند ڏسي، هو هڪ ڏينهن مون کي پاڻ سان
 گڏ پنهنجي آفيس ۾ وٺي ويو جتي هن اڳ ۾ ئي مون لاءِ ٽيبل رکرائي ڇڏي
 هئي، ٽيبل ڏسي مون کي بابا جي آرزو جي شڪست تي افسوس ٿيو وڏي
 ٽيبل تي سائي ڪلر جي چادر رکيل هئي، جنهن تي ڪاري ڪلر جو
 شيشورڪيل هو ۽ ان جي مٿان آفيس جي سامان سان گڏ پاڪستاني
 جهنڊو ۽ دنيا جو گول نقشورڪيل هيو شايد بابا پنهنجي آفيس ۾ مون کي
 سرڪاري آفيس ۾ ويٺل محسوس ڪرڻ پئي چاهيو.

شروع شروع ۾ ڪم جي وچ ۾ جڏهن بابا کي پاڻ ڏانهن ڏسندي
 ڏسندو هيم ته هن جون غمگين اکيون مون کي به اداس ڪري ڇڏينديون
 هيون، پر پوءِ وقت گذرڻ ۽ نفعي وڌڻ سان بابا منهنجي ڪم مان خوش ٿيڻ
 لڳو هاڻي اڪثر هو دوستن کي فخر مان ٻڌائيندو آهي ته منهنجي
 ڪاروبار ۾ شرڪت جي ڪري هن کي ڪيئي سيڪڙو وڌيڪ فائدو
 ٿيندو آهي.

هڪ ڏينهن بابا خوش ٿي منهنجي اڳيان هزار جي نوٽن جو هڪ
 بئنڊ رکندي چيائين ته مان هنن کي جت دل وٺي اتي خرچ ڪيان پر مان
 اهو ان کي موٽائي ڏيندي چيو.

”هن وقت هي پئسا منهنجي ڪاٺي ضرورت پوري ڪونه ٿا
 ڪري سگهن“.

ڪاروباري ماڻهو کي پئسا ملندي خوشي ٿيندي آهي پر ان ڏينهن
 بابا کي اهي پئسا واپس وٺندي ڪاٺي خوشي ڪونه ٿي، هن جي خواهش
 هئي ته مان اهي پئسا رڪان ۾ مون کي جيڪي شيون وٺيون هيون ان لاءِ
 اهي پئسا ٿورا هئا. منهنجي خواهش هئي، مان هڪ پتل جو چلو وٺي
 سمان کي ڏيان يا ان کي کنڊ گهٽ ۽ پتي گهڻي واري چانهه جو هڪ
 ڪوپ پياريان پر اهو سڀ ڪجهه انهن پئسن ۾ هاڻي ممڪن ڪونه هيو.

ڪالهه تن سالن بعد قمر الزمان سان ملاقات ٿي هو پنهنجي ننڍي ڀاءُ جي شادي جو ڪارڊ ڏيڻ آيو هيو. قمر الزمان ۽ منهنجي وچ ۾ 140 ڪلوميٽرن جو فاصلو هيو جنهن کي طءُ ڪرڻ ۾ هڪ هزار ڏينهن کان مٿي لڳي ويا هئا، شايد قصور منهنجو هيو جو يونيورسٽي کان پوءِ ڪنهن سان ملڻ ڳالهائڻ تي دل ڪونه ڪندي هئي، مون جڏهن قمر الزمان کي ڏٺو ته يقين ڪونه پئي آيو ته ڪو هن جهڙو ڪل مک ۽ چڙواڳ ماڻهو ايترو جلدي ايڏو سنجيده به ٿي سگهي ٿو. مون هن کي نظر جو چشمو پاڻ ڏسي مر ڪندي چيو.

”هي ڪڏهن کان؟ سچ پچ نظر جو آهي يا تون پاڻ کي سنجيده ۽ پڙهيل لکيل ٿو ظاهر ڪرڻ چاهين.“

”نظر جو آ گذريل ٻن سالن کان اکين تي آهي“ هن سنجيده لهجي ۾ چيو.

هن جڏهن پنهنجي ڀاءُ جي شاديءَ جو ڪارڊ ڏٺو ته مون شڪايت ڪندي چيو.

”يار تون پنهنجي شاديءَ جو سڌ ته ڪونه ڏنو هاڻي ڀاءُ جي شادي جو ڏيڻ آيو آهين.“

”مان جڏهن شادي ڪندس ته توکي ضرور سڏ ڏيندس“ اهو چئي قمر الزمان جي چپن تي ٿڪي مرڪ اچي وئي، هن جو جواب ٻڌي آءٌ چرڪي پيمر ڪجهه دير چپ چاپ هن کي ڏسندم رهيم پوءِ خاموشي توڙيندي چيم.

”تنهنجي ماساٽ جو ڇا ٿيو؟“

”شادي ٿي ويس، پنهنجي مڙس سان خوش آهي.“

”تون ڇو نه ساڻس شادي ڪئي؟“

”هون....“ قمر الزمان ڊگهو ساهه کڻي مون ڏانهن ڏسندي چيو.

”يار ڪڏهن ڪڏهن پنهنجا به دوکو ڪري ويندا اٿئي، اسان جڏهن رشتو گهريوسين ته چيائون اسان جي ڌيءَ ڊاڪٽر آهي ان لاءِ ڪو ڊاڪٽر ڇو ڪرو ٿي ٺيڪ رهندو جيڪو ان جي پروفيشن ۽ ان جي ڪري پيدا ٿيندڙ مسئلن کي سمجهي سگهي.“

”تي سگهي ٿو هو صحيح چوندا هجن.“ مون هن جي چشمي جي

اندر هن جون اداس اڪيون ڏسندي چيو.

”مون کي ڪو افسوس ڪونه ٿئي ها جيڪڏهن هن جي شادي ڪنهن ڊاڪٽر سان ٿئي ها، افسوس هن ڳالهه جو آهي ته هن جي شادي هڪ وڏي ڪاروباري ماڻهو جي ڪاروباري پٽ سان صرف ان ڪري ڪرائي وئي جو هو اسان کان پئسن ۾ وڌيڪ هئا.“

”پوءِ ڇا تون ان جي ڪري شادي ڪونه ڪندي؟“ مون پڇيو.
”اهو سوال مان توکان به پڇي سگهان ٿو؟، قمر الزمان مون ڏانهن ڏسي چيو.“

هن جي سوال کان پوءِ مان چپ ٿي ويس.
جڏهن ملازم ٽيبل تي بوتلون رکي ويو ته مون هڪ بوتل قمر الزمان ڏانهن وڌائيندي چيو.
”يار يونيورسٽي ڏاڍي ياد پئي اچي، ڪنهن ڏينهن پروگرام ٺاهه ته يونيورسٽي ڏسي اچون.“

قمر الزمان بوتل وٺندي ڪنڌ لوڏائي هاڪار ڪئي.
”ڪيڏو مزو ايندو تون گڏ هوندين، عالمائي کي به حيدرآباد مان ڪٽنداسين ۽ پوءِ پرائيڊون يادون تازيون ڪنداسين.“
قمر الزمان بوتل اڃا چپن ڀرسان رکي مس جو عالمائي جو نالو ٻڌي جڙ هن کي جهٽڪو لڳي ويو هن بوتل ٿيل تي واپس رکندي مون ڏانهن حيرت ۾ ڏسي چيو.

”رافع توکي عالمائي جي خبر ڪونهي ڇا؟“
”ڇا جي؟“ مون سواليه نظر سان هن ڏانهن ڏٺو.
”عالمائي ته بيروزگاري کان تنگ اچي ڪيئي ڏينهن اڳ خودڪشي ڪري پنهنجو انت آڻي ڇڏيو.“
”خودڪشي؟..... عالمائي خودڪشي ڪئي؟“

ذهن ۾ ڌماڪا ٿيڻ لڳا ها، منهنجي آس پاس جي هر شيءِ گول گهمي رهي هئي. چئني پاسن جون پٽيون، ڪرسيون ٽيبلون در دريون ۽ پيرن هيٺان زمين هر شيءِ منهنجي چوڌاري ٽري رهي هئي، ڪافي دير تائين مان ڪرسي کي زور سان پڪڙي اتي ويٺو رهيم ڪجهه دير بعد جڏهن زمين بيٺل محسوس ٿي ته منهنجي نظر قمر الزمان تي پئي جنهن

جي اکين ۾ لڙڪ لارون ڪري ڳلن تي ڪري رهيا هئا.
 مون قمر الزمان ڏانهن ڏسي روڻهار ڪي آواز ۾ چيو.
 ”يار ڪهڙا حسين خواب اکين ۾ سجائي يونيورسٽي ويا هئاسين
 ۽ ڪهڙي پيانڪ تعبير نصيب ٿي، اسان ته ڄڻ سموري زندگي ڊگري جي
 نالي ۾ ڪاغذ جي هڪ ٽڪري عيوض ڪپائي آياسين.“
 ڊگهو عرصو قيد ڪاٽي موٽي ايندڙ قيدي به پاڻ کي اسان کان
 وڌيڪ خوش ۽ آزاد محسوس ڪندو هوندو.....
 هاڻي ڪٿان آڻجي....

سماني، جيڪا مون کان پتل جو چلو گهري
 عالماني جنهنجي سنجيدگي به زندگي جو احساس ڏياريندي
 هئي، ۽ پنهنجا اهي خواب جيڪي يونيورسٽي جي ديوارن پٺيان ڪٿي
 گهر ٿي ويا.





عبدالرافع شيخ جي هن ناول ”يونيورسٽيءَ ۾ گرم ٿيل خواب“ جي تعارف ۽ تعريف هڪ جملو لکڻ ٿي ڪافي آهي ته، ”هي هن ڪتاب جو ٽيون ايڊيشن آهي.“

هن ڪتاب جي پهرين ايڊيشن کان هن ٽين ايڊيشن تائين سال جا ڪيترا به ڪلينڊر تبديل ٿيا هجن پر ان کان وڌيڪ تيزيءَ سان هي دنيا ۽ خاص طور اسان جا ادبي روبا تبديل ٿيا آهن.

ناول کان هتي ڪهاڻي وري مختصر ڪهاڻي، مائڪرو ڪهاڻي 100 لفظن جي ڪهاڻي 50 لفظن جي ڪهاڻي وغيره جو گوڙ وڌي ويو آهي. نوجوان ليکڪن تجربن جي نالي تي ۽ مون جهڙن ڪراڙن ليکڪن جن جا هٿ ڊگهي تحرير لکڻ وقت ڏڪي رهيا آهن ۽ ڪنگهه کان پريشان ٿي پنهنجي ڪاوڙ ڪهاڻي کي مختصر ڪري ڪڍي رهيا آهن.

پروءِ به حقيقت اها آهي ته پڙهڻ وارا ڪونه پيا ملن اهڙي ماحول ۾ جتي 2 صفحا پڙهڻ لاءِ ڪو مشڪل سان تيار ٿئي ٿو. اتي هن ناول جو ٽيون ايڊيشن اچڻ ليڪڪ پبلشر ۽ پڙهندڙن لاءِ واقعي به خوشيءَ جهڙي ڳالهه آهي ۽ ليڪڪ ۽ پبلشر جس لمن.

انور ڪليم